

सूत्राणि.

१

७ अर्थस्येव तदुन्मुखतया

८ घटमहमात्मना वेद्मीति

९ कर्मवत्कर्तृकरणक्रियाप्रतीतिः

१० शब्दानुच्चारणेऽपि स्वस्यानुबन्धनमर्थवत्

११ को वा तत्प्रतिभासिनमर्थमध्यक्ष-

मिच्छंस्तदेव तथा नेच्छेत्

१२ प्रदीपवत्

१३ तत्प्रामाण्यं स्वतः परतश्च

॥ द्वितीयः समुद्देशः ॥

१ तद्वेधा

२ प्रत्यक्षेतरभेदात्

३ विशदं प्रत्यक्षम्

४ प्रतीत्यन्तराव्यवधानेन विशेषवत्तया

वा प्रतिभासनं वैशद्यम्

५ इन्द्रियानिन्द्रियनिमित्तं देशतः सांव्यवहारिकम्

६ नार्थालोकौ कारणं परिच्छेद्यत्वात्तमोवत्

सूत्राणि.

पृष्ठम्.

तदन्वयव्यतिरेकानुविधानाभावाच्च ।

केशोण्डुकज्ञानवन्नक्तंचरज्ञानवच्च ३०

अतज्जन्यमपि तत्प्रकाशकं प्रदीपवत् ॥

स्वावरणक्षयोपशमलक्षणयोग्यतया हि

प्रतिनियतमर्थं व्यवस्थापयति ३१

० कारणस्य च परिच्छेद्यत्वे करणादिना व्यभिचारः ३२

१ सामग्रीविशेषविंश्लेषिताखिलावरण-

मतीन्द्रियमशेषतो मुख्यम् ॥

२ सावरणत्वे कारणजन्यत्वे च प्रतिबन्धसम्भवात् ॥

॥ तृतीयः समुद्देशः ॥

१ परोक्षमितरत् ४९

२ प्रत्यक्षादिनिमित्तं स्मृतिप्रत्यभिज्ञान-

तर्कानुमानागमभेदम् ॥

३ संस्कारोद्बोधनिबन्धना तदित्याकारा स्मृतिः ॥

४ स देवदत्तो यथा ॥

५ दर्शनस्मरणकारणकं सङ्कलनं प्रत्यभिज्ञानम् । तदे-

सूत्राणि.

पृष्ठम्.

वेदं तत्सदृशं तद्विलक्षणं तत्प्रतियोगीत्यादि

४

६ यथा स एवायं देवदत्तः । ७ गोसदृशो गवयः ।

८ गोविलक्षणो महिषः । ९ इदमस्माद्दूरम् ।

१० वृक्षोऽयमित्यादि ।

५

११ उपलम्भानुपलम्भानिमित्तं व्याप्तिज्ञानमूहः

५

१२ इदमस्मिन्सत्येव भवत्यसति न भवत्येवेति च

१३ यथाऽग्नावेव धूमस्तदभावे न भवत्येवेति च

१४ साधनात्साध्यविज्ञानमनुमानम्

१५ साध्याविनाभावित्वेन निश्चितो हेतुः

१६ सहक्रमभावनियमोऽविनाभावः ।

१७ सहचारिणोर्व्याप्यव्यापकयोश्च सहभावः

१८ पूर्वोत्तरचारिणोः कार्यकारणयोश्च क्रमभावः

१९ तर्कात्तन्निर्णयः

२० इष्टमवाधितमसिद्धं साध्यम्

२१ सन्दिग्धविपर्यस्ताव्युत्पन्नानां साध्यत्वं

यथा स्यादित्यसिद्धपदम्

२२ अनिष्टाध्यक्षादिवाधितयोः साध्यत्वं

सूत्राणि.

पृष्ठम्.

माभूदतीष्टावाधितवचनम्	५५
३ न चासिद्धवादिष्टं प्रतिवादिनः	॥
४ प्रत्यायनाय हीच्छा वक्तुरेव	॥
५ साध्यं धर्मः कचित्तद्विशिष्टो वा धर्मी	५६
६ पक्ष इति यावत्	॥
७ प्रसिद्धो धर्मी	॥
८ विकल्पसिद्धे तस्मिन्सत्तेतरे साध्ये	५७
९ अस्ति सर्वज्ञो नास्ति खरविषाणम्	॥
१० प्रमाणोभयसिद्धे तु साध्यधर्मविशिष्टता	५८
११ अग्रिमानयं देशः परिणामी शब्द इति यथा	॥
१२ व्याप्तौ तु साध्यं धर्म एव	५९
१३ अन्यथा तदघटनात्	॥
१४ साध्यधर्माधारसन्देहापनोदाय गम्यमान-	
स्यापि पक्षस्य वचनम्	॥
१५ साध्यधर्मिणि साधनधर्मावबोधनाय	
पक्षधर्मोपसंहारवत्	६०
१६ को वा त्रिधा हेतुमुक्त्वा समर्थयमानो न पक्षयति	॥

सूत्राणि.

पृष्ठ

- ३७ एतद्व्ययमेवानुपानाङ्गं नादाहरणम्
 ३८ न हि तत्साध्यप्रतिपत्त्यङ्गं नत्र
 यथाक्तहेतोरेव व्यापारात्
 ३९ तद्विनाभावनिश्चयार्थं वा विरक्षे
 बाधकादेव तत्सिद्धेः
 ४० व्यक्तिरूपं च निदर्शनं सामान्येन तु
 व्याप्तिस्तत्रापि तद्विप्रतिपत्तावनवस्थानं स्यात्
 दृष्टान्तान्तरापेक्षणात्
 ४१ नापि व्याप्तिस्मरणार्थं तथाविधहेतु-
 प्रयोगादेव तत्स्मृतेः
 ४२ तत्परमभिधीयमानं साध्यधर्मिणि
 साध्यसाधने सन्देहयति
 ४३ कुतोऽन्यथोपनयनिगमने
 ४४ न च ते तदङ्गे । साध्यधर्मिणि हेतुसाध्य-
 योर्वचनादेवासंशयात्
 ४५ समर्थनं वा वरं हेतुरूपमनुमानावयवो
 वाऽस्तु साध्ये तदुपयोगात्

सूत्राणि.	पृष्ठम्.
३ वालव्युत्पत्त्यर्थं तत्रयोपगमे शास्त्र एवासौ न वादेऽनुपयोगात्	६४
७ दृष्टान्तो द्वेधा । अन्वयव्यतिरेकभेदात्	॥
८ साध्यव्याप्तं साधनं यत्र प्रदर्श्यते सोऽन्वयदृष्टान्तः	॥
साध्याभावे साधनाभावां यत्र कथ्यते स व्यतिरेकदृष्टान्तः	॥
१० हेतोरूपसंहार उपनयः	६५
११ प्रतिज्ञायास्तु निगमनम्	॥
१२ तदनुमानं द्वेधा	॥
१३ स्वार्थपरार्थभेदात्	॥
१४ स्वार्थमुक्तलक्षणम्	॥
१५ परार्थं तु तदर्थपरामर्शिवचनाज्जातम्	६६
१६ तद्वचनमपि तद्धेतुत्वात्	॥
१७ स हेतुद्वेधोपलब्ध्यनुपलब्धिभेदात्	६७
१८ उपलब्धिर्विधिप्रतिषेधयोरनुपलब्धिश्च	॥
१९ अविरोद्धोपलब्धिर्विधौ षोढा व्याप्यकार्य- कारणपूर्वोत्तरसहचरभेदात्	॥

सूत्राणि.

५४

- ६० रसादेकसामान्यनुमानेन रूपानुमानमिच्छद्भि-
रिष्टमेव किञ्चित्कारणं हेतुर्यत्र सामर्थ्याप्रतिबन्ध-
कारणान्तरावैकल्ये
- ६१ न च पूर्वोत्तरचारिणोस्तादात्म्यं तदुत्पत्तिर्वा
कालव्यवधाने तदनुपलब्धेः
- ६२ भाव्यतीतयोर्मरणजाग्रद्वोधयोरपि
नारिष्टोद्बोधौमति हेतुत्वम्
- ६३ तद्व्यापाराश्रितं हि तद्भावभावित्वम्
- ६४ सहचारिणोरपि परस्परपरिहारेणावस्थाना-
त्सहोत्पादाच्च
- ६५ परिणामी शब्दः कृतकत्वात् । य एवं स
एवं दृष्टो, यथा घटः, कृतकश्चायं, तस्मात्परि-
णामी, यस्तु न परिणामी स न कृतको दृष्टो
यथा बन्ध्यास्तनन्धयः, कृतकश्चायं,
तस्मात्परिणामी
- ६६ अस्त्यत्र देहिनि बुद्धिर्व्याहारादेः
- ६७ अस्त्यत्र छाया छात्रात्

सूत्राणि.

पृष्ठम्.

- | | |
|---|----|
| ८ उदेप्यति शकटं कृत्तिकोदयात् | ७१ |
| ९ उदगाद्भरणिः प्राक्तत एव | ११ |
| ० अस्त्यत्र मातुलिङ्गे रूपं रसात् | ११ |
| १ विरुद्धतदुपलब्धिः प्रतिषेधे तथा | ११ |
| २ नास्त्यत्र शीतस्पर्श औष्ण्यात् | ११ |
| ३ नास्त्यत्र शीतस्पर्शो धूमात् | ७२ |
| ४ नास्मिन् शरीरिणि सुखमस्ति हृदयशल्यात् | ११ |
| ५ नोदेप्यति मुहूर्तान्ते शकटं रेवत्युदयात् | ११ |
| ६ नोदगाद्भरणिर्मुहूर्तात्पूर्वं पुण्योदयात् | ११ |
| ७ नास्त्यत्र भित्तौ परभागाभावोऽर्वा-
ग्भागदर्शनात् | ११ |
| ८ अविरुद्धानुपलब्धिः प्रतिषेधे सप्तधा
स्वभावव्यापककार्यकारणपूर्वोत्तरसहचरा-
नुपलम्भभेदात् | ११ |
| ९ नास्त्यत्र भूतले घटोऽनुपलब्धेः | ७३ |
| ० नास्त्यत्र शिंशपा वृक्षानुपलब्धेः | ११ |
| १ नास्त्यत्राप्रतिवद्धसामर्थ्योऽग्निर्धूमानुपलब्धेः | ११ |

सूत्राणि.

पृष्ठम्.

७३

- ८२ नास्त्यत्र धूमोऽनग्नेः
 ८३ न भविष्यति मूहूर्तान्ते शकटं
 कृत्तिकोदयानुपलब्धेः
 ८४ नोदगान्धरणिर्मुहूर्तात्प्राक्त एत
 ८५ नास्त्यत्र समतुलायामुन्नामो नामानुपलब्धेः
 ८६ विरुद्धानुपलब्धिर्विधौ तेषां । विरुद्धकार्य-
 कारणस्वभावानुपलब्धिभेदात्
 ८७ यथाऽस्मिन्प्राणिनि व्याधिविशेषोऽस्ति
 निरामयचेष्टानुपलब्धेः
 ८८ अस्त्यत्र देहिनि दुःखमिष्टसंयोगाभावात्
 ८९ अनेकान्तात्मकं वस्त्वेकान्तस्वरूपानुपलब्धेः
 ९० परम्परया सम्भवत्साधनमत्रैवान्तर्भावनीयम्
 ९१ अभूदत्र चक्रे शिवकः स्थासात्
 ९२ कार्यकार्यमविरुद्धकार्योपलब्धौ
 ९३ नास्त्यत्र गुहायां मृगक्रीडनं मृगारिसंशङ्कनात् ।

१ न विदेप्यति इत्यपि पाठान्तरम् ॥ २ उपलम्भ इत्यपि पाठान्तरम् ॥

सूत्राणि.

पृष्ठम्.

- कारणविरुद्धकार्यं विरुद्धकार्योपलब्धौ यथा ७५
- ९४ व्युत्पन्नप्रयोगस्तु तथोपपत्त्याऽन्यथानुपपत्त्यैव वा ॥
- ९५ अग्निमानयं देशस्तथैव धूमवत्त्वोपपत्तेर्धूमवत्त्वा-
न्यथानुपपत्तेर्वा ७६
- ९६ हेतुप्रयोगो हि यथाव्याप्तिग्रहणं विधीयते
सा च तावन्मात्रेण व्युत्पन्नैरवधार्यते ॥
- ९७ तावता च साध्यसिद्धिः ॥
- ९८ तेन पक्षस्तदाधारमूचनः योक्तः ॥
- ९९ आप्तवचनादिनिबन्धनमर्थज्ञानमागमः ७७
- १०० सहजयोग्यतासङ्केतवशाद्धि शब्दादयो
वस्तुप्रतिपत्तिहेतवः ८७
- १०१ यथा मेवादयः सन्ति ॥

चतुर्थः समुद्देशः

- १ सामान्यविशेषात्मा तदर्थो विषयः ९१
- २ अनुवृत्तव्यावृत्तप्रत्ययगोचरत्वात्पूर्वोत्तराकारप-
रिहारावाप्तिस्थितिलक्षणपरिणामेनार्थक्रियोपपत्तेश्च १०५

सूत्राणि.	पृष्ठम्
३ सामान्यं द्वेधा तिर्यगूर्ध्वताभेदात्	१०५
४ सदृशपरिणामस्तिर्यक्, खण्डमुण्डादिषु गोत्ववत्	॥
५ परापरविवर्त्तव्यापिद्रव्यमूर्ध्वता मृदिव स्थासादिषु	१०६
६ विशेषश्च	॥
७ पर्यायव्यतिरेकभेदात्	॥
८ एकस्मिन्द्रव्ये क्रमभाविनः परिणामाः पर्याया आत्मनि हर्षविषादादिवत्	॥
९ अर्थान्तरगतो विसदृशपरिणामो व्यतिरेको गोमहिषादिवत्	१०९

पञ्चमः समुद्देशः

१ अज्ञाननिवृत्तिर्हानोपादानोपेक्षाश्च फलम्	११०
२ प्रमाणादभिन्नं च	॥
३ यः प्रमिमीते स एव निवृत्ताज्ञानो जहात्यादत्त उपेक्षते चेति प्रतीतेः	॥

सूत्राणि.

पृष्ठम्.

षष्ठः समुद्देशः

- | | |
|--|-----|
| १ ततोऽन्यत्तदाभासम् | १११ |
| २ अस्वसँविदितगृहीतार्थदर्शनसंशयादयः | |
| प्रामाणाभासाः | ॥ |
| ३ स्वविषयोपदर्शकत्वाभावात् | ११३ |
| ४ पुरुषान्तरपूर्वार्थगच्छत्तृणस्पर्श- | |
| स्थाणुपुरुषादिज्ञानवत् | ॥ |
| ५ चक्षुरसयोर्द्रव्ये सँयुक्तसमवायवच्च | ॥ |
| ६ अवैशद्ये प्रत्यक्षं तदाभासं बौद्धस्याकस्मा- | |
| ध्दूमदर्शनाद्बह्विज्ञानवत् | ११४ |
| ७ वैशद्येऽपि परोक्षं तदाभासं मीमांसकस्य | |
| करणज्ञानवत् | ॥ |
| ८ अतस्मिंस्तदिति ज्ञानं स्मरणाभासं | |
| जिनदत्ते स देवदत्तो यथा | ॥ |
| ९ सदृशे तदेवेदं तस्मिन्नेव तेन सदृशं यमल- | |
| कवदित्यादि प्रत्यभिज्ञानाभासम् | ११५ |
| १० असम्बद्धे तद्विज्ञानं तर्काभासम् । यावाँस्तत्पुत्रः | |

सृत्ताणि.	पृष्ठम्.
स श्यामो यथा	११५
११ इदमनुमानाभासम्	"
१२ तत्रानिष्टादिः पक्षाभासः	"
१३ अनिष्टो मीमांसकस्यानित्यः शङ्कः	"
१४ सिद्धः श्रावणः शङ्कः	"
१५ बाधितः प्रत्यक्षानुमानागमलोकस्ववचनैः	११६
१६ अनुष्णोऽग्निर्द्वयत्वाज्जलवत्	"
१७ अपरिणामी शङ्कः कृतकत्वात् घटवत्	"
१८ भेत्यासुखप्रदो धर्मः पुरुषाश्रितत्वादधर्मवत्	"
१९ श्रुचि नरशिरःकपालं प्राण्यंगत्वाच्छंखशुक्तिवत्	"
२० माता मे वन्ध्या पुरुषसंयोगेऽप्यगर्भत्वात्प्र- सिद्धवन्ध्यावत्	"
२१ हेत्वाभासा असिद्धविरुद्धानै- कान्तिकाकिञ्चित्कराः	११७
२२ असत्सत्तानिश्चयोऽसिद्धः	"
२३ अविद्यमानसत्ताकः परिणामी शङ्कश्चाक्षुपत्वात्	"
२४ स्वरूपेणासत्त्वात्	"

सूत्राणि.

पृष्ठम्.

- २५ अविद्यमाननिश्चयो मुग्धबुद्धिप्रत्ययिरत्र धूपात् ११७
- २६ तस्य वाष्पादिभावेन भूतसंवाते संदेहात् ॥
- २७ सांख्यम्प्राति परिणामी शब्दः कृतकत्वात् ॥
- २८ तेनाज्ञातत्वात् ॥
- २९ विपरीतनिश्चिताविनाभावो विरुद्धोऽपरिणामी
शब्दः कृतकत्वात् ११८
- ३० विपक्षेऽप्यविरुद्धवृत्तिरनैकान्तिकः ॥
- ३१ निश्चितवृत्तिरनित्यः शब्दः प्रमेयत्वात् घटवत् ॥
- ३२ आकाशे नित्येऽप्यस्य निश्चयात् ॥
- ३३ शङ्कितवृत्तिस्तु नास्ति सर्वज्ञो वक्त्रत्वात् ॥
- ३४ सर्वज्ञत्वेन वक्त्रत्वाविरोधात् ॥
- ३५ सिद्धे प्रत्यक्षादिबाधिते च साध्ये हेतुरकिञ्चित्करः ११९
- ३६ सिद्धः श्रावणः शब्दः शब्दत्वात् ॥
- ३७ किञ्चिदकरणात् ॥
- ३८ यथाऽनुष्णोऽग्निर्द्रव्यत्वादित्यादौ
किञ्चित्कर्तुमशक्यत्वात् ॥
- ३९ लक्षण एवासौ दोषो व्युत्पन्नप्रयोगस्य

सूत्राणि.	पृष्ठम्.
पक्षदोषेणैव दुष्टत्वात्	११९
४० दृष्टान्ताभासा अन्वयेऽसिद्धसाध्यसाधनोभयाः	"
४१ अपौरुषेयः शब्दोऽमूर्तत्वादि-	
न्द्रियसुखपरमाणुघटवत्	"
४२ विपरीतान्वयश्च यदपौरुषेयं तदमूर्तम्	१२०
४३ विद्युदादिनाऽतिप्रसङ्गात्	"
४४ व्यतिरेके सिद्धतद्व्यतिरेकाः परमा-	
ण्विन्द्रियसुखाकाशवत्	"
४५ विपरीतव्यतिरेकश्च यन्नामूर्तं तन्नापौरुषेयम्	"
४६ बालप्रयोगाभासः पञ्चावयवेषु कियद्धीनता	"
४७ अग्निमानयं देशो भूमवत्त्वात् यदित्थं	
तदित्थं यथा महानस इति	१२१
४८ धूमवांश्चायमिति वा	"
४९ तस्मादग्निमान् धूमवांश्चायमिति	"
५० स्पष्टतया प्रकृतप्रतिपत्तेरयोगात्	"
५१ रागद्वेषमोहाक्रान्तपुरुषवचनाज्जातमागमाभासम्	"
५२ यथा नद्यास्तीरे मोदकराशयः सन्ति धावध्वं	

सूत्राणि.	पृष्ठम्.
माणवकाः	१२१
५३ अंगुल्यग्रे हस्तियूथशतमास्त इति च	"
५४ विसँवादात्	१२२
५५ प्रत्यक्षमेवैकं प्रमाणमित्यादि संख्याभासम्	"
५६ लौकायतिकस्य प्रत्यक्षतः परलोकादिनिषेधस्य परबुद्ध्यादेश्वासिद्धेरतद्विषयत्वात्	"
५७ सौगतसांख्ययौगप्राभाकरजैमिनीयानां प्रत्यक्षा- नुमानागमोपमानार्थापत्त्यभावैरेकैकाधिकैर्व्याप्तिवत्	"
५८ अनुमनादेस्तद्विषयत्वे प्रमाणान्तरत्वम्	१२३
५९ तर्कस्येव व्याप्तिगोचरत्वे प्रमाणान्तरत्वम् । अप्रमाणस्याव्यवस्थापकत्वात्	"
६० प्रतिभासभेदस्य च भेदकत्वात्	"
६१ विषयाभासः सामान्यं विशेषो द्वयं वा स्वतंत्रम्	"
६२ तथाप्रतिभासनात्कार्याकरणाच्च	१२४
६३ समर्थस्य करणे सर्वदोत्पत्तिरनपेक्षत्वात्	"
६४ परापेक्षणे परिणामित्वमन्यथा तदभावात्	"
६५ स्वयमसमर्थस्य अकारकत्वात्पूर्ववत्	"

सूत्राणि.	पृष्ठम्.
६६ फलाभासं प्रमाणादभिन्नं भिन्नमेव वा	१२४
६७ अभेदे तद्व्यवहारानुपपत्तेः	"
६८ व्यावृत्त्याऽपि न तत्कल्पना फलान्तराध्या- वृत्त्याऽफलत्वप्रसङ्गात्	१२५
६९ प्रमाणाध्यावृत्त्येवाप्रमाणत्वस्य	"
७० तस्माद्वास्तवोऽभेदः	"
७१ भेदे त्वात्मान्तरवत्तदनुपपत्तेः	"
७२ समवायेऽतिप्रसङ्गः	"
७३ प्रमाणतदाभासौ दुष्टतयोद्भात्रितौ परिहृता- परिहृतदोषौ वादिनः साधनतदाभासौ प्रतिवादिनो दूषणभूषणे च	१२६
७४ सम्भवदन्यद्विचारणीयम्	"

[परीक्षामुखमार्दर्शं हेयोपादेयतत्त्वयोः ॥
संविदे मादृशो बालः परीक्षादक्षवद्व्याधाम् ॥ १ ॥

॥ श्रीः ॥

॥ परीक्षामुखम् ॥

॥ प्रमेयरत्नमालासहितम् ॥

॥ ॐ नमः सिद्धेभ्यः ॥ नर्तारशिरोरत्न-प्रभाप्रोतन-
सत्विपे ॥ नमो जिनाय दुर्वारमारवीरमदच्छिदे ॥ १ ॥ अक-

१ मंगलं द्विविधं मुख्यममुख्यं चेति । मुख्यमंगलं जिनेन्द्रगुणस्तो-
त्रममुख्यमंगलं दध्यक्षतादि । तत्र मुख्यमंगलं द्वेधा निवद्धमनिवद्ध
चेति । तत्र निवद्धं स्वेन कृतमनिवद्धं परकृतम् । तदपि द्विविधं
वरापरभेदात् । आसनमस्कारः परमंगलं गुह्यपरम्परानमस्कारोऽपरमंग-
लम् ॥ १ जिनाय समस्तभगवद्गर्हत्परमेश्वरनिकुरम्वाथ । नमो भूयान् ।
बहुविधविषमभवगहनभ्रमगकारणं दुष्कृतगणं जयतीति जिनः ।
त्रिकालगोचरपरमजिन इत्यर्थस्तस्मै ॥ २ दुर्वारमारवीरमदच्छिदे—
मां लक्ष्मीं रातीति मारः लक्ष्मीदायकः मोक्षनास्य नेतेति यावत् ।
विशेषेण ईतं सकलगदारिद्र्यात् प्रत्यक्षाकरोतीति वीरः सर्वज्ञः विश्वतत्त्वानां
ज्ञातेति यावत् । मारश्चासौ वीरश्च मारवीरः । मर्दं मानकपायं छिनत्ति
विदारयतीति मदच्छिन् । उपलक्षणाभिदं कर्मभूभृतां भेत्तेति यावत्
। (मारवीरश्चासौ मदच्छिन् मारवीरमदच्छिन् । दुर्वारो
त्रादिभिरजग्योऽप्रतिहतशक्तिरिति यावत् । दुर्वारश्चासौ मारवीरः

लङ्कवचोऽम्भोधरुद्रे येन धीमतां ॥ न्यायविद्यामृतं तस्मै नमो
 माणिक्यनन्दिने ॥ २ ॥ प्रभेन्दुवचनोद्धारचन्द्रिकाप्रसरे सति ॥
 मादृशाः क नु गण्यन्ते ज्योतिरिङ्गणैस्तन्निभाः ॥ ३ ॥ तथाऽपि
 तद्वचोऽपूर्वरचनालुचिरं सनाम् ॥ चेतोहरं भृतं गद्गजदा
 नववटे जलम् ॥ ४ ॥ वैनेयप्रियपुत्रस्य हारपत्न्योपरोधतः
 ॥ शान्तिपेणार्थमारब्धा परीक्षांमुखपञ्चिका ॥ ५ ॥ श्री-

मदच्छिद्य दुर्वारमारुवरमदच्छित्तस्यै ॥) अथवा, मा प्रमेय-
 च्छिद्यकं केवलज्ञानमेव राधिः अशेषप्रकाशकत्वात् । इरा मृदुमधुर-
 गन्धारनिरुपमहितदिव्यध्वनिः । मारविद्य इरा न मारवीरे ।
 दुर्वारे कुहेतुदृष्टान्तैर्भिनारयितुमशक्ये मारवीरे यस्य स तपोष्णः ॥
 भेदेनोपलक्षिता रागाद्यस्तेन मदच्छिद्रागाद्यशेषोपाच्छिद्येति निर्धार्यते ॥
 १ अकलंको भद्राकलंकस्वामी अथवा न विद्यते अज्ञानादिकलंको
 यस्यासी । अथवा अकलंकं च तद्वन्ध अकलंकवन्धः दिव्य-
 ध्वनिरित्यर्थः ॥ २ प्रशस्ताविशालार्तिशायितज्ञानवता ॥ ३ मल्ल-
 खादिग्रमाणं न्यायः । अथवा, नयविक्षेपप्रमाणारम्भको न्यायः ॥
 ४ गहमिव दृश्यन्ते इति मादृशाः ॥ ५ राघोपसदृशाः ॥

६ लक्षितस्य लक्षणमुपपद्यते न वेति विचारः परीक्षा । अथवा,
 स्वरूपं तदाभासः संहया तदाभागः परीक्षा । अथवा, विरुद्धनानागुक्ति-
 प्रावन्त्यदौर्बल्यानधारणाय प्रवर्तमानो विचारः परीक्षा ॥ कारिका
 स्वल्पवृत्तिस्तु, सूत्रं सूचनकं स्मृतम् । टीका निरन्तरं व्याख्या,

मन्त्रचार्यावारपारस्यामेयप्रमेयरत्नसारस्यावगाहनमव्युत्पन्नैः कर्तुं न
पार्यत इति तदवगाहनाय पोतप्रायमिदं प्रकरणमाचार्यः प्राह ॥
तत्प्रकरणस्य च सम्बन्धादित्यापरिज्ञाने सति प्रेक्षावैतां प्रवृत्तिर्न-
स्यादिति तत्रयानुबोदपुरःसरं वस्तुनिर्देशपरं प्रतिज्ञांशोकमाह—

प्रमाणादर्थसंसिद्धिस्तदाभासाद्विपर्ययः ॥

इति वक्ष्ये तयोर्लक्ष्म सिद्धमल्पं लघ्नीयसः ॥ १ ॥

पञ्चिका पदभञ्जिका ॥ १ ॥ १ पूर्वापरविवररहितत्वलक्षणा श्रीः ।
नयः प्रमाणात्मिका वृत्तिः । २ प्रमाणगोचरा जीवादिपदार्थाः ।
प्रमेयमेव रत्नानि प्रमेयरत्नानि ३ परीक्षामुखस्य । ४ विचार-
रवताम् । ५ उक्तस्य सार्थं पुनर्वचनमनुवादः । ६ प्रमाणतदा-
भासलक्षणाभिधेयकथनपरम् । ७ वर्तमानस्याङ्गीकारः प्रतिज्ञा ।
८ अत्र प्रमाणशब्दः कर्तृकरणभावसाधनः । तत्र प्रतिबन्धविगम-
विशेषवशात्त्वपरप्रमेयस्वरूपं प्रमीयते यथावज्जानातीति प्रमाणमात्मा ।
साधकतमत्वादिति विवक्षायां तु प्रमीयते येन तत्प्रमाणं प्रमितिमात्रं वा
प्रमाणम् । प्रतिबन्धापाये प्रादुर्भूतज्ञानपर्यायस्य प्राधान्येनाश्रयणात्प्रदीपा-
देः प्रभाभारात्मकप्रकाशवत् । ९ अर्थः स्याद्विपर्यये मोक्षे शब्दवाच्ये
प्रयोजने । व्यवहारे धने शाले वस्तुहेतुनिवृत्तिरु ॥ १ ॥ अर्यते
गम्यते ज्ञायते यः सोऽर्थः । १० सम्यग्ज्ञानात्तत्र भवति इति तथापि
तद्देवाभासतं प्रतिभातीति तदाभासः । ११ स्वरुचिविरचितत्वदूषण-
परिहारार्थं सिद्धमित्युच्यते । १२ कनिष्ठान्मन्दमतीति सावत् ।

इत्यस्यार्थः— अहं वक्ष्ये प्रतिपादयिष्ये । किं तल्लक्ष्म-
लक्षणम् । किं विशिष्टं लक्ष्मः सिद्धं, पूर्वाचार्यप्रसिद्धत्वात् ।
पुनरपि कथंभूतं ? अल्पमल्पग्रन्थवाच्यत्वात् । ग्रन्थतोऽन्यनर्थतन्तु
महादित्यर्थः । कान् लब्धायसो विनेयानुद्दिश्य । लाघवं
मतिकृतमिह गृह्यते न परिमाणकृतं नाऽपि कालकृतं तस्य
प्रतिपाद्यत्वव्यभिचारात् । कयोस्तल्लक्ष्म तयोः प्रमाणतदा-
भासयोः ॥ कुतः यतोऽर्थस्य परिच्छेद्यस्य संसिद्धिः संप्राप्तिर्ज्ञानिर्वा-
भवति ॥ कस्मात्प्रमाणात् । न केवलं प्रमाणादर्थभासिद्धिर्भवति ।
विपर्ययो भवति । अर्थसंसिद्ध्यभावो भवति । कस्मात्तदाभासान्
प्रमाणाभासात् ॥ इतिशब्दो हेत्वर्थे इति हेतोः ॥ अयमत्र
समुदायार्थः । यतः कारणात्प्रमाणादर्थसंसिद्धिर्भवति । यस्माच्च
तदाभासाद्विपर्ययो भवति । इति हेतोस्तयोः प्रमाणतदाभासयो-
र्लक्ष्म लक्षणमहं वक्ष्ये इति ॥ ननु सन्नन्धाभिधेयशक्यतुष्टानेष्ट-

१ शिष्यत्व । २ प्रकृतत्वावस्थानुरोधेनोत्तरोत्तरस्य विधानं सन्नन्धः ।
सिद्धार्थे सिद्धसन्नन्धं श्रोतुं श्रोता प्रवर्तने । शास्त्रादी तेन वक्तव्यः
सन्नन्धः सप्रयोजनः ॥ १ ॥ व्याख्यानुद्देशविधा शास्त्रे स्थानमार्गप्रनेयतः ।
स्थानं विधा द्विधा मार्गः प्रमेयं न विधा विदुः ॥ २ ॥ श्लोकस्यास्य
व्याख्यानम्— तत्र पातनिकस्थानं द्विविधं सूत्रपातनिका ग्रन्थपात-

प्रयोजनवन्ति हि शास्त्राणि भवन्ति । तत्रास्य प्रकरणस्य याव-
दभिधेयं सम्बन्धो वा नाभिधीयते न तावदस्योपादेयत्वं भवितु-
मर्हति । एष वन्ध्यासुतो यातीत्यादिवाक्यवत् । दशदाहि-
मादिवाक्यवच्च ॥ तथा शक्यानुष्ठानेष्टप्रयोजनमपि शास्त्रादा-
ववश्यं वक्तव्यमेव । अशक्यानुष्ठानेष्टस्येष्टप्रयोजनस्य सर्वज्वर-
हरतक्षचूडारत्नालङ्कारोपदेशस्येव प्रेक्षावद्भिरनादरणीयत्वात् ॥
तथा शक्यानुष्ठानस्याप्यनिष्टप्रयोजनस्य विद्वद्भिरवधीरणात्मातृ-
विवाहादिप्रदर्शकवाक्यवदिति ॥ सत्यं, प्रमाणतदाभासपदोपादा-
नादभिधेयमभिहितमेव । प्रमाणतदाभासयोरनेन प्रकरणेनाभि-
धानात् ॥ सम्बन्धश्चार्थात् : प्रकरणतदभिधेययोर्वाच्यवाचक-
भावलक्षणः प्रतीयत एव ॥ तथा प्रयोजनं चोक्तलक्षणमादि-
श्लोकेनैव संलक्ष्यते, प्रयोजनं हि द्विधा भिद्यते । साक्षात्परम्प-
रयेति । तत्र साक्षात्प्रयोजनं वक्ष्ये इत्यनेनाभिधीयते । प्रथमं
शास्त्रव्युत्पत्तेरेव विनैयैरन्वेषणात् ॥ पारम्पर्येण तु प्रयोजनमर्थ-

निकेति । समर्थनस्थानं । विवरणस्थानमिति त्रिधा ॥ अन्वयमार्गः
स्वतिरेकमार्ग इति मार्गो द्विधा । प्रकृतप्रयेयं, प्रासंगिकप्रमेयं, आनुषंगि-
कप्रमेयमिति त्रिधा ।

संसिद्धिरित्यनेनोच्यते शास्त्रव्युत्पत्त्यनन्तरभावित्वादर्थसंसिद्धेरिति ॥
 ननु निःशेषविघ्नोपशमनायेष्टदेवतानमस्कारः शास्त्रकृता कथं न
 कृत इति न वाच्यम् । तस्य मनःकायाभ्यामपि सम्भवान् ॥
 भवद्वा वाचनिकोऽपि नमस्कारोऽनेनैवादिवाक्येनाभिहितो वेदि-
 त्वम् । केपाञ्चिद्वाक्यानामुभयार्थप्रतिपादनपरत्वेनापि हृदय-
 मानत्वात् । यथा श्वेतो धावतीत्युक्ते श्वा इतो धावति श्वेतगुण-
 युक्तो धावति इत्यर्थद्वयप्रतीतिः ॥ तत्रादिवाक्यस्य नमस्कार-
 परताभिधीयते ॥ अर्थस्य हेयोपादेयलक्षणस्य संसिद्धिर्ज्ञप्तिर्भवति ।
 कस्मात्प्रमाणात् । अनन्तचतुष्टयस्वरूपान्तरजलक्षणा, समवसरणा-
 दिस्वभावा बहिरङ्गलक्षणा लक्ष्मीर्मा इत्युच्यते । अणनमाणः
 शब्दः मा च आणश्च माणौ प्रकृष्टौ माणौ यस्यासौ प्रमाणः ।
 हरिहराद्यसम्भविविभूतियुक्तो दृष्टेष्टाविरुद्धवाक्च भगवानर्हन्ने-
 वाभिधीयत इत्यसाधारणगुणोपदर्शनमेव भगवतः संस्तवन-
 मभिधीयते । तस्मात्प्रमाणादवधिभूतादर्थसंसिद्धिर्भवति तदाभा-

१ अभ्यस्यते शब्दयते येनासावाणः दिव्यध्वनिरित्यर्थः । प्रत्यक्षे पराङ्मे
 अविरुद्धवाक् यस्य सः । अर्थद्वारेण साधितभगवतोऽर्हत्सकाशात्सर्वज्ञात्प्र-
 थमकरणभूतात् फलमिति प्रतिपत्तिर्यथा प्रमाणाद्विभ्रममिति कार्पलाः प्रमा-
 नात्फलमभिज्ञमिति सौगताः प्रमाणात्कण्वित्फलमभिज्ञमिन्नमिति जैनाः ॥

साच्च हरिहरादेरर्थसंसिद्धिर्न भवति । इति हेतोः सर्वज्ञतदा-
भासच्छेलेक्ष्म लक्षणमहं वक्ष्ये— सामग्रीविशेषेत्यादिना ॥ अथे-
द्रानीमुपक्षिप्तप्रमाणतत्त्वे स्वरूपसंख्याविषयफललक्षणासु चन-

१ स्वरूपसंख्याविषयफललक्षणाश्चतस्रो विप्रतिपत्तयः । सम्प्रति-
तासां मध्ये स्वरूपविप्रतिपत्तिर्यथा— स्वापूर्वार्थव्यवसायात्मके ज्ञानं प्रमाण-
मित्यार्हतः । इन्द्रियप्रवृत्तिः प्रमाणमिति कापिलाः । प्रमातृव्यापारः
प्रमाणमिति प्रभाकराः । अनधिगतार्थं प्रमाणमिति भाट्टाः । अविसंवादि
विज्ञानं प्रमाणमिति सांगताः । प्रमाकरणं प्रमाणमिति यौयाः । कारक-
साकल्यं प्रमाणमिति जयन्ताः

संख्याविप्रतिपत्तिर्यथा— प्रत्यक्षमेकं चार्वाकाः कारणात्मौगताः पुनः ॥
अनुमानं च तत्रैव सांख्याः शब्दं च ते शपि ॥ १ ॥ न्यायैकदेशिनोऽ-
प्येवमुपमानं च केन च ॥ अर्थापत्त्या संहृतानि चत्वार्याहुः प्रभाकराः ॥ २ ॥
अभावषष्ठान्येतानि भाट्टा वेदान्तिनस्तथा ॥ सम्भवतिश्चयुक्तानि तानि
पौराणिका जगुः ॥ ३ ॥ एतत्सर्वं युक्तं सम्भवति प्रत्यक्षपरोक्षभेदेन द्विविधं
प्रमाणमिति जना वदन्ति ॥

विषयविप्रतिपत्तिर्यथा— प्रमाणतत्त्वस्य सामान्यमेव विषयो न पुनानि-
शेष इति कापिलाः पुरुषाद्वैतवादिनश्च । विशेषरेव विषयो न पुनः सामा-
न्यामिति बौद्धाः । सामान्यं विशेषश्च द्वयमपि स्वतन्त्रभावेन विषय इति
श्रीगाः । सामान्यं विशेषश्चाभेदेन विषय इति मीमांसकाः ॥

मृषु विप्रतिपत्तिषु मध्ये स्वरूपविप्रतिपत्तिनिराकरणार्थमाह—

रूपापूर्वार्थव्यवसायान्मकं ज्ञानं प्रमाणमिति ॥ १ ॥

प्रकरणेण संशयादिव्यवच्छेदेन भीयते परिच्छिद्यते वस्तुतत्त्वं
येन तत्प्रमाणम् ॥ तस्य च ज्ञानमिति विशेषणमज्ञान-
रूपस्य सन्निकर्षादनेयायिकादि-परिकल्पितस्य प्रमाणत्वव्यवच्छे-
दार्थमुक्तम् ॥ तथा ज्ञानस्यापि स्वसंवेदनेन्द्रियमनोयोगिप्रत्य-
क्षस्य निर्विकल्पकस्य प्रत्यक्षत्वेन प्रामाण्यं सौगतैः परिकल्पितं
तन्निरासार्थं व्यवसायात्मकग्रहणम् ॥ तथा बहिरर्थापह्नोतृणां
विज्ञानाद्वैतवादिनां पुरुषाद्वैतवादिनां पश्यतोहराणां शून्यैकान्त-
वादिनां च विपर्यासव्युदासार्थमर्थग्रहणम् ॥ अन्य चापूर्व-
विशेषणं गृहीतग्राहिभारावाहिज्ञानस्य प्रमाणतापरिहारार्थ-
मुक्तम् ॥ तथा परीक्षज्ञानवादिनां भीमांसकानामस्वसंवेदनज्ञान-
वादिनां सांख्यानां ज्ञानान्तरप्रत्यक्षज्ञानवादिनां यौगानां च

१ ज्ञायतेऽनेनेति ज्ञानं ज्ञप्तिर्ज्ञानम् ॥

२ पक्षाच्च तादरे इति पक्षी ।

मत्तमपाकर्तुं स्वपदोपादानमित्यव्याप्यतिव्याप्यसम्भवदोषपरिहारात्
 सुव्यवस्थितमेव प्रमाणलक्षणम् ॥ अस्य च प्रमाणस्य यथोक्त-
 लक्षणत्वे साध्ये प्रमाणत्वादिति हेतुरतैव द्रष्टव्यः । प्रथमान्तस्यापि
 हेतुपरत्वेन निर्देशोपपत्तेः ॥ प्रत्यक्षं विशदं ज्ञानमित्यादिवत् ॥
 तथाहि— प्रमाणं स्वापूर्वार्थव्यवसायात्मकं ज्ञानं भवति प्रमा-
 णत्वात् ॥ यत्तु स्वापूर्वार्थव्यवसायात्मकं ज्ञानं न भवति न
 तत्प्रमाणम् । यथा संशयादिर्वटादिश्च । प्रमाणं च विवादा-
 पन्नम् । तस्मात्स्वापूर्वार्थव्यवसायात्मकं ज्ञानमेव भवतीति ॥
 न च प्रमाणत्वंमसिद्धम् । सर्वप्रमाणस्वरूपवादिनां प्रमाणसामान्ये
 विप्रतिपत्त्यभावात् ॥ अन्यथा स्त्रेष्टानिष्टसाधनदूषणायोगात् । अथ
 धर्मिण एव हेतुत्वे प्रतिज्ञार्थिकदेशासिद्धो हेतुः स्यादिति चेन्न ।
 विशेषं धर्मिणं कृत्वा सामान्यं हेतुं ब्रुवतां दोषाभावात् ॥ एतेना-
 पक्षधर्मत्वमपि प्रत्युक्तम् । सामान्यस्याशेषविशेषनिष्ठत्वात् ॥
 न च पक्षधर्मताबलेन हेतोर्गमकत्वमपि त्वन्यथानुपपात्तिबलेनेति ।
 सा चात्र नियमवती विपक्षे बाधकप्रमाणबलान्निश्चितैव । एतेन
 विरुद्धत्वमनैकान्तिकत्वं च निरस्तं बोद्धव्यम् । विरुद्धस्य व्यभि-
 चारिणश्चाविनाभावनियमनिश्चयलक्षणत्वायोगादतो भवत्येव साध्य-
 सिद्धिरिति केवलव्यतिरेकिणोऽपि हेतोर्गमकत्वात् । सात्मकं

जीवच्छरीरं प्राणादिमत्वादितिवत् ॥ अथेदानीं स्वोक्तप्रमाण-
लक्षणस्य ज्ञानमिति विशेषणं समर्थयमानः प्राह—

हिताहितप्राप्तिपरिहारसमर्थं हि प्रमाणं,
ततो ज्ञानमेव तदिति ॥ २ ॥

हितं सुखं तत्कारणं च । अहितं दुःखं तत्कारणं च । हितं
चाहितं च हिताहिते । तयोः प्राप्तिश्च परिहारश्च तत्र सम-
र्थम् ॥ हिशब्दो यस्मादर्थे । तेनायमर्थः सम्पादितो भवति ।
यस्माद्धिताहितप्राप्तिपरिहारसमर्थं प्रमाणं । तत्तत्तत्प्रमाणत्वेना-
भ्युपगतं वस्तु ज्ञानमेव भवितुमर्हति । नाज्ञानरूपं सन्निकर्षादि ॥
तथा च प्रयोगः प्रमाणं ज्ञानमेव हिताहितप्राप्तिपरिहार-
समर्थत्वात् । यच्च न ज्ञानं तन्न हिताहितप्राप्तिपरिहारसमर्थम् ।
यथा घटादि । हिताहितप्राप्तिपरिहारसमर्थं च विवादापन्नम् ।
तस्मात् ज्ञानमेव भवतीति ॥ नचैतदसिद्धं । हितप्राप्तयेऽहित-
परिहाराय च प्रमाणमन्वेषयन्ति प्रेक्षापूर्वकारिणो न व्यसनितया
सकलप्रमाणवादिभिरभिमतत्त्वात् ॥ अत्राह सौगतः—भवतु
नाम सन्निकर्षादिव्यवच्छेदेन ज्ञानस्यैव प्रामाण्यं न तदस्माभिर्नि-
षिध्यते । तच्च व्यवसायात्मकमेवेत्यत्र न युक्तिमुत्पश्यामः ।

अनुमानस्येव व्यवसायात्मनः प्रामाण्याभ्युपगमात् । प्रत्यक्षस्य तु निर्विकल्पकत्वेऽप्यविसंवादकत्वेन प्रामाण्योपपत्तेरिति तत्राह —

तान्निश्चयात्मकं समारोपविरुद्धत्वादनुमानवदिति ॥ ३ ॥

तत् प्रमाणत्वेनाभ्युपगतं वस्त्विति धर्मिनिर्देशः । व्यवसायात्मकमिति साध्यम् । समारोपविरुद्धत्वादिति हेतुः । अनुमानवदिति दृष्टान्त इति ॥ अयमभिप्रायः— संशयविपर्ययानध्यवसायस्वभावसमारोपविरोधिग्रहणलक्षणव्यवसायात्मकत्वे सत्येवाविसंवादित्वमुपपद्यते । अविसंवादित्वे च प्रमाणत्वमिति चतुर्विधस्यापि समक्षस्य प्रमाणत्वमभ्युपगच्छता समारोपविरोधिग्रहणलक्षणं निश्चयात्मकमभ्युपगन्तव्यम् ॥ ननु तथापि समारोपविरोधिव्यवसायात्मकत्वयौः समानार्थकत्वात् कथं साध्यसाधनभाव इति न मन्तव्यम् । ज्ञानस्वभावतया तयोरभेदेऽपि व्याप्यव्यापकत्वधर्माधारतया भेदोपपत्तेः । शिंशपात्ववृक्षत्ववत् ॥ अथेदानीं 'सविशेषणगर्थग्रहणं समर्थयमानस्तदेव स्पष्टीकुर्वन्नाह—

अनिश्चितोऽपूर्वार्थ इति ॥ ४ ॥

यः प्रमाणान्तरेण संशयादिव्यवच्छेदेनानध्यवसितः सोऽपूर्वार्थः ॥ तेनेहादिज्ञानविषयस्यावग्रहादिगृहीतत्वेऽपि न पूर्वार्थत्वम् ।

अवग्रहादिनेहादिविषयभूतावान्तरविशेषनिश्चयाभावात् ॥ अथोक्त-
प्रकार एवापूर्वार्थः किमन्योऽप्यस्तीत्याह—

दृष्टोऽपि समारोपात्तादृशिति ॥ ५ ॥

दृष्टोऽपि गृहीतोऽपि न केवलमनिश्चित एवेत्यपिशब्दार्थः ।
सादृशपूर्वार्थो भवति । समारोपादिति हेतुः ॥ एतदुक्तं भवति—
गृहीतमपि ध्यामलिताकारतया यन्निर्णेतुं न शक्यते तदपि
वस्त्वपूर्वमिति व्यपदिश्यते प्रवृत्तसमारोपाव्यवच्छेदात् ॥ ननु
भवतु नामागूर्वार्यव्यवसायात्मकत्वं विज्ञानस्य स्वव्यवसायं
तु न विद्म इत्याह—

स्वोन्मुखतया प्रतिभासनं स्वस्य व्यवसाय इति ॥ ६ ॥

स्वस्योन्मुखता स्वोन्मुखता तया स्वोन्मुखतया स्वानुभ-
वतया प्रतिभासनं स्वस्य व्यवसायः ॥ अत्र दृष्टान्तमाह—

अर्थस्येव तदुन्मुखतयेति ॥ ७ ॥

तच्छब्देनार्थोऽभिधीयते । यथाऽर्थोन्मुखतया प्रतिभासनमर्थ-
व्यवसायस्तथा स्वोन्मुखतया प्रतिभासनं स्वस्य व्यवसायो भवति ॥
अत्रोल्लेखमाह—

घटमहमात्मना वेष्टीति ॥ ८ ॥

ननु ज्ञानमर्थमेवाध्यवस्यति न स्वात्मानम् । आत्मानं फलं वेति

केचित् । कर्तृकर्मणोरेव प्रतीतिरित्यपरे । कर्तृकर्मक्रियाणामेव प्रतीतिरित्यन्ये । तेषां मतमखिलमपि प्रतीतिवाधितमिति दर्शयन्नाह—

कर्मवत्कर्तृकरणक्रियाप्रतीतेरिति ॥ ९ ॥

ज्ञानविषयभूतं वस्तु कर्माभिधीयते । तस्यैव ज्ञप्तिक्रियया व्याप्यत्वात् । तस्यैव तद्वत् । कर्त्ता आत्मा । करणं प्रमाणम् । क्रिया प्रमितिः । कर्त्ता च करणं च क्रिया च तासां प्रतीतिः तस्याः इति हेतौ का प्रागुक्तानुभवोल्लेखे यथाक्रमं तत्प्रतीतिर्द्रष्टव्या ॥ ननु शब्दपरामर्शसाचिवेयं प्रतीतिर्न वस्तुत्वबलोपजातेत्यत्राह—

शब्दानुच्चारणेऽपि स्वस्यानुभवनमर्थवदिति ॥ १० ॥

यथा घटादिशब्दानुच्चारणेऽपि घटाद्यनुभवस्तथाऽहमहमिक्रिया योऽयमन्तर्मुखाकारतयावभासः स शब्दानुच्चारणेऽपि स्वयमनुभूयत इत्यर्थः ॥ अमुमेवार्थमुपपत्तिपूर्वकं परंप्रति सोल्लुण्ठमाचष्टे—

को वा तत्प्रतिभासनमर्थमध्यक्षमिच्छंस्तदेव
तथा नेच्छेत् ॥ ११ ॥

को वा लौकिकः परीक्षको वा । तेन ज्ञानेन प्रतिभासितुं शीलं यस्य स तथोक्तस्तं प्रत्यक्षविषयमिच्छन् विषयिधर्मस्य

विषये उपचारात् तदेव ज्ञानमेव तथा प्रत्यक्षत्वेन नेच्छेत् ।
अपि त्विच्छेदेव । अन्यथा अप्रामाणिकत्वप्रसङ्गः स्यादित्यर्थः ॥
अत्रोदाहरणमाह —

प्रदीपवदिति १२ ॥

इदमत्र तात्पर्यम्—ज्ञानं स्वावभासने स्वातिरिक्तसजातीयार्थो-
न्तरानपेक्षं प्रत्यक्षार्थगुणत्वे सति अदृष्टानुप्रायिकरणत्वात्प्रदीप-
भासुराकारवत् ॥ अथ भवतु नामोक्तलक्षणलक्षितं प्रमाणं, तथापि
तत्प्रामाण्यं स्वतः परतो वा । न तावत्स्वतः अविप्रतिपत्ति-
प्रसङ्गात् । नापि परतः— अनवस्थाप्रसङ्गादिति मतद्वय-
माशङ्क्य तन्निराकरणेन स्वमतमवस्थापयन्नाह—

तत्प्रामाण्यं स्वतः परतश्चेति ॥ १३ ॥

सौपस्काराणि हि वाक्यानि भवन्ति । तत् इदं प्रतिपत्तव्यं—
अभ्यासदशायां स्वतोऽनभ्यासदशायां च परत इति ॥ तेन
प्रागुक्तैकान्तद्वयनिरासः । नचानभ्यासदशायां परतःप्रामाण्येऽ-
प्यनवस्था समाना, ज्ञानान्तरस्याभ्यस्तविषयस्य स्वतः प्रमाणभूत-
स्याङ्गीकरणात् ॥ अथवा प्रामाण्यमुत्पत्तौ परत एव । विशिष्टकारण-
प्रभवत्त्वाद्विशिष्टकार्यस्येति । विषयपरिच्छितिलक्षणे प्रवृत्तिलक्षणे
वा स्वकार्ये अभ्यासेतरदशापेक्षया कचित्स्वतः परतश्चेति

निश्चीयते ॥ ननुत्पत्तौ विज्ञानकारणातिरिक्तकारणान्तरसव्यपे-
क्षत्वमसिद्धम् । प्रामाण्यस्य तदितरस्यैवाभावात् ॥ गुणाख्यम-
स्तीति वाङ्मात्रं, विधिमुखेन कार्यमुखेन वा गुणानामप्रतीतिः ॥
नाप्यप्रामाण्यं स्वत एव प्रामाण्यं तु परत एवेति विपर्ययः
शक्यते कल्पयितुम् ॥ अन्वयव्यतिरेकाभ्यां हि तिरूपाळिङ्गा-
देव केवलात् प्रामाण्यमुत्पद्यमानं दृष्टम् । प्रत्यक्षादिष्वपि तथैव
प्रतिपत्तव्यं नान्यथेति । तत एवाऽऽतोक्तत्वगुणमद्भावेऽपि न
तत्कृतमागमस्य प्रामाण्यम् । तत्रहि गुणेभ्यो दोषाणामभावस्तद-
भावाच्च संशयविपर्ययासलक्षणाप्रामाण्यद्वयासत्त्वेऽपि प्रामाण्यगैर्लसर्गि-
कमनपादितमास्त एवेति । ततः स्थितं प्रामाण्यमुत्पत्तौ न सामग्र्य-
न्तरसापेक्षमिति ॥ नापि विषयपरिच्छित्तिलक्षणे स्वकार्ये स्वगृहण-
सापेक्षम् । अगृहीतप्रामाण्यादेव ज्ञानाद्विषयपरिच्छित्तिलक्षणकार्य-
दर्शनात् ॥ ननु न परिच्छित्तिमात्रं प्रमाणकार्यं तस्य मिथ्याज्ञानेऽ
पि सद्भावात् । परिच्छित्तिविशेषं तु नागृहीतप्रामाण्यं विज्ञानं
जनयतीति ॥ तदपि बालविलसितम् । नहि प्रामाण्यग्रह-
णोत्तरकालमुत्पत्त्यवस्थातः परिच्छित्तेर्विशेषोऽवभासते, गृहीत
प्रामाण्यादपि विज्ञानान्निर्विशेषविषयपरिच्छेदोपलब्धेः ॥
ननु परिच्छित्तिमात्रस्य शुक्तिगायां रजतज्ञानेऽपि सद्भावा-

तस्यापि प्रमाणकार्यत्वप्रसङ्ग इति चेत्— भवेदेवं, यद्यर्थान्यथात्व-
 प्रत्ययस्वहेतूथदोषज्ञानाभ्यां तत्रापोद्येत ॥ तस्माद्यत्त कारण-
 दोषज्ञानं बाधकप्रत्ययो वा नोदेति, तत्र स्वत एव
 प्रामाण्यमिति ॥ नचैवमप्रामाण्येऽप्याशङ्कनीयं, तस्य
 विज्ञानकारणातिरिक्तदोषस्वभावसामग्रीसव्यपेक्षतयोत्पत्तेः निवृत्ति-
 लक्षणे च स्वकार्ये स्वग्रहणसापेक्षत्वात् ॥ तद्धि यावन्न ज्ञानं
 न तावत्स्वविषयात्पुरुषं निवर्तयतीति ॥ तदेतत्सर्वमनल्पतमो-
 विलसितम् ॥ तथाहि— न तावत्प्रामाण्यस्योत्पत्तौ सामग्र्यचन्त-
 रापेक्षत्वमसिद्धम् । आप्तप्रणीतत्वलक्षणगुणसन्निधाने सत्येवा-
 प्तप्रणीतवचनेषु प्रामाण्यदर्शनात् । यद्वावाभावाभ्यां यस्योत्पत्त्य-
 नुत्पत्ती तत् तत्कारणकमिति लोकेऽपि सुप्रसिद्धत्वात् ॥
 यदुक्तम्—“ विधिमुखेन कार्यमुखेन वा गुणानामप्रतीतिरिति ”
 तत्र तावदाप्तप्रणीतशब्दे न प्रतीतिर्गुणानामित्ययुक्तं आप्तप्रणीत-
 त्वहानिप्रसङ्गात् ॥ अथ चक्षुरादौ गुणानामप्रतीतिरित्युच्यते
 तदप्ययुक्तम् । नैर्मल्यादिगुणानामबलात्रालादिभिरप्युपलब्धेः ॥
 अथ नैर्मल्यं स्वरूपमेव न गुणः तर्हि हेतोरविनाभाववैकल्यमपि
 स्वरूपविकलतैव न दोष इति समानम् ॥ अथ तद्वैकल्यमेव
 दोषः तर्हि लिङ्गस्य चक्षुरादेर्वा तत्स्वरूपसाकल्यमेव गुणः कथं

न भवेत्? । आप्तोक्तेऽपि शङ्के मोहादिलक्षणस्य दोषस्याभाव-
मेव यथार्थज्ञानादिलक्षणगुणसद्भावमभ्युपगच्छन्नन्यत्र तथा नेच्छ-
तीति कथमनुमत्तः? । अथोक्तमेव— शङ्के गुणाः सन्तोऽपि न
प्रामाण्योत्पत्तौ व्याप्रियन्ते किन्तु दोषाभाव एवेति ॥ सत्यमुक्तं,
किन्तु न युक्तमेतत् । प्रतिज्ञामात्रेण साध्यसिद्धेरयोगात् ॥ नहि
गुणेभ्यो दोषाणामभाव इत्यत्र किञ्चिन्निबन्धनमुत्पश्यामोऽन्यत्र महा
मोहात् ॥ अथानुमानेऽपि त्रिरूपलिङ्गमात्रजनितप्रामाण्योपलब्धि-
रेव तत्र हेतुरिति चेन्न । उक्तोत्तरत्वात् ॥ तत्र हि त्रैरूप्यमेव
गुणो यथा तद्वैकल्यं दोष इति नासंमतो हेतुः । अपि चाप्रामाण्ये-
ऽप्येवं वक्तुं शक्यत एव । तत्र हि दोषेभ्यो गुणानामभावस्तद-
भावाच्च प्रामाण्यासत्त्वे अप्रामाण्यमौत्सर्गिकमास्त इत्यप्रामाण्यं स्वतः
एवेति तस्य भिन्नकारणप्रभवत्ववर्णनमुन्मत्तभाषितमेव स्यात् ॥ किञ्च
गुणेभ्यो दोषाणामभाव इत्यभिदधता गुणेभ्यो गुणा एवेत्यभिहितं
स्यात् । भावान्तरस्वभावत्वादभावस्य । ततोऽप्रामाण्यसत्त्वं प्रा-
माण्यमेवेति नैतावता परपक्षप्रतिक्षेपः । अविरोधकत्वात् । तथा
अनुमानतोऽपि गुणाः प्रतीयन्त एव, तथाहि— प्रामाण्यं विज्ञान-
कारणातिरिक्तकारणप्रभवं, विज्ञानान्यत्त्वे सति कार्यत्वात् अप्रामा-
ण्यवत् ॥ तथा प्रमाणप्रामाण्ये भिन्नकारणजन्ये, भिन्नकार्यत्वात् ।

घटवस्त्रवदिति च ॥ ततः स्थितं प्रामाण्यमुत्पत्तौ परापेक्षमिति ।
तथा विषयपरिच्छित्तिलक्षणे प्रवृत्तिलक्षणे वा स्वकाये स्वग्रहणं
नापेक्षत इति नैकान्तः क्वचिदभ्यस्तविषय एव परानपेक्षत्व-
व्यवस्थानात् ॥ अनभ्यस्ते तु जलमरीचिकासाधारणपदेशे जल-
ज्ञानं परापेक्षमेव । सत्यमिदं जलं, विशिष्टाकारधारित्वात् घटचेटि-
कापेटकदर्दुरारावसरोजगन्धवत्त्वाच्च, परिदृष्टजलवदित्यनुमानज्ञाना-
दर्थक्रियाज्ञानाच्च, स्वतःसिद्धप्रामाण्यात्प्रार्चीनज्ञानस्य यथार्थत्व-
माकरूपमवकल्प्यत एव ॥ यदप्यभिहितं प्रामाण्यग्रहणोत्तरकाल-
मुत्पत्त्यवस्थातः परिच्छित्तेर्विशेषो नावभासत इति । तत्र यद्यभ्य-
स्तविषयेनावभासत इत्युच्यते तदा तदिष्यत एव । तत्र प्रथमेव
निःसंशयं विषयपरिच्छित्तिविशेषाभ्युपगमात् ॥ अनभ्यस्ताविषये
तु तद्ग्रहणोत्तरकालमस्त्येव विषयावधारणस्वभावपरिच्छित्तिविशेषः ।
पूर्वं प्रमाणाप्रमाणसाधारण्या एव परिच्छित्तेरुत्पत्तेः ॥ ननु प्रामा-
ण्यपरिच्छित्त्योरभेदात्कथं पौर्वापर्यमिति? नैवम् । नहि सर्वाऽपि प-
रिच्छित्तेः प्रामाण्यात्मिका, प्रामाण्यं तु परिच्छित्त्यात्मकमेवेति न दोषः
॥ यदप्युक्तम्—वाधककारणदोषज्ञानाभ्यां प्रामाण्यमपोद्यत इति—
तदपि फल्गुभाषितमेव । अप्रामाण्येऽपि तथा वक्तुं शक्यत्वात् ॥
तथाहि—प्रथमप्रमाणमेव ज्ञानमुत्पद्यते पश्चादवाधवोधगुणज्ञानोत्त-

रकालं तदपोद्यत इति । तस्मात्प्रामाण्यमप्रामाण्यं वा स्वकार्ये
क्वचिदभ्यासानभ्यासापेक्षया स्वतः परतश्चेति निर्णेतव्यमिति ॥
देवस्य सम्मतमपास्तसमस्तदोषं । वीक्ष्य प्रपञ्चरुचिरं रचितं समस्य ॥
माणिक्यनन्दिविभुना शिशुबोधहेतोः । मानस्वरूपममुना स्फुटम-
भ्यधायि ॥ १ ॥

इति परीक्षामुखलघुवृत्तौ प्रमाणस्य स्वरूपोद्देशः ॥ १ ॥

अथ प्रमाणस्वरूपविप्रतिपत्तिं निरस्येदानीं संख्याविप्रतिपत्तिं
प्रतिक्षिपन्सकलप्रमाणभेदसन्दर्भसंग्रहपरं प्रमाणेयत्ताप्रतिप्रादकं वा-
क्यमाह—

॥ तद्वेधति ॥ १ ॥

तच्छब्देन प्रमाणं परामृश्यते । तत्प्रमाणं स्वरूपेणावगतं द्वेधा
द्विप्रकारमेव । सकलप्रमाणभेदानामत्रैवान्तर्भावात् ॥ तद्विषयमध्य-
क्षानुमानप्रकारेणापि सम्भवतीति तदाशङ्कानिराकरणार्थं सकलप्रमा-
णभेदसंग्रहशालिनीं संख्यां प्रव्यक्तीकरोति—

॥ प्रत्यक्षेतरभेदादिति ॥ २ ॥

प्रत्यक्षं वक्ष्यमाणलक्षणं, इतरत्परोक्षं, ताभ्यां भेदात्प्रमाणस्येति
शेषः ॥ न हि परपरिकल्पितैकद्वित्रिचतुःपञ्चषट्प्रमाणसंख्यानियमे
निखिलप्रमाणभेदानामन्तर्भावविभावना शक्या कर्तुम् ॥ तथाहि—

प्रत्यक्षैकप्रमाणवादिनश्चार्वाकस्य नाव्यक्षे लैङ्गिकस्यान्तर्भावो युक्तः
तस्य तद्विलक्षणत्वात् । सामग्रीस्वरूपभेदात् ॥ अथ नाप्रत्यक्षं
प्रमाणमस्ति विसंवादसम्भवात् । निश्चिताविनाभावाल्लिङ्गाल्लिङ्गिनि
ज्ञानमनुमानमित्यानुमानिकशासनं, । तत्र च स्वभावलिङ्गस्य बहुल-
मन्यथाऽपि भावो दृश्यते । तथाहि कषायरसोपेतानामामलकानामेत-
द्देशकालसम्बन्धिनां दर्शनेऽपि देशान्तरे कालान्तरे द्रव्यान्तरसम्बन्धे
च अन्यथाऽपि दर्शनात्स्वभावहेतुर्व्यभिचार्येव लताच्युतवल्गुतांशिश-
पादिसम्भावनाच्च ॥ तथा कार्यलिङ्गमपि गोपालवटिकादौ धूमस्य
शक्रमूर्ध्नि चान्यथाऽपि भावात्पावकव्यभिचार्येव । ततः प्रत्यक्षमेवैकं
प्रमाणमस्यैवाविसंवादकत्वादिति ॥ तदेतद्वालविलसितमिवाभात्युप-
पत्तिशून्यत्वात् ॥ तथाहि— किमप्रत्यक्षस्योत्पादककारणाभावाद्दाल-
म्बनाभावाद्वा प्रामाण्यं निषिध्यते? ॥ तत्र न तावत्प्राक्तनः पक्षः ।
तदुत्पादकस्य सुनिश्चितान्यथानुपपत्तिनियतनिश्चयलक्षणस्य साध-
नस्य सद्भावात् ॥ नो खल्वप्युदीचीनः पक्षः । तदालम्बनस्य पा-
वकादेः सकलविचारचतुरचेतासि सर्वदा प्रतीयमानत्वात् ॥ यदपि
स्वभावहेतुर्व्यभिचारसम्भावनमुक्तम् । तदप्यनुचितमेव— स्वभाव-
मात्रस्याहेतुत्वात् । व्याप्यरूपस्यैव स्वभावस्य व्यापकम्प्रति गमक-
त्वाभ्युपगमात् ॥ न च व्याप्यस्य व्यापकव्यभिचारित्वं व्याप्यत्व-

विरोधप्रसङ्गात् ॥ किञ्च एवंवादिनो नाध्यक्षं प्रमाणं व्यवतिष्ठते ।
 तत्राप्यसंवादस्यागौणत्वस्य च ग्रामाण्याविनाभावित्वेन निश्चेतुमश-
 क्यत्वात् । यच्च कार्यहेतोरप्यन्यथापि सम्भावनं तदप्यशिक्षितल-
 क्षितं सुविधेचितस्य कार्यस्य कारणान्यभिचारित्वात् । यादृशो हि
 धूमो ज्वलनकार्यं भूधरनितम्बादावतिवहलधवलतया प्रसर्पन्नुपल-
 भ्यते; न तादृशो गोपालवटिकादाविति ॥ यदप्युक्तम्-“शकमूर्द्धनि
 धूमस्यान्यथापि भाव इति” तत्र किमयं शकमूर्द्धा अग्निस्वभावो
 अन्यथा वा? । यद्यग्निस्वभावस्तदाग्निरेवेति कथं तदुद्भूतधूमस्या-
 न्यथाभावः शक्यते कल्पयितुम् ॥ अथानग्निस्वभावस्तदा तदुद्भवो
 धूम एव न भवतीति कथं तस्य तद्व्यभिचारित्वमिति ॥ तथाचो-
 क्तम्- अग्निस्वभावः शकस्य मूर्द्धा चेदग्निरेव सः । अथानग्नि-
 स्वभावोऽसौ धूमस्तत्र कथं भवेदिति ॥ १ ॥ किञ्च प्रत्यक्षं प्रमा-
 णमिति कथमयं परं प्रतिपादयेत् । परस्य प्रत्यक्षेण गृहीतुमशक्य-
 त्वात् । व्याहारादिकार्यप्रदर्शनात् प्रतिपद्येतेति चेत्- आयातं तर्हि
 कार्यात्करणानुमानम् ॥ अथ लोकव्यवहारापेक्षेय्यत एवानुमान-
 मपि परंलोकादिवेवानभ्युपगमात्तदभावादिति । कथं तदमन्त्रेऽनु-
 मलंवेरिति चेत्- तदाऽनुमलं विधिलङ्घनेनितमनुमानमपरमापतित-
 मिति ॥ प्रत्यक्षग्रामाण्यमपि स्वभावहेतुजातानुमितिमन्तरेण नोप-

स्तिमियतीति प्रागेवोक्तमित्युपरस्यते ॥ यदप्युक्तं धर्मकीर्तिना—
 प्रमाणेतरसामान्यस्थितेरन्यधियो गतेः । प्रमाणान्तरसद्भावः प्रति-
 षेधाच्च कस्यचिदिति ॥ २ ॥ ततः प्रत्यक्षमनुमानमिति प्रमाणद्व-
 यमेवेति सांगतः । सोऽपि न युक्तवादी । स्मृतेरविसंवादिन्यास्तृती-
 यायाः प्रमाणभूतायाः सद्भावात् ॥ न च तस्या विसंवादादप्रामा-
 ण्यम् । दत्तग्रहादिविलोपापत्तेः ॥ अथानुभूयमानस्य विषयस्या-
 भावात् स्मृतेरप्रामाण्यं न तथापि अनुभूतेनार्थेन सालम्बनत्वोपपत्तेः
 । अन्यथा प्रत्यक्षस्याप्यनुभूतार्थविषयत्वादप्रामाण्यमनिवार्यं स्यात्
 स्त्रविषयावभासनं स्मरणेऽप्यत्रशिष्टमिति ॥ किञ्च स्मृतेरप्रामा-
 ण्येऽनुमानवातोऽपि दुर्लभा । तथा व्याप्तरविषयीकरणे तदु-
 त्थानायोगादिति ॥ तत इदं वक्तव्यम्--- “स्मृतिः प्रमाणम्,
 अनुमानप्रामाण्यान्यथानुपपत्तेरिति” सैव प्रत्यक्षानुमानस्वरूपतया
 प्रमाणस्य द्वित्वसंख्यानियमं विवदयतीति किं नश्चिन्तया ॥ तथा
 प्रत्यभिज्ञानमपि सैगतीयप्रमाणसंख्यां विवदयत्येव । तस्यापि प्रत्य-
 क्षानुमानयोरनन्तभावत् ॥ ननु तदिति स्मरणमिदमिति प्रत्यक्ष-
 मिति ज्ञानद्वयमेव । न ताभ्यां विभिन्नं प्रत्यभिज्ञानाख्यं वयं प्र-
 तिपद्यमानं प्रमाणान्तरमुपलभामहे । ततः कथं तेन प्रमाणसंख्या-
 विवदनामिति तदप्यघटितमेव । यतः स्मरणप्रत्यक्षाभ्यां प्रत्यभि-

ज्ञानविषयस्यार्थस्य गृहीतुमशक्यत्वात् ॥ पूर्वोत्तरविवर्तवर्त्यैकद्रव्यं
 हि प्रत्यभिज्ञाविषयः । न च तत्स्मरणेनोपलभ्य(क्ष्य)ते तस्यानुभू-
 तविषयत्वात् । नापि प्रत्यक्षेण तस्य वर्त्तमानविषयवर्तित्वात् ॥
 अदप्युक्तम्— “ ताभ्यां भिन्नमन्यत् ज्ञानं नास्तीति ” । अभेद-
 परामर्शरूपतया भिन्नस्यैवावभासनात् ॥ न च तयोरन्यतरस्य वा
 भेदपरामर्शकत्वमस्ति विभिन्नविषयत्वात् ॥ नचैतत्प्रत्यक्षेऽन्तर्भव-
 त्त्वनुमाने वा तयोः पुरोऽवस्थितार्थविषयत्वेनाविनाभूतलिङ्गसम्भा-
 वितार्थविषयत्वेन च पूर्वापरविकारव्याप्येकत्वाविषयत्वात् ॥ नापि
 स्मरणे, तेनापि तदेकत्वस्याविषयीकरणात् ॥ अथ संस्काररम-
 र्णसहकृतमिन्द्रियमेव प्रत्यभिज्ञानं जनयतीन्द्रियजं चाध्यक्षमेवेति
 न प्रमाणान्तरमित्यपरः । सोऽप्यतिबालिश एव । स्वविषया-
 भिमुख्येन प्रवर्त्तमानस्येन्द्रियस्य सहकारिशतसमवधानेऽपि विषया-
 न्तरप्रवृत्तिलक्षणातिशयायोगात् । विषयान्तरं चातीतसाम्प्रतिका-
 वस्थान्वाप्येकद्रव्यमिन्द्रियाणां रूपदिगोचरचारित्वेन चरितार्थ-
 त्वाच्च ॥ नाप्यदृष्टसहकारिसव्यपेक्षमिन्द्रियमेकत्वविषयं । उक्त-
 दोषादेव ॥ किञ्चादृष्टसंस्कारादिसव्यपेक्षादेवात्मनस्तद्विज्ञानमिति
 किन्न कल्प्यते? । दृश्यते हि स्वप्नसारस्वतचाण्डालिकादिविद्या-
 संस्कृतावात्मनो विशिष्टज्ञानोत्पत्तिरिति ॥ नन्वज्जनादि संस्कृतमपि

चक्षुः सातिशयमुपलभ्यते इति चेत् न तस्मै स्वाधीनतिक्रमेण-
 नातिशयोपलब्धेन विषयान्तरग्रहणलक्षणातिशयस्य ॥ तथाचे-
 क्तम्— यत्राप्यतिशयो दृष्टः स स्वाधीनतिलङ्घनात् ॥ दूरमुद्मा-
 दिदृष्टौ स्यान्नरूपे श्रोत्रवृत्तिरिति ॥ ३ ॥ नन्वस्य वार्तिकस्य
 सर्वज्ञप्रतिषेधपरत्वाद्विषयो दृष्टान्त इति चेन्न— इन्द्रियाणां विषयान्त-
 रप्रवृत्तावतिशयाभावमात्रे सादृश्यात् दृष्टान्तत्वोपपत्तेः ॥ न हि
 सर्वो दृष्टान्तधर्मो दार्ष्टान्तिके भवितुमर्हति । अन्यथा दृष्टान्त एव
 न स्यादिति । ततः स्थितं प्रत्यक्षानुमानाभ्यामर्थान्तरं प्रत्यभिज्ञानं
 सामग्रीस्वरूपभेदादिति ॥ न चैतदप्रमाणं ततोऽर्थे परिच्छिद्यं प्रवृत्त-
 मानस्यार्थक्रियायामविसंवादात् प्रत्यक्षवदिति ॥ नचैकत्वापलापे
 बन्धमोक्षादिव्यवस्था अनुमानव्यवस्था वा । एकत्वाभावे बद्धत्यैव
 मोक्षादेर्गृहीतसम्बन्धस्यैव लिङ्गस्यादर्शनादनुमानस्य च व्यवस्थायो-
 गाति ॥ नचास्य विषये बाधकप्रमाणसद्भावादप्रामाण्यं तद्विषये
 प्रत्यक्षस्य लैङ्गिकस्य चाप्रवृत्तेः । प्रवृत्तौ वा प्रत्युत साधकत्वमेव
 न बाधकत्वमित्यलमतिप्रसंगेन ॥ तथा सौगतस्य प्रमाणसंख्याविरो-
 धिविध्वस्तबाधं तर्काख्यमुपलोक्यत एव ॥ नचैतत्प्रत्यक्षेऽन्तर्भवति ।
 साध्यभावनयोर्व्याप्यव्यापकभावस्य साकल्येन प्रत्यक्षाविषयत्वात्
 ॥ न हि तदियतो व्यापारान्कर्तुं शक्नोति । अविचारकत्वात् सक्ति-

हितविषयत्वाच्च ॥ नाप्यनुमाने, तस्यापि देशादिविषयविशिष्ट-
त्वेन व्याप्त्यविषयत्वात् । तद्विषयत्वे वा प्रकृतानुमानान्तरवि-
कल्पद्वयानतिक्रमात् ॥ तत्र प्रकृतानुमानेन व्याप्तिप्रतिपत्तावित-
रेतराश्रयत्वप्रसङ्गः । व्याप्तौ हि प्रतिपत्तायामनुमानमात्मानमासाद-
यति । तदात्मलाभे च व्याप्तिप्रतिपत्तिरिति अनुमानान्तरेणावि-
नाभावप्रतिपत्तावनवस्थाचमूरी परपक्षचमूं चञ्चमीति इति नानुमान-
गम्या व्याप्तिः ॥ नापि संख्यापरिकल्पितैरागमोपमानार्थापत्त्यभावैः
साकल्येनाविनाभावावगतिः । तेषां समयसंगृहीतसादृश्यान्यथाऽन-
न्यथाभूताभावविषयत्वेन व्याप्त्यविषयत्वात् । परैस्तथाऽनभ्युप-
गमाच्च ॥ अथ प्रत्यक्षपृष्ठभाविविकल्पात् साकल्येन साध्यसाधन-
भावप्रतिपत्तेर्न प्रमाणान्तरं तदर्थं मृग्यमित्यपरः । सोऽपि न
युक्तवादी— “विकल्पस्याध्यक्षगृहीतविषयस्य तदगृहीतविषयस्य वा
तद्वचवस्थापकत्वम्” । आद्ये पक्षे दर्शनस्येव तदनन्तरभाविनिर्ण-
यस्यापि नियतविषयत्वेन व्याप्त्यगोचरत्वात् ॥ द्वितीयपक्षेऽपि वि-
कल्पद्वयमुपढौकत एव । तद्विकल्पज्ञानं प्रमाणमन्यथा वेति? । प्र-
थमपक्षे प्रमाणान्तरमनुमन्तव्यं, प्रमाणद्वयेऽनन्तर्भावात् ॥ उत्तर-
पक्षे तु न ततोऽनुमानव्यवस्था ॥ न हि व्याप्तिज्ञानस्याप्रामाण्ये
तर्त्पूकमनुमानं प्रमाणमास्कन्दति सन्दिग्धादिलिङ्गादप्युत्पद्यमानस्य

प्रामाण्यप्रसङ्गात् । ततो व्याप्तिज्ञानं सविकल्पमविसंवादकं च प्रमाणं
 प्रमाणद्वयादन्यदभ्युपगम्यमिति न सौगताभिमतप्रमाणसंख्यानियमः
 ॥ एतेनानुपलम्भात्कारणव्यापकानुपलम्भाच्च कार्यकारणव्याप्यव्याप-
 कभावसंवित्तिरिति वदन्नपि प्रत्युक्तः । अनुपलम्भस्य प्रत्यक्षवि-
 शयत्वेन कारणाद्यनुपलम्भस्य च लिंगत्वेन तज्जनितस्यानुमानत्वान्
 प्रत्यक्षानुमानाभ्यां व्याप्तिग्रहणपक्षोपक्षिसदोषानुपगमान् ॥ एतेन प्र-
 त्यक्षफलेनोहापोहविकल्पज्ञानेन व्याप्तिप्रतिपत्तिरित्यप्ययान्नम् ।
 प्रत्यक्षफलस्यापि प्रत्यक्षानुमानयोरन्यतरत्वे व्याप्तेरविपर्ययाकरणान् ।
 तदन्यत्वे च प्रमाणान्तरत्वमनिवार्यमिति ॥ अथ व्याप्तिविकल्पस्य
 फलत्वान्न प्रामाण्यमिति न युक्तम् । फलस्याप्यनुमानलक्षणफल-
 हेतुतया प्रमाणत्वाविरोधात् ॥ तथा सन्निकर्षफलस्यापि विशेषण-
 ज्ञानस्य विशेष्यज्ञानलक्षणफलापेक्षया प्रमाणत्वमिति न वैशेषिका-
 भ्युपगतोहापोहविकल्पः प्रमाणान्तरत्वमतिवर्तते ॥ एतेन त्रिन-
 तुःपञ्चषट्प्रमाणवादिनोऽपि सांख्याक्षपादप्रभाकरजैमिनीयाः स्वप्र-
 माणसंख्यां न व्यवस्थापयितुं क्षमा इति प्रतिपादितमवगन्तव्यम् ॥
 उक्तन्यायेन स्मृतिप्रत्यभिज्ञानतर्काणां तदभ्युपगतप्रमाणसंख्याप-
 रिपथित्वादिति प्रत्यक्षेतरभेदात् द्वे एव प्रमाणे इति स्थितम् ॥ अये-
 दानीं प्रथमप्रमाणभेदस्य स्वरूपं निरूपयितुमाह—

॥ विशदं प्रत्यक्षमिति ॥ ३ ॥

ज्ञानमिति वर्तते । प्रत्यक्षमिति धर्मिनिर्देशः । विशदज्ञानात्मकं साध्यम् । प्रत्यक्षत्वादिति हेतुः ॥ तथाहि— प्रत्यक्षं विशदज्ञानात्मकमेव प्रत्यक्षत्वात् । यन्न विशदज्ञानात्मकं तन्न प्रत्यक्षं, तथा परोक्षम् । प्रत्यक्षं च विवादापन्नं, तस्माद्विशदज्ञानात्मकमिति ॥ प्रतिज्ञार्थैकदेशासिद्धो हेतुरिति चेत् का पुनः प्रतिज्ञा तदेकदेशो वा? धर्मिधर्मसमुदायः प्रतिज्ञा । तदेकदेशो धर्मो धर्मी वा? । हेतुः प्रतिज्ञार्थैकदेशासिद्ध इति चेन्न— धर्मिणो हेतुत्वे असिद्धत्वायोगात् । तस्य पक्षप्रयोगकालवद्धेतुप्रयोगेऽप्यसिद्धत्वायोगात् ॥ धर्मिणो हेतुत्वे अनन्वयदोष इति चेत् न— विशेषस्य धर्मित्वात् । सामान्यस्य च हेतुत्वात् तस्य च विशेषेष्वनुगमो विशेषनिष्ठत्वात्सामान्यस्य ॥ अथ साध्यधर्मस्य हेतुत्वे प्रतिज्ञार्थैकदेशासिद्धत्वमिति तदप्यसम्मतम् । साध्यस्य स्वरूपेणैवासिद्धत्वात् ॥ न प्रतिज्ञार्थैकदेशासिद्धत्वेन तस्यासिद्धत्वं, धर्मिणा व्यभिचारात् ॥ सपक्षे वृत्त्यभावाद्धेतोरनन्वय इत्यप्यसत् । सर्वभावानां क्षणभङ्गसङ्गममेवाङ्गशृङ्गारमङ्गीकुर्वतां ताथागतानां सत्त्वादिहेतूनामनुदयप्रसङ्गात् । विपक्षे बाधकप्रमाणाभावात् । पक्षव्यापकत्वाच्चान्वयवत्त्वं प्रकृतेऽपि समानम् ॥ इदानीं स्वोक्तमेव विशदत्वं व्याचष्टे—

॥ प्रतीत्यन्तराव्यवधानेन विशेषवत्तया वा

प्रतिभासनं वैशद्यमिति ॥ ४ ॥

एकस्याः प्रतीतेरन्या प्रतीतिः प्रतीत्यन्तरम् । तेनाव्यवधानं तेन प्रतिभासनं वैशद्यम् ॥ यद्यप्यवायस्यावग्रहेहाप्रतीतिभ्यां व्यवधानं, तथापि न परोक्षत्वं विषयविषयिणोर्भेदेनाप्रतिपत्तेः ॥ यत्र विषयविषयिणोर्भेदे सति व्यवधानं तत्र परोक्षत्वम् । तर्ह्यनुमानाध्यक्षविषयस्यैकात्मग्राह्यस्याग्रेरभिन्नस्योपलम्भादध्यक्षस्य परोक्षतेति तदप्ययुक्तम् । भिन्नविषयत्वाभावात् ॥ विसदृशसामग्रीजन्यभिन्नविषया प्रतीतिः प्रतीत्यन्तरमुच्यते नान्यदिति न दोषः ॥ न केवलमेतदेव । विशेषणवत्तया वा प्रतिभासनं सविशेषवर्णसंस्थानादिग्रहणं वैशद्यम् ॥ “तच्च प्रत्यक्षं द्वेधा मुख्यसंव्यवहारभेदादिति” मनसि कृत्य प्रथमं सांव्यवहारिकप्रत्यक्षस्योत्पादिकां सामग्रीं तद्भेदं च प्राह—

॥ इन्द्रियानिन्द्रियनिमित्तं देशतः सांव्यवहारिकमिति ॥ ५ ॥

विशदं ज्ञानमिति चानुवर्तते । देशतो विशदं ज्ञानं सांव्यवहारिकमित्यर्थः । समीचीनः प्रवृत्तिनिवृत्तिरूपो व्यवहारः सांव्यवहारः तत्र भवं सांव्यवहारिकम् । भूयः किंभूतमिन्द्रियानिन्द्रियनिमित्तम् । इन्द्रियं चक्षुरादि, अग्निन्द्रियं मनः ते निमित्तं कारणं यस्य । समस्तं

व्यस्तं च कारणमभ्युपगन्तव्यम् ॥ इन्द्रियप्राधान्यादेनिन्द्रियबला-
धानादुपजातमिन्द्रियप्रत्यक्षम्, अनिन्द्रियादेव विशुद्धिसव्यपेक्षादुप-
पजायमानमनिन्द्रियप्रत्यक्षम् ॥ तत्रेन्द्रियप्रत्यक्षमवग्रहादिधारणाप-
र्यन्ततया चतुर्विधमपि ब्रह्मादिद्वादशभेदमष्टचत्वारिंशत्संख्यं प्रती-
न्द्रियं प्रतिपत्तव्यम् । अनिन्द्रियप्रत्यक्षस्य चोक्तप्रकारेणाष्टचत्वारिं-
शद्भेदेन मनोनयनरहितानां चतुर्णामपीन्द्रियाणां व्यञ्जनावग्रहस्या-
ष्टचत्वारिंशद्भेदेन च समुदितस्योन्द्रियानिन्द्रियप्रत्यक्षस्य षट्त्रिंश-
दुत्तरा त्रिंशती संख्या प्रतिपत्तव्या ॥ ननु स्वसंवेदनभेदमन्यदपि-
प्रत्यक्षमस्ति, तत्कथं नोक्तमिति न वाच्यम् । तस्य सुखादिज्ञान-
स्वरूपसंवेदनस्य मानसप्रत्यक्षत्वात् । इन्द्रियज्ञानस्वरूपसंवेदनस्य
चेन्द्रियसमक्षत्वादन्यथा तस्य स्वव्यवसायायोगात् ॥ स्मृत्यादिस्व-
रूपसंवेदनं मानसमेवेति नापरं स्वसंवेदनं नामाध्यक्षमस्ति ॥ ननु
प्रत्यक्षस्योत्पादकं कारणं वदता ग्रन्थकारेणेन्द्रियानिन्द्रियवदर्थालो-
कावपि किं न कारणत्वेनोक्तौ? तदवचने कारणानां साकल्यस्या-
संग्रहाद्विनेयव्यामोह एव स्यात् । तदियत्ताऽनवधारणात् ॥ न च
भगवतः परमकारुणिकस्य चेष्टा तद्व्यामोहाय प्रभवतीत्याशङ्क्यामु-
च्यते—

नार्थालोकौ कारणं परिच्छेद्यत्वात्तमोवत् ॥ ६ ॥

सुगममेतत् ॥ ननु ब्रह्मालोकाभावं विहाय तमसोऽन्यस्याभावा-
त्साधनविकलो दृष्टान्त इति । नैवंम् । एवं सति वा ह्यालोकस्यापि
तमोभावादन्यस्यासम्भवात्तेजोद्रव्यस्यासम्भव इति विस्तरेणैतदल-
ङ्कारे प्रतिपादितं बोद्धव्यम् ॥ अत्रैव साध्ये हेत्वन्तरमाह—

॥ तदन्वयव्यतिरेकानुविधानाभावाच्च । के-

शोण्डुकज्ञानवन्नक्तंचरज्ञानवच्च ॥ ७ ॥

अत्र व्याप्तिः । यद्यस्यान्वयव्यतिरेकौ नानुविदधाति न तत्तत्कार-
रणकं, यथा केशोण्डुकज्ञानं, नानुविधत्ते च ज्ञानमर्थान्वयव्यतिरेका-
विति । तथा आलोकेऽपि । एतावान् विशेषस्तत्र नक्तंचरदृष्टान्त
इति । नक्तंचरा मार्जारादयः ॥ ननु विज्ञानमर्थजनितमर्थाकारं
चार्यस्यग्राहकम् । तदुत्पत्तिमन्तरेण विषयंप्रति नियमायोगात् । त-
दुत्पत्तेरालोकादावविशिष्टत्वात्तादृष्यसहिताया एव तस्यास्तंप्रति नि-
यमहेतुत्वात् भिन्नकालत्वेऽपि ज्ञानज्ञेययोर्ग्राह्यग्राहकभावाविरोधात्
॥ तथाचोक्तम्— भिन्नकालं कथं ग्राह्यमिति चेद्ग्राह्यतां विदुः ।
हेतुत्वमेव युक्तिज्ञास्तदाकारार्पणक्षमम् ॥ इत्याशङ्कायामिदमाह—

॥ अतज्जन्यमपि तत्प्रकाशकं प्रदीपवत् ॥ ८ ॥

अर्थाजन्यमप्यर्थप्रकाशकमित्यर्थः । अतज्जन्यत्वमुपलक्षणम् ।
तेनातदाकारमपीत्यर्थः । उभयत्रापि प्रदीपो दृष्टान्तः । यथा प्रदी-

पस्यातज्जन्यस्याऽतदाकारधारिणोऽपि तत्प्रकाशकत्वं, तथा ज्ञान-
स्यापीत्यर्थः ॥ ननु यद्यर्थाद्विज्ञातस्यार्थरूपाननुकारिणो ज्ञानस्या-
र्थसाक्षात्कारित्वं तदा नियतदिग्देशकालवर्त्तिपदार्थप्रकाशप्रतिनियमे
हेतोरभावात्सर्वं विज्ञानमप्रतिनियतविषयं स्यादिति शङ्कायामाह—

॥ स्वावरणक्षयोपशमलक्षणयोग्यतया हि

प्रतिनियतमर्थं व्यवस्थापयति ॥ ९ ॥

स्वानि च तान्यावरणानि च स्वावरणानि तेषां क्षय उदयाभावः
। तेषामेव सदवस्था उपशमः तावेव लक्षणं यस्या योग्यतायास्तया
हेतुभूतया प्रतिनियतमर्थं व्यवस्थापयति प्रत्यक्षमिति शेषः । हि य-
स्मादर्थे । यस्मादेवं ततो नोक्तदोष इत्यर्थः ॥ इदमत्र तात्पर्यम्—
कल्पयित्वाऽपि ताद्रूप्यं तदुत्पत्तिं तदध्यवसायं च योग्यताऽवश्याऽ
भ्युपगन्तव्या । ताद्रूप्यस्य समानार्थैस्तदुत्पत्तेरिन्द्रियादिभिस्तद्व्य-
स्यापि समानार्थसमनन्तरप्रत्ययैस्तत्रितयस्यापि शुक्ले शङ्खे पीताकार-
ज्ञानेन व्यभिचाराद्योग्यताश्रयणमेव श्रेय इति ॥ एतेन यदुक्तं
पेरुण— “ अर्थेन व्रत्यत्येनां नहि मुक्त्वार्थरूपताम् । तस्मात्प्र-
मेयाधिगतेः प्रमाणं मेयरूपतेति ” तन्निरस्तम् ॥ समानार्थाकार-
नानाज्ञानेषु मेयरूपतायाः सद्भावात् ॥ न च परेषां सारूप्यं ना-
स्ति वस्तुभूतमिति योग्यतयैवार्थप्रतिनियम इति स्थितम् ॥ इ.

दानीं कारणत्वात्परिच्छेद्योऽर्थ इति मतं निराकरोति—

॥ कारणस्य च परिच्छेद्यत्वे करणादिना
व्यभिचार इति ॥ १० ॥

करणादिकारणं परिच्छेद्यमिति तेन व्यभिचारः । न ब्रूमः
कारणत्वात्परिच्छेद्यत्वमपितु परिच्छेद्यत्वात्कारणत्वमिति चेन्न ।
तथापि केशोंडुकादिना व्यभिचारात् ॥ इदानीमतीन्द्रियप्रत्यक्षं
व्याचष्टे—

॥ सामग्रीविशेषविश्लेषिताखिलावरणमती-
न्द्रियमशेषतो मुख्यम् ॥ ११ ॥

सामग्री द्रव्यक्षेत्रकालभावलक्षणा, तस्या विशेषः समग्रताल-
क्षणः । तेन विश्लेषितानि अखिलान्यावरणानि येन तत्तथोक्तम् ।
किं विशिष्टं? अतीन्द्रियमिन्द्रियाण्यतिक्रान्तम् । पुनरपि कीदृश-
मशेषतः सामस्त्येन विशदम् । अशेषतो वैशद्ये किं कारणमिति
चेत्— प्रतिबन्धाभाव इति ब्रूमः । तत्रापि किं कारणमिति चेत्—
अतीन्द्रियत्वमनावरणत्वं चेति ब्रूमः ॥ एतदपि कुत इत्याह—
सावरणत्वे कारणजन्यत्वे च प्रतिबन्धसम्भवात् ॥ १२ ॥

नन्ववधिमनःपर्यययोरनेनासंग्रहादव्यापकमेतल्लक्षणमिति न वा-
च्यम् । तयोरपि स्वविषयेऽशेषतो विशदत्वादिधर्मसम्भवात् ।

नचैवं मतिश्रुतयोरित्यतिव्याप्तिपरिहारः । तदेतदतीन्द्रियमवधिमनःपर्ययेकेवलप्रभेदात्रिविधमपि मुख्यं प्रत्यक्षमात्मसन्निधिमात्रापेक्षत्वादिति ॥ नन्वशेषविषयविशदावभासि ज्ञानस्य तद्वतो वा प्रत्यक्षादिप्रमाणपञ्चकाविषयत्वेनाभावप्रमाणविषयविषयधरविध्वस्तसत्ताकत्वात् कस्य मुख्यत्वम्? ॥ तथाहि— नाध्यक्षमशेषज्ञविषयं, तस्य रूपादिनियतगोचरचारित्वात् सम्बद्धवर्तमानविषयत्वाच्च ॥ न चाशेषवेदी सम्बद्धो वर्तमानश्चेति । नाप्यनुमानात्तत्सिद्धिः । अनुमानं हि गृहीतसम्बन्धस्यैकदेशदर्शनादसन्निकृष्टे बुद्धिः ॥ न च सर्वज्ञसद्भावाविनाभाविकार्यलिङ्गं स्वभावलिङ्गं वा सम्पश्यामः । तदज्ञप्तेः पूर्वं तत्स्वभावस्य तत्कार्यस्य वा तत्स्वभावाविनाभाविनो निश्चेतुमशक्तेः ॥ नाप्यागमात्तत्सद्भावः । स हि नित्योऽनित्यो वा तत्सद्भावं भावयेत् । न तावन्नित्यः— तस्यार्थवादरूपस्य कर्मविशेषसंस्तवनपरत्वेन पुरुषविशेषावबोधकत्वायोगात् ॥ अनोदेरागमस्यादिमत्पुरुषवाचकत्वाघटनाच्च ॥ नाप्यनित्य आगमः सर्वज्ञं साधयति । तस्यापि तत्प्रणीतस्य तन्निश्चयमन्तेरण प्रामाण्यानिश्चयादितरेतराश्रयत्वाच्च ॥ इतरप्रणीतस्य त्वनासादितप्रमाणभावस्याशेषज्ञप्ररूपणपरत्वं नितरामसम्भाव्यमिति सर्वज्ञसदृशस्यापरस्य ग्रहणासम्भवाच्च नोपमानम् । अनन्यथाभूतस्यार्थस्याभावान्नार्थापत्तिरपि

सर्वज्ञावबोधिकेति धर्माद्युपदेशस्य व्यामोहादपि सम्भवात् ॥ द्वि-
विधो ह्युपदेशः सम्यङ्निश्चयोपदेशमेदात् । तत्र मन्वादीनां सम्यगु-
पदेशो यथार्थज्ञानोदयवेदमूलत्वात् । बुद्धादीनां तु व्यामोहपूर्वकः
तदमूलत्वात् तेषामवेदार्थज्ञत्वात् ॥ ततः प्रमाणपञ्चकाविषयत्वाद-
भावप्रमाणस्यैव प्रवृत्तिस्तेन चाभाव एव ज्ञायते । भावांशे प्रत्यक्षा-
दिप्रमाणपञ्चकस्य व्यापारादिति ॥ अत्र प्रतिविधीयते । यत्तावदु-
क्तम्— प्रत्यक्षादिप्रमाणाविषयत्वमशेषज्ञस्येति तदयुक्तं, तद्वाहक-
स्यानुमानस्य सम्भवात् ॥ तथाहि— कश्चित्पुरुषः सकलपदार्थसा-
क्षात्कारी । तद्ग्रहणस्वभावत्वे सति प्रक्षीणप्रतिबन्धप्रत्ययत्वात् ।
यद्यद्ग्रहणस्वभावत्वे सति प्रक्षीणप्रतिबन्धप्रत्ययं तत्तत्साक्षात्कारि ।
यथाऽपगततिमिरं लोचनं रूपसाक्षात्कारि ॥ तद्ग्रहणस्वभावत्वे सति
प्रक्षीणप्रतिबन्धप्रत्ययश्च विवादापन्नः कश्चिदिति सकलपदार्थग्रह-
णस्वभावत्वं नात्मनोऽसिद्धं चोदनातः सकलपदार्थपरिज्ञानस्यान्य-
थायोगादन्धस्येवादर्शाद्रूपप्रतिपत्तेरिति ॥ व्याप्तिज्ञानोत्पत्तिवलाच्चा-
नेषविषयज्ञानसम्भवः केवलं वैशद्ये विवादः । तत्र चावरणापगम
एव कारणं रजोनीहाराद्यावृत्तार्थज्ञानस्येव तदपगम इति ॥ प्रक्षीण-
प्रतिबन्धप्रत्ययत्वं कथमिति चेदुच्यते— दोषावरणे क्वचिन्निर्मूलं
प्रलयमुपव्रजतः प्रकृष्यमाणहानिकत्वात् । यस्य प्रकृष्यमाणहानिः

अवचिन्मूलं प्रलयमुपव्रजति । यथाऽभिपुटप्राकापसारितकिट्टका-
 लिकाद्यन्तरङ्गत्रहिरङ्गमलद्वयात्मनि हेम्नि मलमिति निर्हासातिश-
 यवती च दोषावरणे इति ॥ कथं पुनर्विवादाध्यासितस्य ज्ञानस्या-
 वरणं सिद्धं? प्रतिषेधस्य विधिपूर्वकत्वात् इति ॥ अत्रोच्यते— वि-
 वादापन्नं ज्ञानं सावरणं, विशदतया स्वविषयावबोधकत्वाद्भजोनीहा-
 राद्यन्तरितार्थज्ञानवदिति ॥ न चात्मनोऽमूर्तत्वादावारकावृत्त्ययोगः ।
 अमूर्त्या अपि चेतनाशक्तेर्मदिरामदनकोद्रवादिभिरावरणोपपत्तेः ॥
 न चेन्द्रियस्य तैरावरणं, इन्द्रियाणामचेतनानामप्यनावृत्तप्रत्ययत्वात् ।
 स्मृत्यादिप्रतिबन्धायोगात् ॥ नापि मनसस्तैरावरणमात्मव्यतिरेकेणा-
 वरस्य मनसो निषेत्स्यमानत्वात् । ततो नामूर्तस्यावरणाभावः ॥ अतो
 नासिद्धं तदग्रहणस्वभावत्वे सति प्रक्षीणप्रतिबन्धप्रत्ययत्वम् । नापि
 विरुद्धं विपरीतनिश्चिताविनाभावात् । नाप्यनैकान्तिकं देशतः सा-
 मस्त्येन वा विपक्षे वृत्त्यभावात् । विपरीतार्थोपस्थापकप्रत्यक्षागमास-
 म्यवान्नकालात्ययापदिष्टत्वम् । नापि सत्प्रतिपक्षं प्रतिपक्षसाधनस्य
 हेतोरभावात् ॥ अथेदमस्त्येव विवादापन्नः पुरुषो नाशेषज्ञो वक्तृ-
 त्वात्पुरुषत्वात्पाण्यादिमत्वाच्च । रथ्यापुरुषवदिति ॥ नैतच्चारुवक्तृ-
 त्वादेरसम्यग्भेतुत्वात् ॥ वक्तृत्वं हि दृष्टेष्टविहृद्द्वार्थवक्तृत्वं तदविरु-
 द्धवक्तृत्वं वक्तृत्वसामान्यं वा गत्यन्तराभावात् ॥ न तावत् प्रथमः

पक्षः सिद्धसाध्यतानुपज्ञात् । नापि द्वितीयः पक्षः विरुद्धत्वात् । तदविरुद्धवक्तृत्वं हि ज्ञानातिशयमन्तरेण नोपपद्यत इति ॥ वक्तृ-
 त्वसामान्यमपि विपक्षाविरुद्धत्वाच्च प्रकृतसाध्यसाधनायालं, ज्ञान-
 प्रकर्षे वक्तृत्वापकर्षादर्शनात्प्रत्युत ज्ञानातिशयवतो वचनातिश-
 यस्यैव सम्भवात् ॥ एतेन पुरुषत्वमपि निरस्तं— पुरुषत्वं हि रागा-
 दिदोषद्रूपितं, तदा सिद्धसाध्यता, तदद्रूपितं तु विरुद्धं वैराम्यज्ञा-
 नादिगुणयुक्तपुरुषत्वस्याशेषज्ञत्वमन्तरेणायोगात् ॥ पुरुषत्वसामा-
 न्यं तु सन्निग्धविपक्षव्यावृत्तिकमिति सिद्धं सकलपदार्थसाक्षात्का-
 रित्वं कस्यचित्पुरुषस्य । अतोऽनुमानादिति न प्रमाणपञ्चकाविषयत्व-
 मशेषज्ञस्य ॥ अथाभिन्ननुमानेऽर्हतः सर्ववित्त्वमनर्हतो वा? । अनर्ह-
 तश्चेदर्हद्वैक्यप्रमाणं स्यात् । अर्हतश्चेत्सोऽपि न श्रुत्या सामर्थ्येन
 वाऽवगन्तुं पार्थते । स्वशक्त्या दृष्टान्तानुग्रहेण वा हेतोः पक्षान्त-
 रेऽपि तुल्यवृत्तित्वादिति । तदेतत्परेषां स्ववधाय कृत्योत्थापनं, एवं
 विधविशेषप्रश्नस्य सर्वज्ञसामान्याभ्युपगमपूर्वकत्वात् । अन्यथा न
 कस्याप्यशेषज्ञत्वमित्येवं वक्तव्यम् । प्रसिद्धानुमानेऽप्यस्य दोषस्य
 सम्भवेन, जात्युत्तरत्वाच्च ॥ तथाहि— नित्यः शब्दः प्रत्यभिज्ञाय-
 मानत्वादित्युक्ते व्यापकः शब्दो नित्यः प्रसाध्यते अव्यापको वाऽ
 । यद्यव्यापकः तदा व्यापकत्वेनोपकल्प्यमानो न कश्चिदर्थः

पुष्पाति । अथ व्यापकः सोऽपि न । श्रुत्या सामर्थ्येन वाऽवगम्यते । स्वशक्त्या दृष्टान्तानुग्रहेण वा । पक्षान्तरेऽपि तुल्यवृत्तित्वादिति ॥ सिद्धमतो निर्दोषात्साधनादशेषज्ञत्वमिति ॥ यच्चाभावं प्रमाण-
कवलितसत्ताकत्वमशेषज्ञस्येति तदयुक्तमेवानुमानस्य तद्ग्राहकस्य
सद्भावे सति प्रमाणपञ्चकाभावमूलम्याभावप्रमाणस्योपस्थापनायोगात्
“ गृहीत्वा वस्तुसद्भावं स्मृत्वा च प्रतियोगिनम् । मानसं नास्ति-
ताज्ञानं जायतेऽक्षानपेक्षयेति ” च भावत्वं दर्शनम् । तथा च
कालत्रयत्रिलोकलक्षणवस्तुसद्भावग्रहणेऽन्यत्रान्यदा गृहीतस्मरणे च
सर्वज्ञानास्तिताज्ञानमभावप्रमाणं युक्तम् । नापरथा ॥ न च कस्य-
चिद्वर्गादंशिनस्त्रिजगत्रिकालज्ञानमुपपद्यते सर्वज्ञस्यातीन्द्रियस्य वा ।
सर्वतत्त्वं हि चेतोधर्मतयाऽतीन्द्रियं तदपि न प्राकृतपुरुषविषयमिति
कथमभावप्रमाणमुदयमासादयेत् ॥ असर्वज्ञस्य तदुत्पादसामग्न्या
असम्भवात् । सम्भवे वा तथाज्ञानुरेव सर्वज्ञत्वमिति । अत्राधुना
तदभावसाधनमित्यपि न युक्तं सिद्धसाध्यतानुपंगात् ॥ ततः सिद्धं
मुख्यमतीन्द्रियज्ञानमशेषतो विशदम् । सार्वज्ञज्ञानस्यातीन्द्रियत्वाद-
श्रुत्यादिदर्शनं तद्रसास्वादनदोषोऽपि परिहृत एव ॥ कथमतीन्द्रिय-
ज्ञानस्य वैशद्यमिति चेत् । यथा सत्यस्वप्नज्ञानस्य भावनाज्ञानस्य
चेति । दृश्यते हि भावनावलादतद्देशवस्तुनोऽपि विशददर्शनमिति ॥

पिहिते कारागारे तमसि च सूर्चामुखाग्रदुर्भेद्ये ॥ मयि च निर्मालि-
 तनयने तथापि कान्ताननं व्यक्तमिति बहुलमुपलम्भात् ॥ ननु च
 नावर्णविश्लेषादशेषज्ञत्वमपि तु तनुकरणभुवनादिनिमित्तत्वेन । न चात्र
 तन्वादीनां बुद्धिमध्देतुकत्वमसिद्धमनुमानादेस्तस्य सुप्रसिद्धत्वात् ।
 तथाहि— विमत्यधिकरणभावापन्नं उर्वारपर्वततरुतन्वादिकं बुद्धिम-
 ध्देतुकं कार्यत्वादचेतनोपादानत्वात्तन्निवेशविशिष्टत्वाद्वा वस्त्रादिव-
 दिति ॥ आगमोऽपि तदावेदकः श्रूयते— “विश्वतश्चभुरुत विश्व-
 तोमुखो विश्वतोबाहुरुत विश्वतः पात् । सम्बाहुभ्यां धमतिसम्पतत्रे-
 र्यात्राभूमी जनयन्देव एकः” तथा व्यासवचनं च “अज्ञो जन्तुर-
 नीशोऽयमात्मनः सुखदुःखयोः । ईश्वरप्रेरितो गच्छेत्स्वर्गं वा श्वभ्रमेव
 वा ॥ १ ॥” न चाचेतनैरेव परमाण्वादिकारणैः पर्याप्तत्वाद्बुद्धि-
 मतः कारणस्यानर्थक्यम् । अचेतनानां स्वयंकार्योत्पत्तौ व्यापारा-
 योगात्तुर्यादिवत् ॥ न चैवं चेतनस्यापि चेतनान्तरपूर्वकत्वादनवस्था
 । तस्य सकलपुरुषज्येष्ठत्वान्निरतिशयत्वात्सर्वज्ञबीजस्य क्लेशकर्मवि-
 पाकाशयैरपरामृष्टत्वादनदिभूतानश्वरज्ञानसम्भवाच्च ॥ यदाह पत-
 ङ्गलिः— “॥ क्लेशकर्मविपाकाशयैरपरामृष्टः पुरुषः सर्वज्ञः स पू-
 र्वेषामपि गुरुः कालेनाविच्छेदादिति च” “ऐश्वर्यमप्रतिहतं सहजो
 विरागस्त्वृत्तिर्निसर्गजनिता वशितेन्द्रियेषु ॥ आत्यन्तिकं सुखमनाव-

रेणा च शक्तिर्ज्ञानं च सर्वविषयं भगवंस्तवैव” इत्यवधूतवचनाच्च ॥ न चात्र कार्यत्वमसिद्धम् । सावयवत्वेन कार्यत्वसिद्धेः ॥ नापि विरुद्धं, विपक्ष एव वृत्त्यभावात् ॥ नाप्यनैकान्तिकं, विपक्षे परमाप्त्वादावप्रवृत्तेः । प्रतिपक्षसिद्धिनिबन्धनस्य साधनान्तरस्याभावान्न प्रकरणसमम् ॥ अथ तन्वादिकं बुद्धिमध्देतुकं न भवति दृष्टकर्तृकप्रासादादिविलक्षणत्वादाकाशवदित्यत्येव प्रतिपक्षसाधनामिति । नैतद्युक्तं, हेतोरसिद्धत्वात् । सन्निवेशविशिष्टत्वेन प्रासादादिसमानजातीयत्वेन तन्वादीनामुपलम्भात् ॥ अथ यादृशः प्रासादादौ सन्निवेशविशेषो दृष्टो न तादृशस्तन्वादाविति चेन्न सर्वात्मना सदृशस्य कस्यचिदप्यभावात् । सातिशयसन्निवेशो हि सातिशयं कर्तारं गमयति प्रासादादिवत् । न च दृष्टकर्तृकत्वादृष्टकर्तृकत्वाभ्यां बुद्धिमन्निमित्तेतरत्वसिद्धिः । कृत्स्नैर्मणिमुक्ताफलादिभिर्व्यभिचारात् ॥ एतेनाचेतनोपादानत्वादिकमपि समर्थितमिति सूक्तं बुद्धिमध्देतुकत्वं ततश्च सर्ववेदित्वमिति ॥ तदेतत्सर्वमनुमानमुद्राद्रविणदरिद्रवचनमेव कार्यत्वादेरसम्यग्धेतुत्वेन तज्जनितज्ञानस्य मिथ्यारूपत्वात् ॥ तथाहि— कार्यत्वं स्वकारणसत्तासमवायः स्यादभूत्वाभावित्वमक्रियादर्शिनोऽपि कृतबुद्ध्युत्पादकत्वं कारणव्यापारानुविधायित्वं वा स्याद्भूत्यन्तराभावात् । अथाद्यः पक्षस्तदा योगिनामशेषकर्मक्षये प-

क्षान्तःपातिनि हेतौ कार्यत्वलक्षणस्याप्रवृत्तेर्भागासिद्धत्वम् ॥ न च
 तत्र सत्तासमवायः स्वकारणसमवायो वा समस्ति, तत्प्रसयस्य प्र-
 ध्वंस्वरूपत्वेन सत्तासमवाययोरभावात् सत्ताया द्रव्यगुणाक्रियाधार-
 त्वाभ्यनुज्ञानात् समवायस्य च परैर्द्रव्यादिपञ्चपदार्थवृत्तित्वाम्युपग-
 मात् ॥ अथाभावपरित्यागेन भावस्यैव विवादाध्यासितस्य पक्षीक-
 रणान्नायं दोषः प्रवेशभागिति चेत्— तर्हि मुक्त्यर्थिनां तदर्थमीश्व-
 राराधनमनर्थकमेव स्यात् । तत्र तस्याकिञ्चित्करत्वात् सत्तास-
 वायस्य विचारमधिरोहणः शतधा विशीर्यमाणत्वात् स्वरूपासिद्धं च
 कार्यत्वम् ॥ स हि समुत्पन्नानां भवेदुत्पद्यमानानां वा? । यद्युत्पन्ना-
 नां, सतामसतां वा? । न तावदसतां खरविषाणादेरपि तत्प्रसङ्गात्
 । सतां चेत् सत्तासमवायात्स्वतो वा । न तावत्सत्तासमवायादनव-
 स्थाप्रसङ्गात् प्रागुक्तविकल्पद्वयाऽनतिवृत्तेः । स्वतःसतां तु सत्ता-
 समवायानर्थक्यम् ॥ अथोत्पद्यमानानां सत्तासम्बन्धो निष्ठासम्बन्धयो-
 रेककालत्वाभ्युपगमादिति मतम् । तदा सत्तासम्बन्ध उत्पादाद्भिन्नः
 किं वा अभिन्न इति । यदि भिन्नस्तदोत्पत्तेरसत्त्वाविशेषादुत्पत्त्यभाव-
 योः किंकृतो भेदः । अथोत्पत्तिसमाक्रान्तवस्तुसत्त्वेनोत्पत्तिरपि तथा
 व्यपदिश्यते इति मतम् । तदपि अतिजाड्यवल्गितमेव । उत्पत्ति-
 सत्त्वप्रतिविवादे वस्तुसत्त्वस्यातिदुर्घटत्वात् ॥ इतरेतराश्रयदोषश्च ।

इत्युत्पत्तिसत्त्वे वस्तुनि, तदेककालीनसत्तासम्बन्धानुगमस्तद्व्याप्तेः न
तत्रत्यसत्त्वेनोत्पत्तिसत्त्वनिश्चय इति ॥ अतएवोपपरिजिहीर्ष्यात्-
योरैक्यमभ्यनुज्ञायते, तर्हि तत्सम्बन्ध एव कार्यत्वमिति । ततो ह-
द्विमद्वेतुकत्वे गगनादिभिरनेकान्तः ॥ एतेन स्वकारणसम्बन्धोऽपि
चिन्तितः ॥ अथोभयसम्बन्धो कार्यत्वमिति मतिः सापि न युक्ता
। तत्सम्बन्धस्यापि कादाचित्कत्वे समवायस्यानित्यत्वप्रसङ्गात् प-
टादिवत् अकादाचित्कत्वे सर्वदोषलम्भप्रसङ्गः ॥ अथ वस्तुत्पादक-
कारणानां सन्निधानाभावाच्च सर्वदोषलम्भप्रसङ्गः ॥ ननु वस्तुत्पत्त्य-
र्थं कारणान्तं व्यापारः । उत्पादश्च स्वकारणसत्तासमवायः स न
सर्वदाप्यस्ति, इति तदर्थं कारणोपादानमनर्थकमेव स्यात् । अभि-
व्यक्त्यर्थं तदुपादानमित्यपि वार्त्तं वस्तुत्पादापेक्षया अभिव्यक्तेरुप-
नात् । वस्त्वपेक्षयाऽभिव्यक्तौ कारणसम्पातात्प्रागपि कार्यवस्तुसङ्गा-
वप्रसङ्गात् । तल्लक्षणत्वाद्द्वस्तुसत्त्वस्य प्राक् सत एव हि केनचित्
अतिरोहितस्याभिव्यञ्जकेनाभिव्यक्तिस्तमस्तिरोहितस्य वदस्येव प्रदी-
पादिनेति । तत्राभिव्यक्त्यर्थं कारणोपादानं युक्तं, तत्र स्वकारणस-
त्तासम्बन्धः कार्यत्वम् । नाप्यभूत्वाभावित्वम् । तस्यापि विचारास-
ङ्गत्वात् । अभूत्वाभावित्वं हि भिन्नकालक्रियाद्वयाधिकरणभूते क-
र्तारि सिद्धे सिद्धिमध्यास्ते ॥ क्त्वान्तपदविशेषितवाक्यार्थत्वाद्भुक्त्व

अजस्रीत्यादिवाक्यार्थवत् ॥ न चात्र भवनाभवनयोरधारभूतस्य क-
 तुरेनुभवोऽस्ति । अभवनाधारस्याविद्यमानत्वेन भवनाधारस्य च वि-
 च्यमानतया भावाभावयोरेकाश्रयविरोधात् । अविरोधे च तयोः पर्या-
 यमात्रेणैव भेदो न वास्तव इति ॥ अस्तु वा यथाकथंचिदभूत्वाभावित्वं
 तथापि तन्वादी सर्वज्ञानभ्युपगमाद्भागासिद्धम् । न हि महींमहींध-
 रान्कूपारारामादयः प्रागभूत्वाभवन्तोऽभ्युपगम्यन्ते परैः । तेषां तैः
 सर्वदावस्थानाभ्युपगमात् ॥ अथ सावयवत्वेन तेषामपि सादित्वं
 प्रसाध्यते, तदप्यशिक्षितलक्षितम् । अवयवेषु वृत्तेरवयवैरारभ्यत्वेन
 च सावयवत्वानुपपत्तेः ॥ प्रथमपक्षे सावयवसामान्येनानेकान्तात् ।
 द्वितीयपक्षे साध्याविशिष्टत्वात् ॥ अथ सन्निवेश एव सावयवत्वं
 तच्च चरादिवत् पृथिव्यादावुपलभ्यते इत्यभूत्वाभावित्वमभिधीयते
 तदप्यपेक्षलम् । सन्निवेशस्यापि विचारासहत्वात् ॥ स ह्यवयवस-
 म्वन्धो भवेद्रचनाविशेषो वा । यद्यवयवसम्बन्धस्तदा गगनादिना-
 नेकान्तः सकलमूर्तिमद्रव्यसंयोगनिबन्धनप्रदेशनानात्वस्यसद्भावात्
 । अथोपचरिता एव तत्र प्रदेशा इति चेत् तर्हि सकलमूर्तिमद्रव्य-
 सम्बन्धस्याप्युपचरितत्वात्सर्वगतत्वमप्युपचरितं स्यात् । श्रोत्रस्या-
 र्थक्रियाकारित्वं च न स्वात् । उपचरितप्रदेशरूपत्वात् ॥ धर्मा-
 दिना संस्कारात्ततः सेत्ययुक्तम् । उपचरितस्यासद्रूपस्य तेनोपकारा-

भोगात् । स्वरविषाणस्येव ततो न किञ्चिदेतत् ॥ अथ रचनाविशे-
 षस्तदा परम्प्रतिभागासिद्धत्वं तदवस्थमेवेति नाभूत्वाभावित्वं वि-
 चारं सहेते ॥ नाप्यक्रियादर्शिनोऽपि कृतबुद्ध्युत्पादकत्वम् । तद्धि-
 कृतसमयस्याकृतसमयस्य वा भवेत् ॥ कृतसमयस्य चेत् गगनादे-
 रपि बुद्धिमद्धेतुकत्वं स्यात् । तत्रापि खननोत्सेचनात् कृतमिति गृ-
 ह्येतसङ्केतस्य कृतबुद्धिसम्भवात् । सा मिथ्येति चेत् भवदीयापि किं
 न स्यात् । बाधासद्भावस्य प्रतिप्रमाणविरोधस्य चान्यत्रापि समा-
 नत्वात् । प्रत्यक्षेणोभयत्रापि कर्तुरग्रहणात् ॥ सित्यादिकं बुद्धिम-
 द्धेतुकं न भवति अस्मदाद्यनवग्राह्यपरिमाणाधारत्वात् गगनादिव-
 दिति प्रमाणस्य साधारणत्वात् । तन्न कृतसमयस्य कृतबुद्ध्युत्पाद-
 कत्वम् ॥ नाप्यकृतसमयस्याऽसिद्धत्वादविप्रतिपत्तिप्रसङ्गाच्च ॥ का-
 रणव्यापारानुविधायित्वं च कारणभात्रापेक्षया यदीष्यते तदा विरुद्धं
 साधनम् । कारणविशेषापेक्षया चेदितरेतराश्रयत्वम् । सिद्धे हि का-
 रणविशेषे बुद्धिमति तदपेक्षया कारणव्यापारानुविधायित्वं कार्य-
 त्वम् । ततस्तद्विशेषसिद्धिरिति सन्निवेशविशिष्टत्वमचेतनोपादानत्वं
 चोक्तदोषदुष्टत्वाच्च पृथक् चिन्त्यते । स्वरूपभागासिद्धत्वादेस्तत्रा-
 पि सुलभत्वात् ॥ विरुद्धाश्चामी हेतवो दृष्टान्तानुग्रहेण सशरीरासर्ग-
 ज्ञानैकत्वसाधनात् । न धूर्तापवकानुमानेऽप्ययं दोषः । तत्र ता-

र्णानुप्रासदिविषयाधाराभिमात्रव्यसुखस्य दर्शनात् । नैकमत्र
 वेत्तासर्वज्ञकर्तृविशेषाधिकरणतत्त्वानान्येन कार्यत्वस्य व्याप्तिः
 वेत्तस्य कर्तुरतोऽनुमानात्प्रागसिद्धत्वात् ॥ व्यभिचारिणश्चामी हेव-
 वो बुद्धिमत्कारणमन्तरेणापि विदुदादीनां प्रादुर्भावसम्भवात् ॥
 मुक्ताद्यवस्थायामबुद्धिपूर्वकस्यापि कार्यस्य दर्शनात् ॥ तदवश्यं न-
 तापि भर्गाख्यं कारणमित्यतिमुग्वविलीकितं, तद्व्यापारस्याप्यसम्भ-
 वादशरीरत्वात् ॥ ज्ञानमात्रेण कार्यकारित्वावटनदिच्छाप्रयत्नोः
 शरीराभावेऽसम्भवाच्चदसम्भवश्च पुरतर्तनैर्विस्तरैरपिहित आसपरि-
 सादौ । अतः पुनरत्र नोच्यते ॥ यच्च महेश्वरस्य केशादिभि-
 रपरामृष्टत्वं निरतिशयत्वमैश्वर्याद्युपेतत्वं जल्पवैमर्षि गगनावक्रमै-
 रुभय्यावर्णनमिव निर्विषयत्वादुपेक्षामर्हति । ततो न महेश्वरस्यादौ
 षड्भूतत्वम् । नापि ब्रह्मणः । तस्यापि सद्भावावेदकप्रमाण-
 मावात् ॥ न तावत्प्रत्यक्षं तद्वेदकमविप्रतिपत्तिप्रसङ्गात् ॥ न
 चानुमानमविनाभाविलिङ्गाभावात् । ननु प्रत्यक्षं तद्व्याहकमस्त्वै-
 व, अक्षिविस्तारजनानन्तरं निर्विकल्पकस्य सन्मात्रविधिविषयतुल्ये-
 त्युच्यते । सत्तायाश्च परमब्रह्मरूपत्वात् ॥ तथाचोक्तम्- अक्षि
 बालोक्तनाज्ञानं प्रथमं निर्विकल्पकम् । बालमुक्तादिविज्ञानसदृशं
 शुद्धवस्तुजम् ॥ न च विधिवन् परस्परव्यावृत्तिरप्यन्यतः प्रतीयते

इति द्वैतसिद्धिः । तस्य निषेधाविषयत्वात् ॥ तथाचोक्तम् । आहु-
विधातृप्रत्यक्षं न निषेधविपश्चितः । नैकत्वे आगमस्तेन प्रत्यक्षेण
प्रवाध्यते ॥ अनुमानादपि तत्सद्भावो विभाव्यत एव । तथाहि—
आमारामादयः पदार्थाः प्रतिभासान्तःप्रविष्टाः प्रतिभासमानत्वात् ।
यत्प्रतिभासते तत्प्रतिभासान्तःप्रविष्टम् । यथा प्रतिभासस्वरूपं प्र-
तिभासन्ते च विवादापन्ना इति ॥ तदागमानामपि पुरुष एवेदं य-
द्भूतं यच्च भाव्यमिति बहुलमुपलम्भात् । सर्वं वै खल्विदं ब्रह्म नेह
नानास्ति किञ्चन ॥ आरामं तस्य पश्यन्ति न तं पश्यति कश्चन ॥
इति श्रुतेश्च ॥ ननु परमब्रह्मण एव परमार्थसत्त्वे कथं घटादिभेदोऽव-
भासत इति न चोद्यम् । सर्वस्यापि तद्विवर्ततयावभासनात् । न चा-
शेषभेदस्य तद्विवर्तत्वमसिद्धं प्रमाणप्रसिद्धत्वात् । तथाहि— विवा-
दाध्यासितं विश्वमेककारणपूर्वकमेकरूपान्वितत्वात् । घटघटीस-
रावोदश्चनादीनां मृदूपान्वितानां यथा मृदेककारणपूर्वकत्वं सद्रूपे-
णान्वितं च निखिलं वस्तिवति । तथाऽऽगमोऽप्यस्ति— “ऊर्णनाभ
इवांशूनां चन्द्रकान्त इवाम्भसाम् । प्ररोहाणामिव हृक्षः स हेतुः सर्व-
जन्मिनामिति ॥ १ ॥” तदेतन्मदिरारसास्वादगद्गदोदितमिव मद-
नकोद्रवाद्युपयोगजनितव्यामोहमुग्धविलसितमिव निखिलमवभासते
विचारासहत्वात् ॥ तथा हि— यत्प्रत्यक्षसत्ताविषयत्वमभिहितं तत्र

किं निर्विशेषसत्ताविषयत्वं संविशेषसत्तावबोधकं च वा? । न ता-
 वत्पौरस्त्यः पक्षः । सत्तायाः सामान्यरूपत्वात् । विशेषनिरपेक्षत-
 याऽनवभासनात् । शान्तेत्यादिविशेषानवभासने गोत्वाऽनवभास-
 नवत् ॥ निर्विशेषं हि सामान्यं भवेच्छशविषाणवदित्यभिधानात् ॥
 सामान्यरूपत्वं च सत्तायाः सत्सदित्यन्वयबुद्धिविषयत्वेन सुप्रसिद्ध-
 मेव ॥ अथ पाश्चात्यः पक्षः कक्षीक्रियते, तदा न परमपुरुषसिद्धिः
 । परस्परव्यावृत्ताकारविशेषाणामध्यक्षतोऽवभासनात् । यदपि साध-
 नमभ्यधायि प्रतिभासमानत्वं तदपि न साधु, विचारासहत्वान् ॥
 तथाहि प्रतिभासमानत्वं स्वतः परतो वा? । न तावत्स्वतोऽसिद्धत्वान्
 । परतश्चेद्विरुद्धम् । परतः प्रतिभासमानत्वं हि परं विना नोपपद्यते
 प्रतिभासनमात्रमपि न सिद्धिमधिवसति । तस्य तद्विशेषणान्तराय-
 कत्वात्तद्विशेषाभ्युपगमे च द्वैतप्रसक्तिः ॥ किञ्च धर्मिहेतुदृष्टान्ता
 अनुमानोपायभूताः प्रतिभासन्ते न वेति । प्रथमपक्षे प्रतिभासान्तः-
 प्रविष्टाः प्रतिभासवहिर्भूता वा । यद्याद्यः पक्षस्तदा साध्यान्तःपाति-
 त्वान्न ततोऽनुमानम् । तद्वहिर्भावे तैरेव हेतोर्व्यभिचारः ॥ अप्र-
 तिभासमानत्वेऽपि तद्वचवस्थाभावात् ततो नानुमानमिति ॥
 अथानाद्यविद्याविजृम्भितत्वात्सर्वमेतदसम्बद्धमित्यनल्पतमोविलसितम्
 अविद्यायामप्युक्तदोषानुपपन्नात् । सकलविकल्पविकलत्वात्तस्या नैव

दोष इत्यप्यतिमुग्धभाषितम् । केनापि रूपेण तस्याः प्रतिभासांभावे
तत्स्वरूपानवधारणात् ॥ अपरमप्यत्र विस्तरेण देवागमालङ्कारे चि-
न्तितामिति नेह प्रतन्यते ॥ यच्च परमब्रह्मविवर्तित्वमखिलभेदाना-
मित्युक्तं । तत्राप्येकरूपेणान्वितत्वं हेतुरन्यत्रान्वीयमानद्वयावि-
न्नाभावित्वेन पुरुषाद्वैतं प्रतिबध्नातीति स्वेष्टविघातकारित्वाद्विरुद्धः
। अन्वितत्वमेकहेतुके घटादावनेकहेतुके स्तम्भकुम्भाम्भोरुहादाव-
प्युपलभ्यत इत्यनैकान्तिकश्च । किमर्थं चेदं कार्यमसौ विदधाति?
अन्येन प्रयुक्तत्वात् कृपावशात् क्रीडावशात् स्वभावाद्वा; अन्येन
प्रयुक्तत्वे स्वातन्त्र्यहानिर्द्वैतप्रसङ्गश्च । कृपावशादिति नोत्तरम् ।
कृपायां दुःखिनामकारुणप्रसङ्गात् । परोपकारकरणनिष्ठत्वात्तस्याः
सृष्टेः प्रागनुकम्पाविषयप्राणिनामभावाच्च न सा युज्यते । कृपापर-
स्य प्रलयविधानायोगाच्च ॥ अदृष्टवशात्तद्विधाने स्वातन्त्र्यहानिः कृ-
पापरस्य पीडाकारणादृष्टव्यपेक्षायोगाच्च ॥ क्रीडावशात्प्रवृत्तौ न
प्रभुत्वं क्रीडोपायव्यपेक्षणाद्बालकवत् । क्रीडोपायस्य तत्साध्यस्य च
युगपदुत्पत्तिप्रसङ्गश्च । सति समर्थे कारणे कार्यस्यावश्यम्भावात् ।
अन्यथा क्रमेण पि सा ततो न स्यात् ॥ अथ स्वभावादसौ जग-
न्निर्मिनोति यथाग्निर्देहति वायुर्वातीति मतं, तदपि बालभाषितमेव
पूर्वोक्तदोषानिवृत्तेः ॥ तथाहि— क्रमवर्तिविवर्तजातमखिलमपि युग-

पटुत्पद्येत । अपेक्षणीयस्य सहकारिणोऽपि तत्साध्यत्वेन यौगपद्य-
सम्भवात् उदाहरणवैषम्यं च । बन्ध्यादेः कादाचित्कस्वहेतुजनि-
तस्य नियतशक्त्यात्मकत्वोपपत्तेरन्यत्र नित्यव्यापिसमर्थकस्वभावक-
रणजन्यत्वेन देशकालप्रतिनियमस्य कार्ये दुरूपपादात् ॥ तदेवं ब्र-
ह्मणोऽसिद्धौ वेदानां तत्सुसप्रबुद्धावस्थात्वप्रतिपादनं परमपुरुषाख्य-
महाभूतनिःश्वसिताभिधानं च गगनारविन्दमकरन्दव्यावर्णनवदन-
धेयार्थविषयत्वाद्बुपेक्षामर्हति ॥ यच्चागमः प्रमाणं “सर्वं वै स-
त्त्विदं ब्रह्मेत्यादि” “ऊर्णनाम इत्यादि” च तत्सर्वमुक्तविधिना
अद्वैतविरोधीति नावकाशं लभते ॥ न चापौरुषेय आगमोऽस्तीत्यग्रे
प्रपञ्चयिष्यते । तस्मान्न पुरुषोत्तमोऽपि विचारणां प्राञ्चति ॥

प्रत्यक्षेतरभेदभिन्नममलं मानं द्विषैवोदितम् ।

देवैर्दासगुणैर्विचार्य विधिवत्संख्याततेः संग्रहात् ॥

मानानामिति तद्दिगप्यभिहितं श्रीरत्ननन्द्याह्वयै- ।

स्तद्व्याख्यानमदो विशुद्धधिषणैर्बोद्धव्यमव्याहतम् ॥ १ ॥

मुख्यसंव्यवहाराभ्यां प्रत्यक्षमुपदर्शितम् ।

देवोक्तमुपजीवद्भिः सूरिभिर्ज्ञापितं मया ॥ २ ॥

इति परीक्षामुखस्य लघुवृत्तौ द्वितीयः समुद्देशः ॥ २ ॥

अथेदानीमुद्दिष्टे प्रत्यक्षेतरभेदेन प्रमाणद्वित्र्ये प्रथमभेदं व्याख्याय, इतरद्वयाचष्टे—

॥ परोक्षमितरदिति ॥ १ ॥

उक्तप्रतिपक्षमितरच्छब्दो ब्रूते । ततः प्रत्यक्षादितरदिति लभ्यते, तच्च परोक्षमिति ॥ तस्य च सामग्रीस्वरूपे निरूपयन्नाह—

प्रत्यक्षादिनिमित्तं स्मृतिप्रत्यभिज्ञानतर्कानुमानागमभेदमिति २

प्रत्यक्षादिनिमित्तमित्यत्रादिशब्देन परोक्षमपि गृह्यते । तच्च यथावसरं निरूपयिष्यते ॥ प्रत्यक्षादिनिमित्तं यस्य इति विग्रहः ॥ स्मृत्यादिषु द्वंद्वः ॥ ते भेदा यस्य इति विग्रहः ॥ तत्र स्मृतिं क्रमप्राप्तां दर्शयन्नाह—

॥ संस्कारोद्धोधनिबन्धना तदित्याकारा स्मृतिरिति ॥ ३ ॥

संस्कारस्योद्धोधः प्राकट्यं स निबन्धनं यस्याः सा तथोक्ता । तदित्याकारा तदित्युल्लेखिनी, एवम्भूता स्मृतिर्भवतीति शेषः ॥ उदाहरणमाह—

॥ स देवदत्तो यथेति ॥ ४ ॥

प्रत्यभिज्ञानं प्राप्तकालमाह—

॥ दर्शनस्मरणकारणकं सङ्कलनं प्रत्यभिज्ञानम् । तदेवेदं तत्सदृशं तद्विलक्षणं तत्प्रतियोगीत्यादि ॥ ५ ॥

अत्र दर्शनस्मरणकारणकत्वात् सादृश्यादिविषयस्यापि प्रत्य-
भिज्ञानत्वमुक्तम् । येषां तु सादृश्यविषयमुपमानाख्यं प्रमाणान्तरं
तेषां वैलक्षण्यादिविषयं प्रमाणान्तरमनुपज्येत ॥ तथा चोक्तम्—
“ ॥ उपमानं प्रसिद्धार्थसाधर्म्यात्साध्यसाधनम् । तद्वैधर्म्यात्प्रमाणं
किं स्यात्संज्ञिप्रतिपादनम् ॥ १ ॥ इदमल्पं महद्दूरमासन्नं प्रांशु नै-
ति वा । व्यपेक्षातः समक्षेऽर्थे विकल्पः साधनान्तरमिति ॥ २ ॥
एषां क्रमेणोदाहरणं दर्शयन्नाह—

यथा स एवायं देवदत्तः ॥ ६ ॥ गोसदृशो गवयः
॥ ७ ॥ गोविलक्षणो महिषः ॥ ८ ॥ इदमस्माद्दूरम्
॥ ९ ॥ वृक्षोऽयमित्यादि ॥ १० ॥

आदिशब्देन— “ प्रयोन्मुभेदी हंसः स्यात् पद्पादैर्भ्रमरः
स्मृतः ॥ सप्तपर्णैस्तु तत्त्वज्ञैर्विज्ञेयो विषमच्छदः ॥ १ ॥ पञ्चवर्णं
भवेद्रत्नं मेचकारव्यं पृथुस्तनी ॥ युवतिश्चैकशृङ्गोऽपि गण्डकः
परिकीर्तितः ॥ २ ॥ शरभोऽप्यष्टभिः पादैः सिंहश्चारुसटान्वितः
॥ इत्येवमादिशब्दश्रवणात्तथाविधानेव मरालादीनवलोक्य तथा
सत्यापयति यदा तदा तत्सङ्कलनमपि प्रत्यभिज्ञानमुक्तं, दर्शनस्म-
रणकारणत्वाविशेषात् ॥ परेषां तु तत्प्रमाणान्तरमेवोपपद्यते उप-
मानादौ तस्यान्तर्भावाभावात् । अथोहोऽवसरप्राप्त इत्याह—

॥ उपलम्भानुपलम्भनिमित्तं व्याप्तिज्ञानमूहः ॥ ११ ॥

॥ इदमस्मिन्सत्येव भवत्यसति न भवत्येवेति च ॥ १२ ॥

उपलम्भः प्रमाणमात्रमत्र गृह्यते । यदि प्रत्यक्षमेवोपलम्भशब्दे-
नोच्यते तदा साधनेष्वनुमेयेषु व्याप्तिज्ञानं न स्यात् ॥ अथ व्या-
प्तिः सर्वोपसंहारेण प्रतीयते, सा कथमतीन्द्रियस्य साधनस्याती-
न्द्रियेण साध्येन भवेदिति । नैवं प्रत्यक्षविषयेष्विवानुमानविष-
येष्वपि व्याप्तेरविरोधात् ॥ तदज्ञानस्याप्रत्यक्षत्वाभ्युपगमात् ॥

उदाहरणमाह—

॥ यथाग्नावेव धूमस्तदभावे न भवत्येवेति च ॥ १३ ॥

इदानीमनुमानं क्रमात्तमिति तल्लक्षणमाह—

साधनात्साध्यविज्ञानमनुमानम् ॥ १४ ॥

साधनस्य लक्षणमाह—

॥ साध्याविनाभावित्वेन निश्चितो हेतुः ॥ १५ ॥

ननु त्रैरूप्यमेव हेतोर्लक्षणं, तस्मिन्सत्येव हेतोरसिद्धादिदोष-
परिहारोपपत्तेः । तथाहि— पक्षधर्मत्वप्रसिद्धत्वव्यवच्छेदार्थमभि-
धीयते । सपक्षे सत्त्वं तु विरुद्धत्वापनोदार्थम् । विपक्षे चासत्त्व-
मेवानैकान्तिकं व्युदासार्थमिति ॥ तदुक्तम् । “ हेतोस्त्रिष्वपि-
रूपेषु निर्णयस्तेन वर्णितः । असिद्धविपरीतार्थव्यभिचारिविपक्षतः

इति ॥ १ ॥ तदयुक्तं— अविनाभाव नियमनिश्चयादेव दोष-
त्रयपरिहारोपपत्तेः । अविनाभावो ह्यन्यथानुपपन्नत्वं, तच्चासि-
द्धस्य न सम्भवत्येव । अन्यथानुपपन्नत्वमसिद्धस्य न सिध्यती-
त्यभिधानात् ॥ नापि विरुद्धस्य तल्लक्षणत्वोपपत्तिर्विपरीतनिश्चिता-
विनाभावानि यथोक्तसाध्याविनाभावनियमलक्षणस्यानुपपत्तेर्विरो-
धात् ॥ व्यभिचारिण्यपि न प्रकृतलक्षणावकाशः । तत एव त-
तोऽन्यथाऽनुपपत्तिरेव श्रेयसी । न तिरूपता । तस्यां सत्यामपि
यथोक्तलक्षणाभावे हेतोर्गमकत्वाददर्शनात् ॥ तथाहि— स इयाम-
स्तत्पुत्रत्वादितरतत्पुत्रवदित्यल त्रैरूप्यसम्भवेऽपि वै गमकत्वमुप-
लक्ष्यते । अथ विपक्षाद्यावृत्तिर्नियमवती तल न दृश्यते ।
ततो न गमकत्वमिति । तदपि मुग्धविलसितमेव । तस्या एवाविना-
भावरूपत्वात् ॥ इतररूपसद्भावेऽपि तदभावे हेतोः स्वसाध्यसिद्धि-
म्प्रति गमकत्वानिष्ठौ सैव प्रधानं लक्षणमक्षूणमुपलक्षणीयमिति ॥
तत्सद्भावे चैतररूपद्वयनिरपेक्षतया गमकत्वोपपत्तेश्च । यथा सन्त्य-
द्वैतत्वादिनोऽपि प्रमाणानिष्ठानिष्ठसाधनदूषणःऽन्यथाऽनुपपत्तेः ॥ न-
चाल्ल पक्षधर्मत्वं सपक्षान्वयो वाऽस्ति । केवलमविनाभावमात्रेण
गमकत्वं प्रतीतेः ॥ यदप्यपरमुक्तं परैः पक्षधर्मताभावेऽपि काकस्य
काण्ड्याद्धवलः प्रासाद इत्यस्यापि गमकत्वापत्तिरिति तदप्यनेन

निरस्तम् ॥ अन्यथानुपपत्तिबलेनैव पक्षधर्मस्यापि साधुत्वाभ्युपग-
मात् ॥ न चेह साऽस्ति । ततोऽविनाभाव एव हेतोः प्रधानं लक्ष-
णमभ्युपगन्तव्यम् । तस्मिन्सत्यसति त्रिलक्षणत्वेऽपि हेतोर्गमकत्व-
दर्शनादिति न लैरूप्यं हेतुलक्षणमव्यापकत्वात् ॥ सर्वेषां क्षणिक-
त्वे साध्ये सत्त्वादेः साधनस्य सपक्षे सतोऽपि स्वयं सौगतैर्गमक-
त्वाभ्युपगमात् ॥ एतेन पञ्चलक्षणत्वमपि योगपरिकल्पितं न हेतो-
रुपपत्तिमित्यर्थात्तुल्यमिहितं बोद्धव्यम् । पक्षधर्मत्वे सत्यन्वयव्यतिरे-
काववाधितविषयत्वमयत्प्रतिपक्षत्वं चेति पञ्चलक्षणानि, तेषामप्य-
विनाभावप्रपञ्चतैवावाधितविषयस्याविनाभावायोगात् । सत्प्रतिप-
क्षस्येवेति साध्याभासविषयत्वेनासम्यग्हेतुत्वाच्च ॥ यथोक्तपक्षविष-
यत्वाभावात्तद्दोषेणैव दुष्टत्वात् । अतः स्थितं साध्याविनाभावित्वेन
निश्चितो हेतुरिति ॥ इदानीमविनाभात्रभेदं दर्शयन्नाह—

॥ सहक्रमभावनियमोऽविनाभावः ॥ १६ ॥

तत्र सहभावनियमस्य विषयं दर्शयन्नाह—

॥ सहचारिणोर्व्याप्यव्यापकयोश्च सहभावः ॥ १७ ॥

सहचारिणो रूपरसयोर्व्याप्यव्यापकयोश्च वृक्षत्वशिशपात्वयो-
रिति । सप्तम्या विषयो निर्दिष्टः ॥ क्रमभावनियमस्य विषयं द-
र्शयन्नाह—

॥ पूर्वोत्तरचारिणोः कार्यकारणयोश्च क्रमभावः ॥ १८ ॥

पूर्वोत्तरचारिणोः कृत्तिकोदयशकटोदययोः कार्यकारणयोश्च धूमधूमव्वजयोः क्रमभावः ॥ नन्वेवम्भूतस्याविनाभावस्य न प्रत्यक्षेण ग्रहणं, तस्य सन्निहितविषयत्वात् ॥ नाप्यनुमानेन, मकृतापरानुमानकल्पनायामितरेतराश्रयत्वानवस्थावतारात् ॥ आगमादेरपि भिन्नविषयत्वेन सुप्रसिद्धत्वान्न ततोऽपि तत्प्रतिपत्तिरित्यारेकायामाह—

॥ तर्कात्तन्निर्णयः ॥ १९ ॥

तर्काद्यथोक्तलक्षणाद्वाचतन्निर्णय इति ॥ अथेदानीं साध्यलक्षणमाह—

॥ इष्टमवाधितमसिद्धं साध्यम् ॥ २० ॥

अत्रापरे दूषणमाचक्षते— आसनशयनभोजनयाननिधुवनदेरपीष्टत्वाच्चदपि साध्यमनुपज्यत इति । तेऽप्यतिनालिशा अप्रस्तुतप्रलापित्वात् ॥ अत्र हि साधनमधिक्रियते । तेन साधनविषयत्वेनेप्सितमिष्टमुच्यते ॥ इदानीं स्वाभिहितसाध्यलक्षणस्य विशेषणानि सफलयन्नसिद्धविशेषणं समर्थयितुमाह—

॥ सन्दिग्धविपर्यस्ताव्युत्पन्नानां साध्यत्वं

यथा स्यादित्यसिद्धप्रदम् ॥ २१ ॥

तत्र सन्दिग्धं स्थाणुवार्पुरुषा वेत्येनवधारणेनेभेयकोटिपरामर्श-
संशयाकलितं वस्तु उच्यते ॥ विपर्यस्तं तु विपरीतावभासिविपर्य-
यज्ञानविषयभूतं रजतादि ॥ अव्युत्पन्नं तु नामजातिसंख्यादिवि-
शेषापरिज्ञानेनानिर्णीतविषयानध्यवसायग्राह्यम् ॥ एषां साध्यत्वप्र-
तिपादनार्थमसिद्धपदोपादानमित्यर्थः ॥ अधुनेष्टावाधितविशेषणद्वय-
स्य साफल्यं दर्शयन्नाह—

॥ अनिष्टाध्यक्षादिवाधितयोः साध्यत्वं माभू-

दितीष्टावाधितवचनम् ॥ २२ ॥

अनिष्टो मीमांसकस्यानित्यः शब्दः प्रत्यक्षादिवाधितश्चाश्रावण-
त्वादिः । आदिशब्देनानुमानागमलोकस्ववचनवाधितानां ग्रहणम् ।
तदुदाहरणं चाकिञ्चित्करस्य हेत्वाभासस्य निरूपणावसरे स्वयमेव
ग्रन्थकारः प्रपञ्चयिष्यतीत्युपरम्यते ॥ तत्रासिद्धपदं प्रतिवाद्यपेक्ष-
यैव, इष्टपदं तु वाद्यपेक्षयेति विशेषमुपदर्शयितुमाह—

॥ नचा सिद्धवदिष्टं प्रतिवादिनः ॥ २३ ॥

अयमर्थः— न हि सर्वं सर्वापेक्षया विशेषणमपि तु किञ्चित्कम-
प्युद्दिश्य भवतीति । असिद्धवदिति व्यतिरेकमुखेनोदाहरणम् ।
यथा असिद्धं प्रतिवाद्यपेक्षया न तथेष्टमित्यर्थः ॥ कुत एतदित्याह—

॥ प्रत्यायनाय हीच्छा वक्तुरेव ॥ २४ ॥

इच्छायाः खलु विपर्ययकृतमिष्टमुच्यते । प्रत्यायनाय हीच्छा
वक्तुरेवेति ॥ तच्च साध्यं धर्मः किं वा तद्विशिष्टो धर्मीति प्रश्ने
तद्भेदं दर्शयन्नाह—

॥ साध्यं धर्मः क्वचित्तद्विशिष्टो वा धर्मीति ॥ २५ ॥

सोपस्काराणि वाक्यानि भवन्ति । ततोऽयमर्थो लभ्यते— व्य-
प्तिकालापेक्षया तु साध्यं धर्मः । क्वचित्प्रयोगकालापेक्षया तु तद्वि-
शिष्टो धर्मी साध्यः ॥ अस्यैव धर्मिणो नामान्तरमाह—

॥ पक्ष इति यावत् ॥ २६ ॥

ननु धर्मधर्मिसमुदायः पक्ष इति पक्षस्वरूपस्य पुरातनैर्निरूपि-
तत्वाद्धर्मिणस्तद्वचने कथं न राद्धान्तविरोध इति ॥ नैवं— साध्य-
धर्माधारतया विशेषितस्य धर्मिणः पक्षत्ववचनेऽपि दोषानवकाशात् ।
रचनावैचित्र्यमात्रेण तात्पर्यस्यानिराकृतत्वात्तिद्धान्ताविरोधात् ॥
अत्राह सौगतः भवतु नाम धर्मी पक्षव्यपदेशभाक् तथापि सविक-
ल्पबुद्धौ परिवर्तमान एव न वास्तवः । सर्व एवानुमानानुमेय-
व्यवहारो बुद्ध्याख्येन धर्मधर्मिन्यायेन बहिःसदसत्वमपेक्षत इत्याभि-
धानादिति तन्निरासार्थमाह—

॥ प्रसिद्धो धर्मीति ॥ २७ ॥

अयमर्थः— नेयं विकल्पबुद्धिर्बहिर्नन्तर्वा नासादितालम्बनभावा

धर्मिणं व्यवस्थापयति । तदवास्तवत्वेन तदाधारसाध्यसाधनयोरपि
चास्तवत्वानुपपत्तेस्तद्वृद्धेः पारंपर्येणापि वस्तुव्यवस्थानिवन्धनत्वा-
योगात् । ततो विकल्पेनान्येन वा व्यवस्थापितः पर्वतादिविषयभावं
भजन्नेव धर्मितां प्रतिपद्यत इति स्थितं प्रसिद्धो धर्मीति । तत्प्रसि-
द्धिश्च कचिद्विकल्पतः कचित्प्रमाणतः कचिच्चोभयत इति नैकान्तेन
विकल्पाधिरूढस्य प्रमाणप्रसिद्धत्य वा धर्मित्वम् ॥ ननु धर्मिणो
विकल्पात्प्रतिपत्तौ किं तच्च साध्यमित्याशङ्कयामाह—

॥ विकल्पसिद्धे तस्मिन्सत्तेतरे साध्ये ॥ २८ ॥

तस्मिन्धर्मिणि विकल्पसिद्धे सत्ता च तदपेक्षयेतराऽसत्ता च ते
द्वे अपि साध्ये सुनिर्णितासम्भवद्वाधकप्रमाणबलेन योग्यानुपल-
ब्धिबलेन चेति शेषः ॥ अतोदाहरणमाह—

॥ अस्ति सर्वज्ञो नास्ति खरविषाणमिति ॥ २९ ॥

सुगमम् ॥ ननु धर्मिण्यसिद्धसत्ताके भावाभावोभयधर्माणामसि-
द्धविरुद्धानैकान्तिकत्वादनुमानविषयत्वायोगात् कथं सत्तेतरयोः
साध्यत्वम्? ॥ तदुक्तम्— असिद्धो भावधर्मश्चेन्नभिचार्युभ-
याश्रितः । विरुद्धो धर्मो भावस्य सा सत्ता साध्यते कथम् । इति
॥ तदयुक्तम्— मानसप्रत्यक्षे भावरूपस्यैव धर्मिणः प्रतिपन्नत्वात्
॥ न च तत्सिद्धौ तत्सत्त्वस्यापि प्रतिपन्नत्वाद्व्यर्थमनुमानम् । तद-

भ्युपेतमपि वैय्यात्याद्यदा परो न प्रतिपद्यते तदाऽनुमानस्य साफल्यत्
 ॥ न च मानसज्ञानाद्गगनकुसुमादेरपि सद्भावसम्भावनाऽतोऽतिप्र-
 सङ्गः । तज्ज्ञानस्य बाधकप्रत्ययव्यपाकृतसत्ताकवस्तुविषयतया
 मानसप्रत्यक्षाभासत्त्वात् ॥ कथं तर्हि तुरगशृङ्गादेर्धर्मित्वमिति न
 चोद्यम्— धर्मिप्रयोगकाले बाधकप्रत्ययानुदयात्सत्त्वसम्भावनोपपत्तेः
 ॥ न च सर्वज्ञादौ साधकप्रमाणासत्त्वेन सत्त्वं प्रति संशीतिः मुनि-
 श्रितासम्भवद्बाधकप्रमाणत्वेन सुखादाविव सत्त्वनिश्चयात्तत्र संशया-
 योगात् ॥ इदानीं प्रमाणोभयसिद्धे धर्मिणि किं साध्यमित्याश-
 ङ्कायामाह—

॥ प्रमाणोभयसिद्धे तु साध्यधर्मविशिष्टता ॥ ३० ॥

साध्ये इति शब्दः प्राक् द्विवचनान्तोऽप्यर्थवशादेकवचनान्त-
 तया सम्बध्यते । प्रमाणं चोभयं च विकल्पप्रमाणद्वयं, ताभ्यां
 सिद्धे धर्मिणि साध्यधर्मविशिष्टता साध्या ॥ अयमर्थः— प्रमाणप्र-
 तिपन्नमपि वस्तु विशिष्टधर्माधारतया विवादपदमारोहतीति सा-
 ध्यतां नातिवर्त्तत इति ॥ एवमुभयसिद्धेऽपि योज्यम् ॥ प्रमाणोभ-
 यसिद्धं धर्मिद्वयं क्रमेण दर्शयन्नाह—

॥ अग्रिमानयं देशः परिणामी शब्द इति यथा ॥ ३१ ॥

देशो हि प्रत्यक्षेण सिद्धः शब्दस्तूभयसिद्धः । नहि प्रत्यक्षेणा-

वर्गदर्शिभिरनियतदिग्देशकालावच्छिन्नाः सर्वे शब्दा निश्चेतुं पार्य-
न्ते । सर्वदर्शिनस्तु तन्निश्चयेऽपि तं प्रत्यनुमानानर्थक्यात् ॥ प्र-
योगकालापेक्षया धर्मविशिष्टधर्मिणः साध्यत्वमभिधाय व्याप्तिकाल-
ापेक्षया साध्यनियमं दर्शयन्नाह—

॥ व्याप्तौ तु साध्यं धर्म एवेति ॥ ३२ ॥

सुगमम् ॥ धर्मिणोऽपि साध्यत्वे को दोष इत्यन्नाह—

॥ अन्यथा तदघटनादिति ॥ ३३ ॥

उक्तविपर्ययेऽन्यथाशब्दः । धर्मिणः साध्यत्वे तदघटनात् व्या-
ध्यवटनादिति हेतुः ॥ न हि धूमदर्शनात्सर्वत्र पर्वतोऽग्निमानिति
व्याप्तिः शक्या कर्तुं प्रमाणविरोधात् ॥ नन्वनुमाने पक्षप्रयोगस्या-
सम्भवात् प्रसिद्धो धर्मीत्यादिवचनमयुक्तम् । तस्य सामर्थ्यलब्ध-
त्वात् ॥ तथापि तद्वचने पुनरुक्तताप्रसङ्गात् । अर्थादापन्नस्यापि
पुनर्वचनं पुनरुक्तमित्यभिधानादिति सौगतस्तन्नाह—

॥ साध्यधर्माधारसन्देहापनोदाय गम्यमान-

स्यापि पक्षस्य वचनम् ॥ ३४ ॥

साध्यमेव धर्मस्तस्याधारस्तत्र सन्देहो महानंसादिः पर्वतादि-
वेति । तस्यापिनोदो व्यवच्छेदस्तदर्थं गम्यमानस्यापि साध्यसाध-
नयोर्व्याप्यव्यापेकभावप्रदर्शनान्यथानुपपत्तेस्तदाधारस्य गम्यमान-

स्यापि पक्षस्य वचनं प्रयोगः ॥ अतोदाहरणमाह—

साध्यधर्मिणि साधनधर्मावबोधनाय पक्षधर्मोपसंहारवत् ३६

साध्येन विशिष्टो धर्मी पर्वतादिस्तत्र साधनधर्मावबोधनाय पक्षधर्मोपसंहारवत् । पक्षधर्मस्य हेतोरुपसंहार उपनयस्तद्वदिति ॥
अयमर्थः— साध्यव्याप्तसाधनप्रदर्शनेन तदाधारावगतावपि नियतधर्मिसम्बन्धिताप्रदर्शनार्थं यथोपनयस्तथा साध्यस्य विशिष्टधर्मिसम्बन्धितावबोधनाय पक्षवचनमपीति ॥ किञ्च हेतुप्रयोगेऽपि समर्थनमवश्यं वक्तव्यम् । असमर्थितस्य हेतुत्वायोगात् ॥ तथा च समर्थनोपन्यासादेव हेतोः सामर्थ्यसिद्धत्वाद्धेतुप्रयोगोऽनर्थकः स्यात् । हेतुप्रयोगाभावे कस्य समर्थनमिति चेत्— पक्षप्रयोगाभावे क हेतुर्वर्ततामिति समानमेतत् ॥ तस्मात्कार्यस्वभावानुपलम्भभेदेन पक्षधर्मत्वादिभेदेन च त्रिधा हेतुमुक्त्वा समर्थयमानेन पक्षप्रयोगोऽप्यभ्युपगन्तव्य एवेति ॥ अमुमेवार्थमाह—

॥ को वा त्रिधा हेतुमुक्त्वा समर्थयमानो न पक्षयति ॥३६॥

को वा वादी प्रतिवादी चेत्यर्थः । किलर्थे वा शब्दः । युक्त्या पक्षप्रयोगस्य वश्यंभावे कः किल न पक्षयति? पक्षं न करोत्यपि तु करोत्येव ॥ किं कुर्वन्समर्थयमानः । किं कृत्वा हेतुमुक्त्वैव । न पुनरनुक्त्वेत्यर्थः । समर्थनं हि हेतोरसिद्धत्वादिदोषपरिहारेण स्व-

साध्यसाधनसामर्थ्यप्ररूपणप्रवणं वचनम् । तच्च हेतुप्रयोगोत्तरकालं
परेणाङ्गीकृतमित्युक्त्वेति वचनम् ॥ ननु भवतु पक्षप्रयोगस्तथापि
पक्षहेतुदृष्टान्तभेदेन व्ययवमनुमानमिति सांख्यः । प्रतिज्ञाहेतूदाह-
रणोपनयभेदेन चतुरवयवमिति मीमांसकः । प्रतिज्ञाहेतूदाहरणोपनय-
निगमनभेदात्पञ्चावयवमिति यौगः । तन्मतमपाकुर्वन्स्वमतसिद्ध-
मवयवद्वयमेवोपदर्शयन्नाह--

॥ एतद्वयमेवानुमानाङ्गं नोदाहरणमिति ॥ ३७ ॥

एतयोः पक्षहेत्वोर्द्वयमेव नातिरिक्तमित्यर्थः । एवकोरणैवोदा-
हरणादिव्यवच्छेदे सिध्देऽपि परमतनिरासार्थं पुनर्नोदाहरणमित्यु-
क्तम् । तद्धि किं साध्यप्रतिपत्त्यर्थमुतस्विध्देतोरविनाभावानियमार्थ-
माहोस्विध्यासिस्मरणार्थमिति विकल्पान् क्रमेण दूषयन्नाह--

॥ न हि तत्साध्यप्रतिपत्त्यङ्गं तत्र यथोक्तहेतोरेव व्यापारात् ॥

तदुदाहरणं साध्यप्रतिपत्तेरङ्गं कारणं नेति सम्बन्धः । तत्र
साध्यप्रतिपत्तौ यथोक्तस्य साध्याविनाभावित्वेन निश्चितस्य हेतो-
र्व्यापारादिति ॥ द्वितीयविकल्पं शोधयन्नाह--

॥ तदविनाभावनिश्चयार्थं वा विपक्षे बाधकादेव तत्सिध्देः ॥

तदिति वर्तते । नेति च । तेनायमर्थः तदुदाहरणं तेन सा-
ध्येनाविनाभावनिश्चयार्थं वा न भवतीति । विपक्षे बाधकादेव

तत्सिद्धेरविनाभावनिश्रयसिद्धेः ॥ किञ्च व्यक्तिरूपं निदर्शनं त-
त्कथं साकल्येन व्याप्तिं गमयेत् । व्यक्त्यन्तरेषु व्याप्त्यर्थं पुन-
रुदाहरणान्तरं मृग्यम् । तस्यापि व्यक्तिरूपत्वेन सामान्येन व्याप्ते-
रवधारयितुमशक्यत्वादपरापरतदन्तरापेक्षायामनवस्था स्यात् ॥
एतदेवाह---

॥ व्यक्तिरूपं च निदर्शनं सामान्येन तु व्याप्तिस्तलापि
तद्विप्रतिपत्तावनवस्थानं स्यात् दृष्टान्तान्तरापेक्षणात् ॥ ४० ॥

तत्रापि उदाहरणेऽपि । तद्विप्रतिपत्तौ सामान्यव्याप्तिविप्रति-
पत्तावित्यर्थः ॥ शेषं व्याख्यातम् ॥ तृतीयविकल्पादूषणमाह---
नापि व्याप्तिस्मरणार्थं तथाविधहेतुप्रयोगादेव तत्समृतेः ॥

गृहीतसम्बन्धस्य हेतुप्रदर्शनेनैव व्याप्तिसिद्धिरगृहीतसम्बन्धस्य
दृष्टान्तशतेनापि न तत्स्मरणमनुभूतविषयत्वात्स्मरणस्येति भावः
॥ तदेवमुदाहरणप्रयोगस्य साध्यार्थप्रति नोपयोगित्वं प्रत्युत संशय-
हेतुत्वमेवेति दर्शयति

॥ तत्परमभिधीयमानं साध्यधर्मिणि साध्य-

साधने सन्देहयति ॥ ४२ ॥

तदुदाहरणं परं केवलमभिधीयमानं साध्यधर्मिणि साध्यविशिष्टे
धर्मिणि साध्यसाधने सन्देहयति सन्देहवती करोति । दृष्टान्तधर्मिणि

साध्यव्याप्तसाधनोपदर्शनेऽपि साध्यधर्मिणि तन्निर्णयस्य कर्तुमशक्य-
त्वादिति शेषः ॥ अमुमेवार्थं व्यतिरेकमुखेन समर्थयमानः प्राह—

॥ कुतोऽन्यथोपनयनिगमने ॥ ४३ ॥

अन्यथा संशयहेतुत्वाभावे कस्माद्धेतोरुपनयनिगमने प्रयुज्येते
॥ अपरः प्राह— उपनयनिगमनयोरप्यनुमानाकृत्वमेव, तदप्र-
योगे निरवकरसाध्यसंविचरेरयोगादिति । तन्निषेधार्थमाह—

॥ न च ते तदङ्गे । साध्यधर्मिणि हेतुसाध्य-
योर्वचनादेवासंशयात् ॥ ४४ ॥

ते उपनयनिगमने अपि वक्ष्यमाणलक्षणे तस्यानुमानस्याङ्गे न
भवतः । साध्यधर्मिणि हेतुसाध्ययोर्वचनादेवेत्येवकारेण दृष्टान्ता-
दिकमन्तरेणेत्यर्थः ॥ किञ्चाभिधायापि दृष्टान्तादिकं समर्थनमवश्यं
वक्तव्यमसमर्थितस्याहेतुत्वादिति तदेव वरं हेतुरूपमनुमानावयवो
चाऽस्तु साध्यसिद्धौ तस्यैवोपयोगान्नोदाहरणादिकमेतदेवाह—

॥ समर्थनं वा वरं हेतुरूपमनुमानावयवो
चाऽस्तु साध्ये तदुपयोगात् ॥ ४५ ॥

प्रथमो वाशब्द एवकारार्थः । द्वितीयस्तु पक्षान्तरसूचने । शेषं
सुगमम् ॥ तनु दृष्टान्तादिकमन्तरेण मन्दाधियामवबोधयितुमशक्य-
त्वात्कथं पक्षहेतुप्रयोगमात्रेण तेषां साध्यविप्रतिपत्तिरिति तत्राह—

॥ बालव्युत्पत्त्यर्थं तत्रयोपगमे शास्त्र एवासौ
न वादेऽनुपयोगादिति ॥ ४६ ॥

बालानां अल्पप्रज्ञानां व्युत्पत्त्यर्थं तेषामुदाहरणादीनां त्रयोपगमे
शास्त्र एवासौ तत्रयोपगमो न वादे नहि वादकाले शिष्या व्युत्पाद्याः
। व्युत्पन्नानामेव तत्राधिकारादिति ॥ बालव्युत्पत्त्यर्थं तत्रयोपगम
इत्यादिना शास्त्रेऽभ्युपगतमेवोदाहरणादित्रयमुपदर्शयति—

॥ दृष्टान्तो द्वेधा । अन्वयव्यतिरेकभेदादिति ॥ ४७ ॥

दृष्टान्तौ साध्यसाधनलक्षणौ धर्मवन्वयमुखेन व्यतिरेकद्वारेण
वा यत् स दृष्टान्त इत्यन्वर्थसंज्ञाकरणात् । स द्वेधैवोपपद्यते ॥
तत्रान्वयदृष्टान्तं दर्शयन्नाह—

॥ साध्यव्याप्तं साधनं यत्र प्रदर्श्यते सोऽन्वयदृष्टान्तः ॥ ४८ ॥

साध्येन व्याप्तं नियतं साधनं हेतुर्यत्र दर्श्यते व्याप्तिपूर्वकतयेति
भावः ॥ द्वितीयभेदमुपदर्शयति—

॥ साध्याभावे साधनाभावो यत्र कथ्यते स
व्यतिरेकदृष्टान्तः ॥ ४९ ॥

असत्यसद्भावो व्यतिरेकः । तत्प्रधानो दृष्टान्तो व्यतिरेकदृ-
ष्टान्तः । साध्याभावे साधनस्याभाव एवेति सावधारणं द्रष्टव्यम् ॥
क्रमप्राप्तमुपनयस्वरूपं निरूपयति—

॥ हेतोरुपसंहार उपनयः ॥ ५० ॥

पक्षे इत्यध्याहारः । तेनायमर्थः— हेतोः पक्षधर्मतयोपसंहार उप-
नय इति ॥ निगमनस्वरूपमुपदर्शयति—

॥ प्रतिज्ञायास्तु निगमनमिति ॥ ५१ ॥

उपसंहार इति वर्तते । प्रतिज्ञाया उपसंहारः साध्यधर्मविशि-
ष्टत्वेन प्रदर्शनं निगमनमित्यर्थः ॥ ननु शास्त्रे दृष्टान्तादयो वक्त-
व्या एवेति नियमानभ्युपगमात्कथं तन्नयमिह सूरिभिः प्रपञ्चित-
मिति न चोद्यम् । स्वयमनभ्युपगमेऽपि प्रतिपाद्यानुरोधेन जिनम-
तानुसारिभिः प्रयोगपरिपाठ्याः प्रतिपन्नत्वात् । सां चाज्ञाततत्स्वरूपैः
कर्तुं न शक्यत इति तत्स्वरूपमपि शास्त्रेऽभिधातव्यमेवेति ॥ त-
देवं मतभेदेन द्विलिचतुःपञ्चावयवरूपमनुमानं द्विप्रकारमेवेति द-
र्शयन्नाह—

॥ तदनुमानं द्वेधा ॥ ५२ ॥

तद्वैविध्यमेवाह—

॥ स्वार्थपरार्थभेदादिति ॥ ५३ ॥

स्वपरविप्रतिपत्तिनिरासफलत्वाद्विविधमेवेति भावः ॥ स्वार्थो-
नुमानभेदं दर्शयन्नाह—

॥ स्वार्थमुक्तलक्षणम् ॥ ५४ ॥

साधनात्साध्यविज्ञानमनुमानमिति प्रागुक्तं लक्षणं यस्य तत्त-
थोक्तमित्यर्थः ॥ द्वितीयमनुमानभेदं दर्शयन्नाह---

॥ परार्थं तु तदर्थपरामर्शिवचनाज्जातमिति ॥ ५५ ॥

तस्य स्वार्थानुमानस्यार्थः साध्यसाधनलक्षणः । तं परामृशती-
त्येवं शीलं तदर्थपरामर्शं । तच्च तद्वचनं च तस्माज्जातमुत्पन्नं वि-
ज्ञानं परार्थानुमानमिति ॥ ननु वचनात्मकं परार्थानुमानं प्रसिद्धं,
तत्कथं तदर्थप्रतिपादकवचनजनितविज्ञानस्य परार्थानुमानत्वमभिद-
धता न संगृहीतमिति न वाच्यम् । अचेतनस्य साक्षात्प्रमितिहे-
तुत्वाभावेन निरुपचरितप्रमाणभावाभावात् । मुख्यानुमानहेतुत्वेन
तस्योपचरितानुमानव्यपदेशो न वार्यत एव ॥ तदेवोपचरितं प-
रार्थानुमानत्वं तद्वचनस्याचार्यः प्राह---

॥ तद्वचनमपि तद्धेतुत्वादिति ॥ ५६ ॥

उपचारो हि मुख्याभावे सति प्रयोजने निमित्ते च प्रवर्तते । तत्र
वचनस्य परार्थानुमानत्वे निमित्तं तद्धेतुत्वम् । तस्य प्रतिपाद्यानु-
मानस्य हेतुस्तद्धेतुस्तस्य भावस्तत्त्वम् । तस्मान्निमित्तात्तद्वचनमपि
परार्थानुमानप्रतिपादकवचनमपि परार्थानुमानमिति सम्बन्धः । का-
रणे कार्यस्योपचारात् ॥ अथवा तत्प्रतिपादकानुमानं हेतुर्यस्य त-
त्तद्धेतुस्तस्य भावस्तत्त्वं ततस्तद्वचनमपि तथेति सम्बन्धः ॥ अस्मि-

न्यक्षे कार्ये कारणस्योपचार इति शेषः ॥ वचनस्यानुमानत्वे च प्र-
योजनमनुमानावयवाः प्रतिज्ञादय इति शास्त्रे व्यवहार एव ॥
ज्ञानात्मन्यनंशे तद्व्यवहारस्याशक्यकरूपनत्वात् ॥ तदेवं साधनात्
साध्यविज्ञानमनुमानमित्यनुमानसामान्यलक्षणम् ॥ तदनुमानं द्वेधे-
त्यादिना तत्प्रकारं च सप्रपञ्चमभिधाय साधनमुक्तलक्षणापेक्षयैकम-
प्यतिसंक्षेपेण भिद्यमानं द्विविधमित्युपदर्शयति—

॥ स हेतुर्द्वेधोपलब्ध्यनुपलब्धिभेदादिति ॥ ५७ ॥

सुगममेतत् ॥ तत्रोपलब्धिर्विधिसाधिकैव । अनुपलब्धिः प्रति-
षेधसाधिकैवेति ॥ परस्य नियमं विवृत्यनुपलब्धेरनुपलब्धेश्चा-
विशेषेण विधिप्रतिषेधसाधनत्वमाह—

॥ उपलब्धिर्विधिप्रतिषेधयोरनुपलब्धिश्चेति ॥ ५८ ॥

गतार्थमेतत् ॥ इदानीमुपलब्धेरपि संक्षेपेण विरुद्धाविरुद्धभेदात्
द्वैविध्यमुपदर्शयन्नविरुद्धोपलब्धेर्विधौ साध्ये विस्तरतो भेदमाह—

॥ अविरुद्धोपलब्धिर्विधौ षोढा व्याप्यकार्यकारण-

पूर्वोत्तरसहचरभेदादिति ॥ ५९ ॥

पूर्वं च उत्तरं च सह चेति द्वंद्वः । पूर्वोत्तरसह इत्येतेभ्यश्चर
इत्यनुकरणनिर्देशः ॥ द्वन्द्वात् श्रूयमाणश्चरशब्दः प्रत्येकमभिसम्ब-
ध्यते । तेनायमर्थः पूर्वचरोत्तरचरसहचरा इति । पश्चाद्व्याप्या-

दिभिः सह द्वन्द्वः ॥ अत्राह सौगतः— विधिसाधनं द्विविधमेव । स्वभावकार्यभेदात् । कारणस्य तु कार्याविनाभावाभावादलिङ्गत्वम् । नावश्यं कारणानि कार्यवन्ति भवन्तीति वचनात् ॥ अप्रतिबद्ध-सामर्थ्यस्य कार्यम्प्रति गमकत्वमित्यपि नोत्तरम् । सामर्थ्यस्यातीन्द्रियतया विद्यमानस्यापि निश्चेतुमशक्यत्वादिति ॥ तदसमीक्षिताभिधानमिति दर्शयितुमाह—

॥ रसादेकसामग्न्यनुमानेन रूपानुमानमिच्छद्विरिष्टमेव किञ्चित्कारणं हेतुर्यत्न सामर्थ्याप्रतिबन्धकारणान्तरावैकल्ये ६०

आस्वाद्यमानाद्धि रसात्तज्जनिका सामग्न्यनुमीयते । ततो रूपानुमानं भवति । प्राक्तनो हि रूपक्षणः सजातीयं रूपक्षणान्तरलक्षणं कार्यं कुर्वन्नेव विजातीयं रसलक्षणं कार्यं करोतीति रूपानुमानमिच्छद्विरिष्टमेव किञ्चित्कारणं हेतुः प्राक्तनस्य रूपलक्षणस्य सजातीयरूपक्षणान्तराव्यभिचारात् । अन्यथा रससमानकालरूपप्रतिपत्तेरयोगात् ॥ नह्यनुकूलमात्रमन्त्यक्षणप्राप्तं वा कारणं लिङ्गमिष्यते । येन मणिमन्त्रादिना सामर्थ्याप्रतिबन्धात्कारणान्तरावैकल्येन वा कार्यव्यभिचारित्वं स्यात् ॥ द्वितीयक्षणे कार्यप्रत्यक्षीकरणेनाऽनुमानानर्थक्यं वा । कार्याविनाभावितया निश्चितस्य विशिष्टकारणस्य छत्तादेर्लिङ्गत्वेनाङ्गीकरणात् ॥ यत्र सामर्थ्याप्रतिबन्धः कारणान्त-

रावैकल्यं निश्चीयते तस्यैव लिङ्गत्वं नान्यस्येति नोक्तदोषप्रसङ्गः ॥
इदानीं पूर्वोत्तरचरयोः स्वभावकार्यकरणेष्वनन्तर्भावद्वेदान्तरत्त्व-
मेवेति दर्शयति—

॥ न च पूर्वोत्तरचारिणोस्तादात्म्यं तदुत्पत्तिर्वा
कालव्यवधाने तदनुपलब्धेरिति ॥ ६१ ॥

तादात्म्यसम्बन्धे साध्यसाधनयोः स्वभावहेतावन्तर्भावः,
तदुत्पत्तिसम्बन्धे च कार्ये कारणे वान्तर्भावो विभाव्यते । न च
तदुभयसम्भवः कालव्यवधाने तदनुपलब्धेः । सहभाविनोरेव तादा-
त्म्यसम्भवादनन्तरयोरेव पूर्वोत्तरक्षणयोर्हेतुफलभावस्य दृष्टत्वात् ।
व्यवहितयोस्तदघटनात् ॥ ननु कालव्यवधानेऽपि कार्यकारणभावो
दृश्यत एव । यथा जाग्रत्प्रबुद्धदशाभाविप्रबोधयोर्मरणारिष्टयोर्वेति ॥
तत्परिहारार्थमाह—

॥ भाव्यतीतयोर्मरणजाग्रद्बोधयोरपि नारि-
ष्टोद्बोधौ प्रति हेतुत्वम् ॥ ६२ ॥

सुगममेतत् ॥ अत्रैवोपपत्तिमाह—

॥ तद्व्यापाराश्रितं हि तद्भावभावित्वम् ॥ ६३ ॥

हिशब्दो यस्मादर्थे । यस्मात्तस्य कारणस्य भावे कार्यस्य भा-
वित्वं तद्भावभावित्वं तच्च तद्व्यापाराश्रितं तस्मान्न प्रकृतयोः का-

र्यकारणभाव इत्यर्थः ॥ अयमर्थः— अन्वयव्यतिरेकसमधिगम्यो
 हि सर्वत्र कार्यकारणभावः । तौ च कार्यम्प्रति कारणव्यापारसव्यपे-
 क्षावेवोपपद्येते कुलालस्येव कलशम्प्रति । न चातिव्यवाहितेषु त-
 द्व्यापाराश्रितत्वमिति ॥ सहचरस्याप्युक्तहेतुष्वनन्तर्भावं दर्शयति—
 ॥ सहचारिणोरपि परस्परपरिहारेणावस्थानान्सहोत्पादाच्च
 हेत्वन्तरत्वमिति शेषः । अयमभिप्रायः परस्परपरिहारेणोपाल-
 न्मात्तादात्म्यासम्भवात्स्वभावहेतावनन्तर्भावः । सहोत्पादाच्च न का-
 र्ये कारणे वेति ॥ न च समानसमयवर्तिनोः कार्यकारणभावः स-
 व्येतरगोविपाणवत् । कार्यकारणयोः प्रातिनियमाभावप्रसङ्गाच्च ॥
 तस्माद्धेत्वन्तरत्वमेवेति ॥ इदानीं व्याप्यहेतुं क्रमप्राप्तमुदाहरन्नुक्ता-
 न्वयव्यतिरेकपुरस्सरं प्रतिपाद्याशयवशात्प्रतिपादितप्रतिज्ञाद्यवयवप-
 ञ्चक्रं प्रदर्शयति—

॥ परिणामी शब्दः कृतकत्वात् । य एवं स एवं दृष्टो,
 यथा घटः, कृतकश्चायं, तस्मात्परिणामीति, यस्तु न
 परिणामी स न कृतको दृष्टो यथा बन्ध्यास्तनन्धयः,

कृतकश्चायं, तस्मात्परिणामीति ॥ ६५ ॥

स्वोत्पत्तौ अपेक्षितव्यापारो हि भावः कृतक उच्यते । तच्च
 कृतकत्वं न कूटस्थानित्यपक्षे नापि क्षणिकपक्षे किन्तु परिणामित्वे-

सत्येवेत्यग्रे वक्ष्यते ॥ कार्यहेतुमाह—

॥ अस्त्यत्र देहिनि बुद्धिर्व्याहारादेः ॥ ६६ ॥

कारणहेतुमाह—

॥ अस्त्यत्र च्छाया छत्रात् ॥ ६७ ॥

अथ पूर्वचरहेतुमाह—

॥ उदेष्याति शकटं कृत्तिकोदयात् ॥ ६८ ॥

मुहूर्तान्ते इति सम्बन्धः ॥ अथोत्तरचरः—

॥ उदगाद्धरणिः प्राक्तत एव ॥ ६९ ॥

अत्रापि मुहूर्तात्प्रागिति सम्बन्धनीयं, तत एव कृत्तिकोदयादे-
वेत्यर्थः ॥ सहचरालिङ्गमाह—

अस्त्यत्र मातुलिङ्गे रूपं रसान् ॥ ७० ॥

विरुद्धोपलब्धिमाह—

॥ विरुद्धतदुपलब्धिः प्रतिषेधे तथेति ॥ ७१ ॥

प्रतिषेधे साध्येऽप्रतिषेध्येन विरुद्धानां सम्बन्धिनस्ते व्याप्याद-
यस्तेषामुपलब्धय इत्यर्थः । तथेति षोढेति भावः ॥ तत्र साध्य-
विरुद्धव्याप्योपलब्धिमाह—

॥ नास्त्यत्र शीतस्पर्श औष्ण्यात् ॥ ७२ ॥

शीतस्पर्शप्रतिषेधेन हि विरुद्धोऽग्निस्तद्व्याप्यमौष्ण्यमिति ॥ वि-

रुद्धकार्योपलम्भमाह—

॥ नास्त्यत्र शीतस्पर्शो धूमात् ॥ ७३ ॥

अत्रापि प्रतिषेध्यस्य साध्यस्य शीतस्पर्शस्य विरुद्धोऽग्निस्तस्य
कार्यं धूम इति ॥ विरुद्धकारणोपलब्धिमाह—

॥ नास्मिन् शरीरिणि सुखमस्ति हृदयशल्यात् ॥ ७४ ॥

सुखविरोधि दुःखं, तस्य कारणं हृदयशल्यमिति ॥ विरुद्ध-
वचरमाह—

॥ नोदेप्यति मुहूर्तान्ते शकटं रेवत्युदयात् ॥ ७५ ॥

शकटोदयविरुद्धो ह्यश्विन्युदयस्तत्पूर्वचरो रेवत्युदय इति ॥
विरुद्धोत्तरचरं लिङ्गमाह—

॥ नोदगाद्भरणिर्मुहूर्तात्पूर्वं पुण्योदयात् ॥ ७६ ॥

भरण्युदयविरुद्धो हि पुनर्वसूदयस्तदुत्तरचरः पुण्योदय इति ॥
विरुद्धसहचरमाह—

॥ नास्त्यत्र भित्तौ परभागाभावोऽर्वागभागदर्शनादिति ७७

परभागाभावस्य विरुद्धस्तद्भावात्तत्सहचरोऽर्वागभाग इति ॥ अ-
विरुद्धानुपलब्धिभेदमाह—

॥ अविरुद्धानुपलब्धिः प्रतिषेधे सप्तधा स्वभावव्यापक-

कार्यकारणपूर्वोत्तरसहचरानुपलम्भभेदादिति ॥ ७८ ॥

स्वभावादिपदानां द्वन्द्वः तेषामनुपलम्भ इति पश्चाच्छीतत्पुरुषः समासः ॥ स्वभावानुपलम्भोदाहरणमाह—

॥ नास्त्यत्र भूतले घटोऽनुपलब्धेः ॥ ७९ ॥

अत्र पिशाचपरमाण्वादिभिर्व्यभिचारपरिहारार्थमुपलब्धिलक्षणप्रसक्तत्वे सतीति विशेषणमुन्नेयम् ॥ व्यापकानुपलब्धिमाह—

॥ नास्त्यत्र शिशपा वृक्षानुपलब्धेः ॥ ८० ॥

शिशपात्त्वं हि वृक्षत्वेन व्याप्तम् । तदभावे तद्व्याप्यशिशपाया अप्यभावः ॥ कार्यानुपलब्धिमाह—

॥ नास्त्यत्राप्रतिबद्धसामर्थ्योऽग्निर्धूमानुपलब्धेः ॥ ८१ ॥

अप्रतिबद्धसामर्थ्यं हि कार्यं प्रत्यनुपहतशक्तिकत्वमुच्यते । तदभावश्च कार्यानुपलम्भादिति ॥ कारणानुपलब्धिमाह—

॥ नास्त्यत्र धूमोऽनग्नेः ॥ ८२ ॥

पूर्वचरानुपलब्धिमाह—

॥ न भविष्यति मूहूर्तान्ते शकटं कृत्तिकोदयानुपलब्धेः ८३

उत्तरचरानुपलब्धिमाह—

॥ नोदनाद्भरणिर्मुहूर्तात्प्राक्तत एव ॥ ८४ ॥

तत एव कृत्तिकोदयानुपलब्धेरेवेत्यर्थः ॥ सहचरानुपलब्धिः प्राप्तकालेत्याह—

॥ नास्त्यत्र समंतुलायामुन्नामो नामानुपलब्धेः ॥ ८५ ॥

विरुद्धकार्याद्यनुपलब्धिर्विधौ सम्भवतीत्याचक्षाणस्तद्भेदाख्य ए-
वेति तानेव प्रदर्शयितुमाह—

॥ विरुद्धानुपलब्धिर्विधौ त्रेधा । विरुद्धकार्य-
कारणस्वभावानुपलब्धिभेदात् ॥ ८६ ॥

विरुद्धकार्याद्यनुपलब्धिर्विधौ सम्भवतीति विरुद्धकार्यकारणस्व-
भावानुपलब्धिरिति ॥ तत्र विरुद्धकार्यानुपलब्धिमाह—

॥ यथाऽस्मिन्प्राणिनि व्याधिविशेषोऽस्ति
निरामयचेष्टानुपलब्धेरिति ॥ ८७ ॥

व्याधिविशेषस्य हि विरुद्धस्तदभावस्तस्य कार्य निरामयचेष्टा-
तस्या अनुपलब्धिरिति ॥ विरुद्धकारणानुपलब्धिमाह—

॥ अस्त्यत्र देहिनि दुःखमिष्टसंयोगाभावात् ॥ ८८ ॥

दुःखविरोधि सुखं, तस्य कारणमिष्टसंयोगस्तदनुपलब्धिरिति ॥

विरुद्धस्वभावानुपलब्धिमाह—

॥ एकान्तात्मकं वस्त्वेकान्तस्वरूपानुपलब्धेः ॥ ८९ ॥

अनेकान्तात्मकं विरोधी नित्याद्येकान्तः । न पुनस्तद्विषयविज्ञा-
नम् । तस्य मिथ्याज्ञानरूपतयोपलम्भसम्भवात् ॥ तस्य स्वरूपमवा-
स्तवाकारस्तस्यानुपलब्धिः ॥ ननु च व्यापकविरुद्धकार्यादीनां पर-

म्परया विरोधिकार्योदिलिङ्गानां च बहुलमुपलम्भसम्भवात्तान्यपि
किमिति नाचार्यैरुदाहृतानीत्याशङ्क्यामाह—

॥ परम्परया सम्भवत्साधनमत्रैवान्तर्भावनीयम् ॥ ९० ॥

अत्रैवैतेषु कार्योदित्वित्यर्थः ॥ तस्यैव साधनस्यापलक्षणार्थमु-
दाहरणद्वयं प्रदर्शयति—

॥ अभूदत्र चक्रे शिवकः स्थासात् ॥ ९१ ॥

एतच्च किं संज्ञिकं कान्तर्भवतीत्यारकायामाह—

कार्यकार्यमविरुद्धकार्योपलब्धौ ॥ ९२ ॥

अन्तर्भावनीयमिति सम्बन्धः । शिवकस्य हि कार्यं छत्रकं, त-
स्य कार्यं स्थास इति ॥ दृष्टान्तद्वारणं द्वितीयहेतुमुदाहरति—

॥ नास्त्यत्र गुहायां मृगक्रीडनं मृगारिसंशङ्कनान् । का-
रणविरुद्धकार्यं विरुद्धकार्योपलब्धौ यथेति ॥ ९३ ॥

मृगक्रीडनस्य हि कारणं मृगस्तस्य विरोधी मृगारिस्तस्य कार्यं
सच्छब्दनमिति । इदं यथा विरुद्धकार्योपलब्धावन्तभवति तथा
अकृतमर्पित्यर्थः ॥ बालव्युत्पत्त्यर्थं पञ्चावयवप्रयोग इत्युक्तं व्युत्प-
न्नमिति कथं प्रयोगनियम इति शङ्क्यामाह—

॥ व्युत्पन्नप्रयोगस्तु तथोपपत्त्याऽन्यथानुपपत्त्यैव वा ॥ ९४ ॥

व्युत्पन्नस्य व्युत्पन्नाय वा प्रयोगः क्रियते इति शेषः । तथो-

पपत्त्या तथा साध्ये सत्येवोपपत्तिस्तथा अन्यथानुपपत्त्यैव वा न-
न्यथा साध्याभावेऽनुपपत्तिस्तथा ॥ तमेवानुमानमुद्रामुन्मुद्रयति-

॥ अग्रिमानयं देशस्तथैव धूमवत्त्वोपपत्ते-
र्धूमवत्त्वान्यथानुपपत्तं वर्तते ॥ ९५ ॥

ननु तदतिरिक्तदृष्टान्तादेरपि व्याप्तिप्रतिपत्तावुपयोगित्वान् ।
व्युत्पन्नापेक्षया कथं तदप्रयोग इत्याह-

॥ हेतुप्रयोगो हि यथाव्याप्तिग्रहणं विधीयते

सा च तावन्मात्रेण व्युत्पन्नैरवधार्यते इति ॥ ९६ ॥

हिशब्दो यस्मादर्थे, यस्माद्यथान्यासिग्रहणं व्याप्तिग्रहणानतिवृ-
त्तेऽप्येव हेतुप्रयोगो विधीयते । सा च तावन्मात्रेण व्युत्पन्नैस्तथोपप-
त्त्याऽन्यथानुपपत्त्या वाऽवधार्यते दृष्टान्तादिकमन्तरेणैवेत्यर्थः ॥
यथा दृष्टान्तादेर्व्याप्तिप्रतिपत्तिम्रत्यनङ्गत्वं तथा प्राक् प्रपञ्चि रभिति
नेह पुनः प्रतन्यते ॥ नापि दृष्टान्तादिप्रयोगः साध्यसिद्ध्यर्थे क-
लवानित्याह-

॥ तावता च साध्यसिद्धिः ॥ ९७ ॥

चकार एवकारार्थे । निश्चितविपश्चासम्भवहेतुप्रयोगमात्रेणैव
साध्यसिद्धिरित्यर्थः ॥ तेन पक्षप्रयोगोऽपि सफल इति दर्शयन्नाह-

॥ तेन पक्षस्तदाधारसूचनायोक्तः ॥ ९८ ॥

यतस्तथोपपत्त्यन्यथानुपपत्तिप्रयोगमात्रेण व्याप्तिप्रतिपत्तिस्तेन हेतुना पक्षस्तदाधारसूचनाय साध्यव्याप्तसाधनाधारसूचनायोक्तः ॥ ततो यदुक्तं परेण— तद्भावहेतुभावौ हि दृष्टान्ते तदवेदिनः ॥ ख्याप्येते विदुषां वाच्यो हेतुरेव हि केवलः ॥ १ ॥ इति तन्निस्तम् ॥ व्युत्पन्नं प्रति यथोक्तहेतुप्रयोगोऽपि पक्षप्रयोगाभावे साधनस्य नियताधारतानवधारणात् ॥ अथानुमानस्वरूपं प्रतिपाद्येदानीं क्रमप्राप्तमागमस्वरूपं निरूपयितुमाह—

॥ आप्तवचनादिनिबन्धनमर्थज्ञानमागमः ॥ ९९ ॥

यो यत्रावच्छेदकः स तत्राप्तः । आप्तस्य वचनम् । आदिशब्देनांगुल्यादिसंज्ञापरिग्रहः । आप्तवचनमादिर्यस्य तत्तथोक्तं तन्निबन्धनं यस्यार्थज्ञानस्येति ॥ आप्तशब्दोपादानादपौरुषेयत्वव्यवच्छेदः । अर्थज्ञानमित्यनेनान्याप्तेहज्ञानस्याभिप्रायसूचनस्य च निराप्तः ॥ नन्वसम्भवीदं लक्षणं, शब्दस्य नित्यत्वेनापौरुषेयत्वादाप्तप्रणीतत्वयोगात् । तन्नित्यत्वं च तदवयवानां वर्णानां व्यापकत्वान्नित्यत्वाच्च ॥ न च तद्व्यापकत्वमसिद्धम् । एकत्र प्रयुक्तस्य गकारादेः प्रत्यभिज्ञया देशान्तरेऽपि ग्रहणात् ॥ स एवायं गकार इति नित्यत्वमपि तथैवावसीयते । कालान्तरेऽपि तस्यैव गकारादेर्निश्चयात् ॥ इतो वा नित्यत्वं शब्दस्य सङ्केतान्यथानुपपत्तेरिति । तथाहि गृहणितसङ्के-

तस्य शब्दस्य प्रध्वंसे सत्यगृहीतसंकेतः शब्द इदानीमन्य एवा-
 पलभ्यते इति तत्कथमर्थप्रत्ययः स्यात्? । न चासौ न भवतीति स-
 एवायं शब्द इति प्रत्यभिज्ञानस्यात्रापि सुलभत्वाच्च ॥ न च वर्णा-
 नां शब्दस्य वा नित्यत्वे सर्वैः सर्वदा श्रवणप्रसङ्गः । सर्वदा तद-
 भिव्यक्तेरसम्भवात् । तदसम्भवश्चाभिव्यञ्जकवायूनां प्रतिनियतत्वात्
 ॥ न च तेषामनुपपन्नत्वम् । प्रमाणप्रतिपन्नत्वात् ॥ तथाहि—वक्त्र-
 मुखनिकटदेशवर्तिभिः स्पर्शनेनाध्यक्षेण व्यञ्जका वायवो गृह्यन्ते ।
 दूरदेशस्थितेन मुखसमीपस्थिततूलचलनादनुमीयन्ते । श्रोतृश्रोत्रदेशे
 शब्दश्रवणान्यथानुपपत्तेरर्थापत्त्यापि निश्चीयन्ते ॥ किञ्चोत्पत्तिप-
 क्षेऽपि समानोऽयं दोषः । तथाहि—वाय्वाकाशसंयोगदसमवायि-
 कारणादाकाशाच्च समवायिकारणादिग्देशाद्यविभागेनोत्पद्यमानोऽयं
 शब्दो न सर्वैरनुभूयते । अपि तु नियतदिग्देशस्थैरेव तथाऽभिव्य-
 ज्यमानोऽपि ॥ नाप्यभिव्यक्तिसांकर्यमुभयत्रापि समानत्वादेव । त-
 थाहि—अन्यैस्ताल्वादिंसंयोगैर्यथान्यो वर्णो न क्रियते तथा ध्वन्य-
 न्तरसारिभिस्ताल्वादिभिरन्यो ध्वनिर्नारभ्यते इत्युत्पत्त्यभिव्यक्त्योः
 समानत्वेनैकैव पर्यनुयोगावसर इति सर्वं सुस्थम् ॥ माभूद्वर्णानां
 तदात्मकस्य वा शब्दस्य कौटस्थानित्यत्वम् । तथाप्यनादिपरम्परा-
 यातत्वेन वेदस्य नित्यत्वात्प्रकृतलक्षणस्याव्यापकत्वम् ॥ न च प्र-

बाहेनित्यत्वमप्रमाणकमेवास्येति युक्तं वक्तुम् ॥ अधुना तत्कर्तुरनु-
 श्रुम्भादतीतानागतयोरपि कालयोस्तदनुमापकस्य लिङ्गस्याभावात्त-
 द्भावोऽपि सर्वदाप्यतीन्द्रियसाध्यसाधनसम्बन्धस्येन्द्रियग्राह्यत्वायो-
 गात् ॥ प्रत्यक्षप्रतिपन्नमेव हि लिङ्गम् । अनुमानं हि गृहीतसम्बन्ध-
 स्यैकदेशसन्दर्शनादसन्निकृष्टेऽर्थे बुद्धिरित्यभिधानात् ॥ नाप्यर्थापत्ते-
 रतत्तिद्धिः । अन्यथाभूतस्यार्थस्याभावादुपमानोपमेययोरप्रत्यक्षत्वाच्च
 नाप्युपमानं साधकम् ॥ केवलमभावप्रमाणमेवावशिष्यते तच्च तद-
 भावसाधकमिति ॥ न च पुरुषसद्भाववदस्यापि दुःसाध्यत्वात्संश-
 यापत्तिस्तदभावसाधकप्रमाणानां सुलभत्वात् ॥ अधुना हि तद-
 भावप्रत्यक्षमेवातीतानागतयोः कालयोरनुमानं तदभावसाधकमिति
 ॥ तथा च— अतीतानागतौ कालौ वेदकारविवर्जितौ ॥ कालश-
 ब्दाभिधेयत्वादिदानान्तकालवत् ॥ १ ॥ वेदस्याध्ययनं सर्वं तद-
 ध्ययनपूर्वकम् ॥ वेदाध्ययनवाच्यत्वादधुनाध्ययनं तथेति ॥ २
 ॥ तथा अपौरुषेयो वेदः अनवच्छिन्नसम्प्रदायत्वे सत्यस्मर्यमाणक-
 र्तृकत्वाद्काशवत् ॥ अर्थापत्तिरपि प्रामाण्यलक्षणस्यार्थस्यानन्यथा-
 भूतस्य दर्शनात्तदभावे निश्चीयते ॥ धर्माद्यतीन्द्रियार्थविषयस्य वे-
 दस्यार्वाग्दर्शिभिः कर्तुमशक्यत्वात् । प्रतीन्द्रियार्थदर्शिनश्चाभा-
 वात्प्रामाण्यमपौरुषेयतामेव कल्पयतीति ॥ अत्र प्रतिविधीयते—

यत्तावदुक्तं वर्णानां व्यापित्वे नित्यत्वे च प्रत्यभिज्ञा प्रमाणमिति,
तदसत् । प्रत्यभिज्ञायास्तत्र प्रमाणत्वायोगान् ॥ देशान्तरेऽपि त-
स्यैव वर्णस्य सत्त्वे खण्डशः प्रतिपत्तिः स्यात् । नहि सर्वत्र व्या-
प्त्या वर्तमानस्यैकस्मिन्प्रदेशे सामस्येन ग्रहणमुपपत्तियुक्तम् । अ-
व्यापकत्वप्रसङ्गात् ॥ घटादेरपि व्यापकत्वप्रसङ्गः । शक्यं हि व-
क्तुमेवं घटः सर्वगतश्चक्षुरादिसन्निधानादनेकत्र देशे प्रतीयत इति
॥ ननु घटोत्पादकस्य मृत्पिण्डादेरनेकस्योपलम्भादनेकत्वमेव ।
तथा महद्गुणपरिमाणसम्भवाच्चेति ॥ तच्च वर्णेष्वपि समानम् । त-
त्रापि प्रतिनियततात्वादिकारणकलापस्य तीव्रनिर्दिष्टभेदस्य च
सम्भवानिरोधात् । तात्वादीनां व्यञ्जकत्वमत्रैव निषेत्स्यत इत्यास्तां
तावदेतत् ॥ अथ व्यापित्वेऽपि सर्वत्र सर्वात्मना वृत्तिमत्त्वान्न दो-
षोऽयमिति चेन्न । तथा सति सर्वथैकत्वविरोधात् । नहि देशभेदेन
युगपत्सर्वात्मना प्रतीयमानस्यैकत्वमुपपन्नं प्रमाणविरोधात् ॥ त-
थाच प्रयोगः— अन्येकं गकारादिवर्णोऽनेक एव युगपद्विज्ञेदेशतया
तथैव सर्वात्मनोपलभ्यमानत्वात् घटादिवत् ॥ न सामान्येन व्यभि-
चारः । तस्यापि सदृशपरिणामात्मकस्यानेकत्वात् । नापि पर्वता-
द्यनेकप्रदेशस्थतया युगपदनेकदेशस्थितपुरुषपरिदृश्यमानेन चन्द्रा-
र्कादिना व्यभिचारः । तस्यातिद्विष्टतथैकदेशस्थितस्यापि श्रान्तिः

चशादनेकदेशस्थत्वेन प्रतीतः ॥ न चाभ्रान्तस्य भ्रान्तेन व्यभिचार-
 कल्पना युक्तेति । नापि जलपात्रप्रतिविम्बेन । तस्यापि चन्द्रा-
 र्कादिसन्निधिमपेक्ष्य तथापरिणममानस्यानेकत्वात् । तस्मादनेकप्र-
 देशे शुगपत्सर्वात्मनोपलभ्यमानविषयस्यैकस्यासम्भाव्यमानत्वात्तत्र
 अवर्त्तमानं प्रत्यभिज्ञानं न प्रमाणमिति स्थितम् ॥ तथा नित्यत्व-
 मपि न प्रत्यभिज्ञानेन निश्चीयत इति । नित्यत्वं हि एकस्यानेक-
 क्षणव्यापित्वं । तच्चान्तराले सत्तानुपलम्भेन न शक्यते निश्चेतुम् ।
 न च प्रत्यभिज्ञानबलेनैवान्तराले सत्तासम्भवः । तस्य सादृश्यादपि
 सम्भवाविरोधात् ॥ न च घटादावप्येवं प्रसङ्गः । तस्योत्पत्तावपरा-
 परमृत्विण्डान्तरलक्षणस्य कारणस्यासम्भाव्यमानत्वेनान्तराले सत्ता-
 याः साधयितुं शक्यत्वात् । अत्र तु कारणानामपूर्वाणां व्यापारस-
 म्भावनातो नान्तराले सत्तासम्भव इति ॥ यच्चान्यदुक्तं संकेतन्य-
 थानुपपत्तेः शब्दस्य नित्यत्वमिति । इदमप्यनात्मज्ञभाषितमेव ।
 अनित्येऽपि योजयितुं शक्यत्वात् ॥ तथा हि गृहीतसंकेतस्य द-
 ण्डस्य प्रव्वंसे सत्यगृहीतसंकेत इदानीमन्य एव दण्डः समुपलभ्यत
 इति दण्डीति न स्यात् । तथा धूमस्यापि गृहीतव्याप्तिकस्य नाशे
 अन्यधूमदर्शनाद्वन्हिविज्ञानाभावश्च ॥ अथ सादृश्यात्तथाप्रतीतेर्न
 दोष इति चेदत्रापि सादृश्यवशादर्थप्रत्यये को दोषः ? । येन नि-

त्यत्वेऽत्र दुरभिनिवेश आश्रीयते । तथा कल्पनायामन्तराले सत्त्व-
मप्यदृष्टं, न कल्पितं स्यादिति ॥ यच्चान्यदभिहितं व्यञ्जकानां
प्रतिनियतत्वान्न युगपत् श्रुतिरिति तदप्यशिक्षितलसितम् । समाने-
न्द्रियग्राह्येषु समानधर्मसु समानदेशेषु विषयिविषयेषु नियमायो-
गात् ॥ तथाहि- श्रोत्रं समानदेशसमानेन्द्रियग्राह्यसमानधर्मापन्ना-
नामर्थानां ग्रहणाय प्रतिनियतसंस्कारकसंस्कार्यं न भवति । इन्द्रि-
यत्वात् चक्षुर्वत् ॥ शब्दा वा प्रतिनियतसंस्कारकसंस्कार्या न भ-
वन्ति । समानदेशसमानेन्द्रियग्राह्यसमानधर्मापन्नत्वे सति युगपदि-
न्द्रियसम्बद्धत्वात् । घटादिवत् ॥ उपपत्तिपक्षेऽप्ययं दोषः समान-
इति न वाच्यं मृत्पिण्डदीपदृष्टान्ताभ्यां कारकव्यञ्जनकपक्षयोर्विशे-
षसिद्धेरित्यलमतिजल्पितेन ॥ यच्चान्यत्प्रवाहानित्यत्वेन वेदस्यापौरु-
षेयत्वमिति तत्र किं शब्दमात्रस्यानादिनित्यत्वमुत विशिष्टानामि-
ति? आद्यपक्षे य एव शब्दा लौकिकास्त एव वैदिका इत्यल्पमि-
दमभिधीयते वेद एवापौरुषेय इति । किन्तु सर्वेषामपि शास्त्रा-
णामपौरुषेयतेति ॥ अथ विशिष्टानुपूर्विका एव शब्दा अनादित्वे-
नाभिधीयन्ते तेषामवगतार्थानामनवगतार्थानां वा अनादिता स्यात्?
यदि तावदुत्तरः पक्षस्तदाऽज्ञानलक्षणमप्रामाण्यमनुषज्यते ॥ अथ

आद्यः पक्ष आश्रीयते तद्व्याख्यातारः किञ्चिज्ञा भवेयुः सर्वज्ञा वा ?
 प्रथमपक्षे दुरधिगमसम्बन्धानामन्यथाप्यर्थस्य कल्पयितुं शक्यत्वात्
 मिथ्यात्वलक्षणमप्रामाण्यं स्यात् । तदुक्तम्— अयमर्थो नायमर्थ
 इति शब्दा वदन्ति न । कल्प्योऽयमर्थः पुरुषैस्ते च रागादिवि-
 प्लुताः ॥ १ ॥ किञ्च किञ्चिज्ञव्याख्यातार्थाविशेषात् अग्निहोत्रं
 जुहुयात् स्वर्गकाम इत्यस्य खादेच्छ्वमांसमित्यपि वाक्यार्थः किं
 न स्यात् संशयलक्षणमप्रामाण्यं वा ॥ अथ सर्वविद्विदितार्थ एव
 वेदोऽऽनादिपरंपराऽयात इति चेत् । हन्त धर्मे चोदनैव प्रमाणमिति
 हतमेतत् ॥ अतीन्द्रियार्थप्रत्यक्षीकरणसमर्थस्य पुरुषस्य सद्भावे च
 तद्वचनस्यापि चोदनावत्तदवबोधकत्वेन प्रामाण्याद्वेदस्य पुरुषाभाव-
 सिद्धेस्तत्प्रतिबन्धकं स्यात् ॥ अथ तद्व्याख्यातृणां किञ्चिज्ञत्वेऽपि
 यथार्थव्याख्यानपरम्पराया अनवच्छिन्नसन्तानत्वेन सत्यार्थ एव
 वेदोऽवसीयत इति चेन्न । किञ्चिज्ञानामतीन्द्रियार्थेषु निःसंशय-
 व्याख्यानायोगादन्वेनाकृष्यमाणस्यान्वस्यानिष्टदेशपरिहारेणाभिमतप-
 थप्रापणानुपपत्तेः ॥ किञ्चानादिव्याख्यानपरम्परागतत्वेऽपि वेदार्थ-
 स्य गृहीतविस्मृतसम्बन्धवचनाकौशलदुष्टाभिप्रायतया व्याख्यान-
 स्यान्यथैव करणादविसंवादायोगादप्रामाण्यमेव स्यात् । दृश्यन्ते ह्य-
 च्युनातना अपि ज्योतिःशास्त्रादिषु रहस्यं यथार्थमवयन्तोऽपि दुरभि-

परीक्षामुखम्

संघेरन्यथा व्याचक्षाणाः । केचिज्ज्ञानन्तोऽपि वचनांकौशलादन्यथोप-
दिशन्तः । केचिद्विस्मृतसम्बन्धा अयाथातथ्यमभिधाना इति ॥
कथमन्यथा भावनाविधिनियोगवाक्यार्थप्रतिपत्तिर्वेदे स्यान्मनुयाज्ञव-
ल्क्यादीनां श्रुत्यर्थानुसारिन्मृतिनिरूपणायां वा? तस्मादनादिप्रवाह-
पतितत्वेऽपि वेदस्यायथार्थत्वमेव स्यादिति स्थितम् ॥ यच्चोक्तमती-
तानागतावित्यादि तदपि स्वमतनिर्मूलनहेतुत्वेन विपरीतसाधनात्त-
दाभासमेवेति ॥ तथाहि— “अतीतानागतौ कालौ वेदार्थज्ञविवर्जि-
तौ ॥ कालशब्दाभिधेयत्वादधुनातनकालवदिति ” ॥ १ ॥ किञ्च
कालशब्दाभिधेयत्वमतीतानागतयोः कालयोर्ग्रहणे सति भवति ।
तद्ग्रहणं च नाध्यक्षतस्तयोरतीन्द्रियत्वात् ॥ अनुमानतस्तद्ग्रहणेऽपि
न साध्येन सम्बन्धस्तयोर्निश्चेतुं पार्यते । प्रत्यक्षगृहीतरयैव तत्स-
बन्धाभ्युपगमात् ॥ न च कालारूपं द्रव्यं भीमांसकस्यास्ति ॥ प्र-
सङ्गसाधनाददोष इति चेन्न । परम्प्रति साध्यसाधनयोर्व्याप्यव्याप-
कभावाभावादिदानीमपि देशान्तरे वेदकारस्याष्टकादेः सौगतादि-
भिरभ्युपगमात् ॥ यदप्यपरं वेदाध्ययनमित्यादि तदपि विपक्षेऽपि
समानम्— “भाःताध्ययनं सर्वं गुर्वध्ययनपूर्वकम् । तदध्ययन-
वाच्यत्वादधुनाध्ययनं यथेति ॥ १ ॥ यच्चान्यदुक्तम्— अनव-
च्छिन्नसम्प्रदायत्वे सत्यस्मर्यमाणकर्तृत्वादिति । तत्र जीर्णकूपार-

मादिभिर्व्यभिचारनिवृत्त्यर्थमनवच्छिन्नसम्प्रदायत्वविशेषणेपि विशेष-
 प्यस्यास्मर्यमाणकर्तृकत्वस्य विचार्यमाणस्यायोगादसाधनत्वम् ॥ क-
 र्तुरस्मरणं हि वादिनः प्रतिवादिनश्च सर्वस्य वा? वादिनश्चेदनुपल-
 ङ्घेरभावाद्वा? । आद्ये पक्षे पिटकत्रयेऽपि स्यादनुपलङ्घेरविशेषात्
 ॥ तत्र परैः कर्तुरङ्गीकरणान्नो चेत् । अत एवात्रापि न तदस्तु ।
 अभावादिति चेदस्मात्तदभावसिद्धावितरेतराऽऽश्रयत्वम् । सिद्धे हि
 तदभावे तन्निवन्धनं तदस्मरणमस्माच्च तदभाव इति ॥ प्रामा-
 ण्यान्यथानुपपत्तेस्तदभावान्नेतरेतराश्रयत्वमिति चेन्न । प्रामाण्येनाप्रा-
 माण्यकारणस्यैव पुरुषविशेषस्य निराकरणात् पुरुषमात्रस्यानिरा-
 कृतेः ॥ अथातीन्द्रियार्थदर्शिनोऽभावादन्यस्य च प्रामाण्यकारणत्वा-
 नुपपत्तेः सिद्ध एव सर्वथा पुरुषाभाव इति चेत् कुतः सर्वज्ञा-
 भावो विभावितः? । प्रामाण्यान्यथानुपपत्तेरिति चेदितरेतराश्रयत्वम्
 । कर्तुरस्मरणादिति चेच्चक्रकप्रसङ्गः । अभावप्रमाणादिति चेन्न । त-
 त्साधकस्यानुमानस्य प्राक्प्रतिपादितत्वादभावप्रमाणोत्थानायोगात्
 प्रमाणपञ्चकभावेऽभावप्रमाणप्रवृत्तेः— 'प्रमाणपञ्चकं यत्त व-
 स्तुरुपेण जायते । वस्तुसत्तावबोधार्थं तत्राभावप्रमाणतेति' परैर-
 भिधानात् । ततो न वादिनः कर्तुरस्मरणमुपपन्नम् ॥ नापि प्रति-
 वादिनोऽसिद्धेः । तत्र हि प्रतिवादी स्मरत्येव कर्तारमिति ॥ नापि

सर्वस्य, वादिनो वेदकर्तुरस्मरणेऽपि प्रतिवादिनः स्मरणात् ॥ ननु
 प्रतिवादिना वेदेऽष्टकादथो बहवः कर्तारः स्मर्यन्तेऽतस्तत्स्मरणस्य
 विवादविषयस्याप्रामाण्याद्भवेदेव सर्वस्य कर्तुरस्मरणमिति चेत् न
 । कर्तृविशेषविषय एवासौ विवादो न कर्तृसामान्ये ॥ अतः सर्व-
 स्य कर्तुरस्मरणमप्यसिद्धम् । सर्वात्मज्ञानविज्ञानरहितो वा कथं
 सर्वस्य कर्तुरस्मरणमवैति । तस्मादपौरुषेयत्वस्य वेदे व्यवस्थापयि-
 तुमशक्यत्वान्न तल्लक्षणस्याव्यापकत्वमसम्भवितत्वं वा सम्भवति ॥
 पौरुषेयत्वे पुनः प्रमाणानि बहूनि सन्त्येव सजन्ममरणापिगोत्रवर-
 णादिनामश्रुतेरनेकपदसंहतिप्रतिनियमसंदर्शनात्फलार्थिपुरुषप्रवृत्ति-
 निवृत्तिहेत्वात्मनां श्रुतेश्च मनुमूत्रवत् पुरुषकर्तृकैव श्रुतिरिति वच-
 नात् ॥ अपौरुषेयत्वेऽपि वा न प्रामाण्यं वेदस्थोपपद्यते तद्धेतूनां
 गुणानामभावात् ॥ ननु न गुणकृतमेव प्रामाण्यं किन्तु दोषाभाव-
 प्रकारेणापि, स च दोषाश्रयपुरुषाभावेऽपि निश्चीयते न गुणसद्भाव
 एवेति । तथाचोक्तम्— शब्दे दोषोद्भवस्तावद्वक्त्रधीन इति स्थितम्
 । तदभावः क्वचित्तावद्गुणवद्वक्तृकत्वतः ॥ १ ॥ तद्गुणैरपकृष्टा-
 नां शब्दे संक्रान्त्यसम्भवात् । यद्वा वक्तुरभावेन न स्युर्दोषा नि-
 राश्रयाः ॥ २ ॥ इति ॥ तदप्ययुक्तम् । पराभिप्रायापरिज्ञानात् ॥
 नास्माभिर्वक्तुरभावे वेदस्य प्रामाण्याभावः समुद्भाव्यते । किन्तु त-

द्व्याख्यातृणामतीन्द्रियार्थदर्शनादिगुणाभावे । ततो दोषाणामनपोदि-
तत्त्वान्न प्रामाण्यनिश्चय इति । ततोऽपौरुषेयत्वेऽपि वेदस्य प्रामा-
ण्यनिश्चयायोगान्नानेन लक्षणस्याध्यापित्वमसम्भवित्वं वेत्यलमतिज-
ल्पितेन ॥ ननु शब्दार्थयोः सम्बन्धाभावादन्यापोहमात्राभिधायित्वा-
दासप्रणीतादपि शब्दात् कथं वस्तुभूतार्थावगम इत्यत्राह—

सहजयोग्यतासङ्केतवशाद्धि शब्दादयो वस्तुप्रतिपत्तिहेतवः १०१

सहजा स्वभावभूता योग्यता शब्दार्थयोर्वाच्यवाचकशक्तिः
तस्यां सङ्केतस्तद्वशाद्धि । फुटं शब्दादयः प्रागुक्ता वस्तुप्रतिपत्ति-
हेतव इति ॥ उदाहरणमाह—

॥ यथा मेवादयः सन्ति ॥ १०१ ॥

ननु य एव शब्दाः सत्यर्थे दृष्टास्त एवार्थाभावेऽपि दृश्यन्ते
तत्कथमर्थाभिधायकत्वमिति । तदप्ययुक्तम्— अनर्थकेभ्यः शब्दे-
भ्योऽर्थवतामन्यत्वान् ॥ न चान्यस्य व्यभिचारेऽन्यस्यासौ युक्तोऽ-
तिप्रसङ्गात् ॥ अन्यथा गोपालवटिकान्तर्गतस्य धूमस्य पावकस्य
व्यभिचारे पर्वतादिधूमस्यापि तत्प्रसङ्गात् ॥ “यत्नतः परीक्षितं
कार्यं कारणं नातिवर्तते” इत्यन्यत्वापि समानम् । सुपरीक्षितो हि
शब्दोऽर्थं न व्यभिचरतीति ॥ तथा चान्यापोहस्य शब्दार्थत्व-
कल्पनं प्रयासमात्रमेव ॥ न चान्यापोहः शब्दार्थो व्यवतिष्ठते प्रती-

तिविरोधात् ॥ न हि गवादिशब्दश्रवणादगवादिन्यावृत्तिः प्रती-
यते । ततः सास्नादिमत्यर्थे प्रवृत्तिदर्शनादगवादिबुद्धिजनकं तत्र
शब्दान्तरं मृग्यम् ॥ अथैकस्मादेव गोशब्दादर्थद्वयस्यऽपि सम्भाव-
नान्नार्थः शब्दान्तरेणेति चेन्नैवम् । एकस्य परस्परविरुद्धार्थद्वय-
प्रतिपादनविरोधात् ॥ किञ्च गोशब्दस्यागोन्यावृत्तिविषयत्वे प्र-
थममगौरिति प्रतीयेत न चैवमतो नान्यापोहः शब्दार्थः ॥ किञ्च
अपोहाख्यं सामान्यं वाच्यत्वेन प्रतीयमानं पर्युदासरूपं प्रसज्यरूपं
वा? प्रथमपक्षे गोत्वमेव नामान्तरेणोक्तं स्यात् । अभावाभावस्य भा-
वान्तरस्वभावेन व्यवस्थितत्वात् ॥ कश्चायमन्वादिनिवृत्तिलक्षणो भा-
वोऽभिधीयते? न तावत्त्वलक्षणरूपस्तस्य सकलविकल्पवागोचराति-
क्रान्तत्वात् ॥ नापि शाबलेयादिव्यक्तिरूपस्तस्यासामान्यत्वप्रसङ्गात् ॥
तस्मात् सकलगोव्यक्तिष्वनुवृत्तप्रत्ययजनकं तत्रैव प्रत्येकं परिसमा-
प्त्या वर्तमानं सामान्यमेव गोशब्दवाच्यम् । तस्यापोह इति नाम-
करणे नाममात्रं भिद्येत नार्थ इति । अतो नाद्यः पक्षः श्रेयान् ॥
नापि द्वितीयो गोशब्दादेः कचिद्वाक्येऽर्थे प्रवृत्त्ययोगात् । तुच्छा-
भावाभ्युपगमे परमतप्रवेशानुषङ्गाच्च ॥ किञ्च गवादयो ये सामान्य-
शब्दा ये च शाबलेयादयस्तेषां भवदभिप्रायेण पर्यायता स्यात् ।
अर्थभेदाभावाद्बृक्षपादपादिशब्दवत् ॥ न खलु तुच्छभावस्य भेदो

युक्तो वस्तुन्येव संस्पृष्टत्वकैत्वनानात्वादिविकल्पानां प्रतीतेः ॥
 भेदे वा अभावस्य वस्तुतापत्तिः तल्लक्षणत्वाद्वास्तुत्वस्य ॥ न चा-
 पोह्यलक्षणसम्बन्धिभेदाद्भेदः । प्रमेयाभिधेयादिशब्दानामप्रवृत्तिप्र-
 सङ्गात् ॥ व्यवच्छेद्यस्यातद्रूपेणाप्यप्रमेयादिरूपत्वे ततो व्यवच्छे-
 दायोगात्कथं तत्र सम्बन्धिभेदाद्भेदः ? । किञ्च शाबलेयादिष्वेकोऽ-
 पोहो न प्रसज्येत किन्तु प्रतिव्यक्तिं भिन्न एव स्यात् ॥ अथ
 शाबलेयादयस्तत्र भिन्दन्ति तर्ह्यश्वादयोऽपि भेदका माभूवन् ॥ य-
 स्यान्तरङ्गाः शाबलेयादयो न भेदकास्तस्याश्वादयो भेदका इत्यति-
 साहसम् ॥ वस्तुनोऽपि सम्बन्धिभेदाद्भेदो नोपलभ्यते किमुतावस्तुनि
 ॥ तथाह्येक एव देवदत्तादिः कटककुण्डलादिभिरभिसम्बन्ध्यमानो
 न नानात्वमास्तिघ्रुवानः समुपलभ्यत इति ॥ भवतु वा सम्बन्धि-
 भेदाद्भेदस्तथापि न वस्तुभूतसामान्यमन्तरेणान्यापोहाश्रयः सम्बन्धी
 भवतां भवितुमर्हति । तथाहि यदि शाबलेयादिषु वस्तुभूतसारू-
 प्याभावोऽश्वादिपरिहारेण तल्लैव विशिष्टाभिधानप्रत्ययौ कथं स्या-
 त्ताम् । ततः सम्बन्धिभेदाद्भेदमिच्छतापि सामान्यं वास्तवमङ्गीकर्त-
 व्यमिति ॥ किञ्चापोहशब्दार्थपक्षे संकेत एवानुपपन्नस्तद्ग्रहणोपा-
 यासम्भवात् ॥ न प्रत्यक्षं तद्ग्रहणसमर्थं तस्य वस्तुविषयत्वात् ।
 अन्यापोहस्य चावस्तुत्वात् ॥ अनुमानमपि न तत्सद्भावमवबोध-

यति तस्य कार्यस्वभावलिङ्गसम्पाद्यत्वात् ॥ अपोहस्य निरुपाख्येय-
त्वेनानर्थक्रियाकारित्वेन च स्वभावकार्ययोरसम्भवात् ॥ किञ्च गो-
शब्दस्यागोपोहाभिधायित्वे गौरित्यक्त गोशब्दस्य किमभिधेयं स्या-
दज्ञातस्य विधिनिषेधयोरनधिकारात् ॥ अगोवृत्तिरिति चेदितरेत-
राश्रयत्वमगोव्यवच्छेदो हि अगोनिश्चये भवति स चागौर्गोनिवृ-
त्त्यात्मा गौश्चागोव्यवच्छेदरूप इति ॥ अगौरित्यक्तोत्तरपदार्थोऽप्य-
नयैव दिशा चिन्तनीयः ॥ नन्वगौरित्यत्रान्य एव विधिरूपो गो-
शब्दाभिधेयस्तदाऽपोहः शब्दार्थ इति विद्येत । तस्मादपोहस्यो-
क्तयुक्त्या विचार्यमाणस्यायोगान्नान्यापोहः शब्दार्थ इति, स्थितं
सहजयोग्यतासङ्केतवशाच्छब्दादयो वस्तुप्रतिपात्तिहेतव इति ॥

स्मृतिरनुपहतेयं प्रत्यभिज्ञानवज्ञा ।

प्रमितिनिरतचिन्ता लैङ्गिकं सङ्गतार्थम् ॥

प्रवचनमनवद्यं निश्चितं देववाचा ।

रचितमुचितवाग्भिस्तथ्यमेतेन गीतम् ॥ १ ॥

इति परीक्षामुखस्य लघुवृत्तौ परोक्षप्रपञ्चस्तृतीयः समुद्देशः ॥ ३ ॥

अथ स्वरूपसङ्ख्याविप्रतिप्रत्तिं निराकृत्य विषयविप्रतिपत्तिनि-
रासार्थमाह—

॥ सामान्यविशेषात्मा तदर्थो विषयः ॥ १ ॥

तस्य प्रामाण्यस्य ग्राह्योऽर्थो विषय इति यावत् । स एव वि-
शिष्यते सामान्यविशेषात्मा । सामान्यविशेषौ वक्ष्यमाणलक्षणौ ता-
वात्मानौ यस्येति विग्रहः ॥ तदुभयग्रहणमात्मग्रहणं च केवलस्य
सामान्यस्य विशेषस्य तदुभयस्य वा स्वतन्त्रस्य प्रमाणविषयत्वप्र-
तिपेक्षार्थम् । तत्र सन्मात्रदेहस्य परब्रह्मणो निरस्तत्त्वात्तदितरद्वि-
चार्यते ॥ तत्र सांख्यैः प्रधानं सामान्यमुक्तं 'तिगुणमविवेकिवि-
षयः सामान्यमचेतनं प्रसवधर्निव्यक्तं तथा प्रधानं तद्विपरीतस्तथा
च पुमानिति' वचनात् ॥ तच्च केवलं प्रधानं महदादिकार्यनि-
ष्पादनाय प्रवर्तमानं किमप्यपेक्ष्य प्रवर्तते निरपेक्ष्य वा? । प्रथमपक्षे
तन्निमित्तं वाच्यं यदपेक्ष्य प्रवर्तते ॥ ननु पुरुषार्थ एव तत्र का-
रणं, पुरुषार्थेन हेतुना प्रधानं प्रवर्तते । पुरुषार्थश्च द्वेधा, शब्दाद्यु-
पलब्धिर्गुणपुरुषान्तरविवेकदर्शनं चेत्यभिधानादिति चेत् सत्यम् ।
तथा प्रवर्तमानमपि बहुधानकं पुरुषकृतं कञ्चिदुपकारं समासादय-
त्प्रवर्ततानासादयद्वा? प्रथमपक्षे स उपकारस्तस्माद्विज्ञोऽभिज्ञो वा?
यदि भिन्नस्तदा तस्येति व्यपदेशाभावः । सम्बन्धाभावात्तदभावश्च

समवायादेरनभ्युपगमात् । तादात्म्यं च भेदविरोधीति ॥ अयामित्र
 उपकार इति पक्ष आश्रीयते तदा प्रधानमेव तेन कृतं स्यात् ॥
 अथोपकारनिरपेक्षमेव प्रधानं प्रवर्त्तते तर्हि मुक्तात्मानमप्रत्यपि प्र-
 वर्त्तताविशेषात् ॥ एतेन निरपेक्षप्रवृत्तिपक्षोऽपि प्रत्युक्तस्तत एव ॥
 किञ्च सिद्धे प्रधाने सर्वमेतदुपपन्नं स्यात् न च तत्सिद्धिः कुतश्चि-
 न्निश्चीयत इति ॥ ननु कार्याणामेकान्वयदर्शनादेककारणप्रभवंत्वं
 भेदानां परिणामदर्शनाच्चेति । तदप्यनारुच्यर्थितं मुखदुःखमोहरूप-
 तथा घटादेरन्वयाभावादन्तस्तत्त्वस्यैव तथोपलम्भात् ॥ अथान्तस्त-
 त्वस्य न सुखादिपरिणामः किन्तु तथापरिणममानप्रधानसंसर्गादा-
 त्मनोऽपि तथा प्रतिभास इति तदप्यनुपपन्नम् । अप्रतिभासमान-
 स्यापि संसर्गकल्पनायां तत्त्वेयत्ताया निश्चेतुमशक्तेः । तदुक्तम्—
 संसर्गादविभागश्चेदयोगोलकवह्निवत् ॥ भेदाभेदव्यवस्थैवमुत्पत्ता सर्व-
 वस्तुषु ॥ १ ॥ इति । यदपि परिणामारूपं साधनं, तदप्येकप्रकृ-
 तिकेषु घटपटीशराबोदश्चनादिष्वनेकप्रकृतिकेषु पटकुटमकुटशकटा-
 दिषु चोपलम्भादनैकान्तिकामेति न ततः प्रकृतिसिद्धिः । तदेवं
 प्रधानग्रहणोपायासम्भवात्सम्भवे वा ततः कार्योदयायोगाच्च ॥ यदु-
 क्तं परेण— प्रकृतेर्महान् ततोऽहंकारस्तस्माद्गणश्च षोडशकः ॥ त-
 स्मादपि षोडशकात्पञ्चभ्यः पञ्च भूतानीति ॥ सृष्टिक्रमे, मूलप्रकृतिर-

विकृतिर्महदाद्याः प्रकृतिविकृतयः सप्तषोडशकश्च विकारो न प्रकृ-
तिर्नविकृतिः पुरुष इति स्वरूपाख्यानं च, बन्ध्यामुतसौरूप्यवर्ण-
नमिवासद्विषयत्वाद्दुपेक्षामर्हति ॥ अमूर्तस्याकाशस्य मूर्तस्य पृथि-
व्यादेश्चैककारणकत्वायोगाच्च ॥ अन्यथा अचेतनादपि पञ्चभूत-
कद्रुम्वकाच्चैतन्यसिद्धश्चार्वाकमतसिद्धिप्रसङ्गात् साख्यगन्ध एव न
भवेत् ॥ सत्कार्यवादप्रतिषेधश्चान्यत्र विस्तरेणोक्त इति नेहोच्यते
संक्षेपस्वरूपादस्येति ॥ तथा विशेषा एव तत्त्वं तेषामन्तर्मानेतरवि-
शेषेभ्योऽशेषात्मना विस्लेषात्मकत्वात्सामान्यस्यैकस्यानेकत्र व्याप्त्या
वर्तमानस्य सम्भवाभावाच्च ॥ तस्यैकव्यक्तिनिष्ठस्य सामस्येनोप-
लब्धस्य तथैव व्यक्त्यन्तरेऽनुलम्भप्रसङ्गात् ॥ उलम्भे वा तन्ना-
नात्वापदेयुगपत् भिन्नदेशतया सामस्येनोपलब्धेस्तद्व्यक्तिवदन्यथा
व्यक्तयोऽपि भिन्ना माभूवन्निति ॥ ततो बुद्ध्यभेद एव सामान्यम् ।
तदुक्तम्— एकत्र दृष्टो भावो हि क्वचिन्नान्यत्र दृश्यते । तस्मान्न
भिन्नमस्त्यन्यत्सामान्यं बुद्ध्यभेदतः ॥ १ ॥ इति ॥ तेन विशेषाः
परस्परासम्बद्धा एव, तत्सम्बन्धस्य विचार्यमाणस्यायोगात् ॥ ए-
कदेशेन सम्बन्धे अणुषट्केन युगपद्योगादणोः षडंशतापत्तेः ॥ स-
र्वात्मनामिसम्बन्धे पिण्डस्याणुमात्रकत्वापत्तेः ॥ अवयविनिषेधा-
च्चासम्बद्धत्वमेवामुपपद्यत एव ॥ तन्निषेधश्च वृत्तिविकल्पादिना-

घनात् ॥ तथाहि अवयवा अवयविनि वर्तन्त इति नाम्युपगतम् ॥
 अवयवी चावयवेषु वर्तमानः किमेकदेशेन वर्तते सर्वात्मना वा?
 एकदेशेन वृत्तावयवान्तरप्रसङ्गः । तत्राप्येकदेशान्तरेणावयविनोः
 वृत्तावनवस्था ॥ सर्वात्मना वर्तमानोऽपि प्रत्यवयवं स्वभावभेदेन व-
 र्तेत, आहोस्विदेकरूपेणेति? प्रथमपक्षे अवयविवहुत्वापात्तिः ॥ द्वि-
 त्तीयपक्षे तु अवयवानामेकरूपत्वापत्तिरिति । प्रत्येकं परिसमाप्त्या
 वृत्तावप्यवयविवहुत्वमिति ॥ तथा यत् दृश्यं सन्नोलभ्यते तत्रास्त्येव
 यथा गगनेन्दीवरं नोपलभ्यते चावयवेष्ववयववीति ॥ तथा यदग्रहे
 यद्वृद्धभावस्तत्ततो नार्थान्तरम् । यथा वृक्षाग्रहे वनमिति ॥ त-
 तश्च निरंशा एवान्योन्यासंस्पर्शिणो रूपादिपरमाणवस्तं च ए-
 कक्षणस्थायिनो न नित्या, विनाशं प्रत्यन्यानपेक्षणात् ॥ प्रयोगश्च
 यो यद्भावं प्रत्यन्यानपेक्षः स तत्त्वभावनियतो यथान्त्या कारणसा-
 मग्री स्वकार्ये ॥ नाशो हि मुद्गरादिना क्रियमाणस्ततो भिन्नोऽभि-
 न्नो वा क्रियते? भिन्नस्य करणे घटस्य स्थितिरेव स्यात् ॥ अथ
 विनाशसम्बन्धानष्ट इति व्यस्यदेश इति चेत्, भावाभावयोः क-
 सम्बन्धः? न तावत्तादात्म्यं तयोर्भेदात् । नापि तदुत्पत्तिरभावस्य
 कार्यधारत्वाघटनत् । अभिन्नस्य करणे घटादिरेव कृतः स्यात् ।
 तस्य च प्रागेव निष्पन्नत्वाद्यर्थं करणमित्यन्यानपेक्षत्वं सिद्धमिति,

विनाशस्वभावनिर्यतत्वं साधयत्येव ॥ सिद्धे चानित्यानां तत्त्वभा-
वनियतत्वे तदितरेषामात्मादीनां, विमंस्त्यधिकरणभावापन्नानां सत्त्वा-
दिना साधनेन तद्दृष्टान्ताद्भवत्येव क्षणस्थितिस्वभावत्वम् ॥ तथा
हि यत्सत्तत्सर्वमेकक्षणस्थितिस्वभावं यथा घटः सन्तश्चामी भावा
इति ॥ अथवा सत्त्वमेव विपक्षे बाधकप्रमाणबलेन दृष्टान्तनिरपेक्ष-
मशेषस्य वस्तुनः क्षणिकत्वमनुमापयति ॥ तथाहि सत्त्वमर्थक्रियया
व्यामर्थक्रिया च क्रमयौगपद्याभ्यां, ते च नित्यान्निवर्तमाने स्व-
व्याप्यामर्थक्रियामादाय निवर्तते । सापि स्वव्याप्यं सत्त्वमिति,
नित्यस्य क्रमयौगपद्याभ्यामर्थक्रियाविरोधात्सत्त्वासम्भावनं विपक्षे
बाधकप्रमाणमिति ॥ नहि नित्यस्य क्रमेण युगपद्वा सा सम्भवति ।
नित्यस्यैकेनैव स्वभावेन पूर्वापरकालभावि कार्यद्वयं कुर्वतः कार्या-
भेदकत्वात्तस्यैकस्वभावत्वात् । तथापि कार्यनानात्वे अन्यत्र कार्य-
भेदात् कारणभेदकल्पना विफलैव स्यात् । तादृशमेकमेव किञ्चि-
त्कारणं कल्पनीयं, येनैकस्वभावेनैकेनैव चराचरमुत्पद्यत इति ॥
अथ स्वभावनानात्वमेव तस्य कार्यभेदादिप्यत इति चेत्तर्हि, ते
स्वभावास्तस्य सर्वदा सम्भविनस्तदा कार्यसाङ्गर्थम् । नो चेत्तदुत्प-
त्तिकारणं वाच्यम् । तस्मादेवमित्येकस्वभावात्तदुत्पत्तौ तत्त्वभावा-
नां सदा सम्भवात्सैव कार्याणां युगपत्प्राप्तिः ॥ सहकारिकमापेक्षया

तत्त्वभावानां क्रमेण भावान्नोक्तदोष इति चेत्तदपि न साधुसङ्गतम् । समर्थस्य नित्यस्य परापेक्षायोगात् ॥ तैः सामर्थ्यकरणे नित्यताहानिः ॥ तस्माद्विन्नमेव सामर्थ्यं तैर्विधीयत इति न नित्यताहानिरिति चेत्तर्हि नित्यनञ्जिवत्करमेव स्यात् । सहकारिजनितसामर्थ्यस्यैव कार्यकारित्वात्तत्सम्बन्धात्तस्यापि कार्यकारित्वे तत्सम्बन्धस्यैकत्वभावेन सामर्थ्यनानात्वाभावात् कार्यभेदः । अनेकस्वभावत्वे क्रमवत्त्वे च कार्यवत्तस्यापि साङ्ख्यमिति सर्वमावर्तत इति चक्रप्रसङ्गः ॥ तस्मान्न क्रमेण कार्यकारित्वं नित्यस्य । नापि युगपन् अनेककार्याणां युगपदुत्पत्तौ द्वितीयक्षणे कार्याकरणादनर्थक्रियाकारित्वेनानुत्पन्नप्रसङ्गदिति नित्यस्य क्रमयोगपद्याभावः सिद्ध एवेति सांगताः प्रतिषेदिरे ॥ तेऽपि न युक्तवादिनः— सजातीयतरज्यावृत्तत्वेनां विशेषागमनंशानां ग्राहकस्य प्रमाणस्याभावान् ॥ प्रत्यक्षस्य स्थिरस्थूलसाधारणाकारवस्तुग्राहकत्वेन निरंशवस्तुग्रहणायोगान् ॥ न हि परमाणवः परस्परसंवेदश्चक्षुरादिवृद्धौ प्रतिभान्ति तथा सत्यविवादप्रसङ्गात् ॥ अथानुभूयन्त एव प्रथमं तथा सूताः क्षणाः पश्चात्तु विकल्पवासनावकादान्तरादन्तरालानुपलम्बलक्षणाद्वाक्षाच्चाविद्यमानोऽपि स्थूलाद्याकारो विकल्पवृद्धौ चकास्ति ॥ स च तदाकारेणानुरज्यमानः सव्यापारं तिरस्कृत्य प्रत्यक्षव्यापारयु-

रःसरस्त्वेन प्रवृत्तत्वात्प्रत्यक्षायत इति । तदप्यतिबालविलसितम् ॥
निर्विकल्पकबोधस्यानुपलक्षणात् । गृहीते हि निर्विकल्पकेनरयो-
र्भेदे अन्याकारानुरागस्यान्यत्र कल्पना युक्ता स्फटिकजपाकुमुदयो-
रिव नान्यथेति ॥ एतेन तयोर्युगपद्वृत्तलेषु वृत्तेर्वा तदेकत्वाध्यवसाय-
इति निरस्तं तस्यापि कोशपानप्रत्येयत्वादिति ॥ केन वा तयोरेक-
त्वाध्यवसायः ? न तावद्विकल्पेन, तस्य विकल्पवार्तानभिज्ञत्वात् ॥
नाप्यनुभवेन, तस्य विकल्पगोचरत्वात् ॥ न च तदुभयाविषयं त-
देकत्वाध्यवसाये समर्थमतिप्रसङ्गात् ॥ ततो न प्रत्यक्षबुद्धौ तथा-
विविधविशेषावभासः ॥ नाप्यनुमानबुद्धौ तदविनाभूतस्वभावकार्यलि-
ङ्गाभावादनुपलम्भोऽसिद्ध एव । अनुवृत्ताकारस्य स्थूलाकारस्य
चोपलब्धेरुक्तत्वात् ॥ यदपि परमाणूनामेकदेशेन सर्वात्मना वा
सम्बन्धो नोपपद्यत इति तत्रानभ्युपगम एव परिहारः ॥ स्निग्धरू-
क्षाणां सजातीयानां च अधिकगुणानां कथञ्चित्स्कन्धाकारपरिणा-
मात्मकस्य सम्बन्धस्याभ्युपगमात् ॥ यच्चावयविनि वृत्तिविकल्पादि-
चाधकमुक्तं तत्रावयविनो वृत्तिरेव यदि नोपपद्यते तदा न वर्तत
इत्यभिधातव्यम् ॥ नैकदेशादिविकल्पस्तस्य विशेषान्तरान्तरीयक-
त्वात् ॥ तथा हि नैकदेशेन वर्तते नापि सर्वात्मनेत्युक्ते प्रकारा-
न्तरेण वृत्तिरित्यभिहितं स्यात् । अन्यथा न वर्तत इत्येव वक्तव्य-

मिति विशेषप्रतिषेधस्य शेषान्यनुज्ञानरूपत्वात् कथञ्चित्तादात्म्यरूपेण वृत्तिरित्यवर्त्तयते ॥ तत्र यथोक्तदोषाणामनवकाशाद्विरोधादिदोषश्चाग्रे प्रतिषेत्त्यत इति नेह प्रदन्यते ॥ यच्चैकक्षणस्यापि स्वे साधनं 'यो यद्भावं प्रतीत्याद्युक्तं, तदप्यसाधनमसिद्धादिदोषबहुत्वात् ॥ तत्रान्यानपेक्षत्वं तादृशमिदं यदाद्यभावस्य सुदूरादिन्यापारान्वयव्यतिरेकानुविधायिन्वात् तत्कारणत्वोपपत्तेः ॥ कपालादिपर्यायान्तराभावो हि यदादेरभावस्तुच्छभावात् सकलप्रमाणवत्पराधिक्रान्तत्वात् ॥ किञ्च अभावो यदि स्वतन्त्रो भवेत्तदाऽन्यानपेक्षत्वं विशेषणं युक्तम् । न च सौगतमते सोऽस्तीति हेतुप्रयोगानवतार एव, अनैकान्तिकं चेदं शालिर्वाजस्य कोद्वान्किुरजननम्प्रति अन्यानपेक्षत्वेऽपि तज्जननस्वभावानियतत्वात् ॥ तत्त्वभावत्वे स्तीति विशेषणञ्च दोष इति चेत्— न सर्वथा पदार्थानां विनाशस्वभावासिद्धेः । पर्यायरूपेणैव हि भावानामुत्पादविनाशावर्द्धीक्रियेते न द्रव्यरूपेण— ॥ समुदेति विरुद्धमृच्छति भावो नियमेन पर्ययनयस्य । नोदेति नो विनश्यति भावनया लिङ्गितो नित्यम् ॥ १ ॥ इति वचनात् ॥ नहि निरन्वयविनाशे पूर्वक्षणस्य ततो नृताच्छित्तिनः केकायितस्येवोत्तरक्षणस्योत्पत्तिर्वटते । द्रव्यरूपेण कथञ्चिदत्यक्त-रूपस्यापि सम्भवात् न सर्वथा भावानां विनाशस्वभावत्वं युक्तम् ॥

न च द्रव्यरूपस्य गृहीतुमशक्यत्वादभावस्तद्ग्रहणोपायस्य प्रत्यभि-
ज्ञानस्य बहुलमुपलम्भात्तत्प्रामाण्यस्य च प्रागेवोक्तत्वादुत्तरकार्योत्प-
त्यन्यथानुपपत्तेश्च सिद्धत्वात् ॥ यच्चान्यत्साधनं सत्त्वाख्यं तदपि
विपक्षवत्स्वपक्षेऽपि समानत्वान्न साध्यसिद्धिनिवन्धनम् ॥ तथा हि
सत्त्वमर्थक्रियया व्याप्तमर्थक्रिया च क्रमयौगपद्याभ्यां ते च क्षणि-
कान्निवर्तमाने स्वव्याप्यामर्थक्रियामादाय निवर्तते । सा च निव-
र्तमाना स्वव्याप्यं सत्त्वमिति नित्यस्यैव क्षणिकस्यापि स्वरविषाण-
वदसत्त्वमिति न तत्र सत्त्वव्यवस्था ॥ न च क्षणिकस्य वस्तुनः क्र-
मयौगपद्याभ्यामर्थक्रियाविरोधोऽसिद्धस्तस्य देशकृतस्य कालकृतस्य
वा क्रमस्यासम्भवात् ॥ अवस्थितस्यैकरस्य हि नानादेशकालकला-
व्यापित्वं देशक्रमः कालक्रमश्चाभिधीयते ॥ न च क्षणिके सोऽस्ति,
‘यो यत्रैव स तल्लैव यो यदैव तदैव सः ॥ न देशकालयोर्व्याप्तिर्भा-
वानामिह विद्यत, इति स्वयमेवाभिधानात् ॥ न च पूर्वोत्तरक्षणा-
न्नामेकसन्तानापेक्षया क्रमः सम्भवति, सन्तानस्य वास्तवत्वे तस्यापि
क्षणिकत्वेन क्रमायोगादक्षणिकत्वेऽपि वास्तवत्वे तेनैव सत्त्वादिसाध-
नमनैकान्तिकम् । अवास्तवत्वे न तदपेक्षः क्रमो युक्त इति ॥ नापि
यौगपद्येन तत्रार्थक्रिया सम्भवति, युगपदेकेन स्वभावेन नानाका-
र्यकरणे तत्कार्यैकत्वं स्यात् ॥ नानास्वभावकल्पनायां ते स्वभावा-

स्तेन व्यापनीयाः । तत्रैकेन स्वभावेन तद्व्याप्तौ तेषामेकरूपता, ना-
 नास्वभावेन चेदनवस्था ॥ अथैकत्रैकस्योपादानभाव एवान्यत्र स-
 हकारिभाव इति न स्वभावभेद इष्यते । तर्हि नित्यस्यैकरूपस्यापि
 वस्तुनः क्रमेण नानाकार्यकारिणः स्वभावभेदः कार्यसाङ्गर्थ्यं वा मा-
 भूत् ॥ अक्रमात् क्रमेणामनुत्पत्तेर्नैवमिति चेदेकानंशकारणाद्यु-
 गपदनेककारणसाध्यानेकार्यविरोधादेकमिणोऽपि न क्षणिकस्य का-
 र्यकान्तिरिति ॥ किञ्च भवत्पक्षे सतोऽसतो वा कार्यकारित्वम् ?
 सतः कार्यकर्तृत्वं सकलकालकलाव्यापिक्षणानामेकक्षणवृत्तिप्रसङ्गः ॥
 द्वितीयपक्षे खरविषाणादेरपि कार्यकारित्वमसत्त्वविशेषात् सत्त्वलक्ष-
 णस्य व्यभिचारश्च, तस्मान्न विशेषकान्तपक्षः श्रेयान् ॥ नापि सा-
 मान्यविशेषौ परस्परानपेक्षयितुं यौगमतमपि युक्तियुक्तमवभाति,
 तयोरन्योन्यभेदे द्वयोरन्यतरस्यपि व्यवस्थापयितुमशक्तेः ॥ तथा
 हि— विशेषास्तावत् द्रव्यगुणकर्मात्मनः सामान्यं तु परापरभेदा-
 द्विविधं, तत्र परसामान्यात्सत्त्वलक्षणाद्विशेषाणां भेदे सत्त्वापत्तिरिति
 । तथाच प्रयोगः । द्रव्यगुणकर्माण्यसद्रूपाणि सत्त्वादत्यन्तं भिन्न-
 त्वात्प्रागभावादिवदिति ॥ न सामान्यविशेषसमवायैर्व्यभिचारः ।
 तत्र स्वरूपसत्त्वस्याभिन्नस्य परैरभ्युपगमात् ॥ ननु द्रव्यादीनां
 प्रमाणोपपन्नत्वे धर्मिग्राहकप्रमाणत्रावितो हेतुर्येन हि प्रमाणेन

द्रव्यादयो निश्चीयन्ते तेन तत्सत्त्वमपीति ॥ अथ 'न प्रमाणप्रति-
 यक्षा द्रव्यादयस्तर्हि हेतोराश्रयासिद्धिरिति' तदयुक्तम् । प्रसङ्गसाध-
 नात्प्रागभावादौ हि सत्त्वाद्भेदोऽसत्त्वेन व्याप्त उपलभ्यते ततश्च
 व्याप्यस्य द्रव्यादावभ्युपगमो व्यापकाभ्युपगमनान्तरीयक इति प्र-
 सङ्गसाधने अस्य दोषस्याभावात् ॥ एतेन द्रव्यादीनामप्यद्रव्यादि-
 त्वं द्रव्यत्वादेर्भेदे चिन्तितं बोद्धव्यम् । कथं वा षण्णां पदार्थानां
 परस्परं भेदे प्रतिनियतस्वरूपव्यवस्था? द्रव्यस्य हि द्रव्यमिति व्य-
 पदेशस्य द्रव्यत्वाभिसम्बन्धाद्विधाने ततः पूर्वं द्रव्यस्वरूपं किञ्चि-
 द्वाच्यं, येन सह द्रव्यत्वाभिसम्बन्धः स्यात् ॥ द्रव्यमेव स्वरूप-
 मिति चेन्न, तद्व्यपदेशस्य द्रव्यत्वाभिसम्बन्धनिवन्धनतया स्वरूप-
 त्वायोगात् ॥ सत्त्वं निजं रूपमिति चेन्न, तस्यापि सत्तास-
 म्बन्धादेव तद्व्यपदेशकरणात् ॥ एवं गुणादिष्वपि वाच्यम् ॥
 केवलं सामान्यविशेषसमवायानामेव स्वरूपसत्त्वेन तथान्यपदेशोप-
 पत्तेस्तत्रयव्यवस्थैव स्यात् ॥ ननु जीवादिपदार्थानां सामान्यविशे-
 षात्मकत्वं स्याद्वादिभिरभिधीयते तयोश्च वस्तुनोर्भेदाभेदाविति ॥
 तौच विरोधादिदोषोपनिपातान्नैकत्र सम्भविनाविति ॥ तथाहि-
 भेदाभेदयोर्विधिनिषेधयोरेकत्वाभिन्ने वस्तुन्यसम्भवः शीतोष्णस्पर्श-
 न्योर्वेति ॥ भेदस्यान्यदधिकरणभेदस्य चान्यदिति वैयधिकरण्यम् ।

यमात्मानं पुरोधाय भेदो यं च समाश्रित्याभेदः तावात्मानैः
 भिन्नौ चाभिन्नौ च तत्रापि तथा परिकल्पनादनवस्था । येन रूपेण
 भेदस्तेन भेदश्चाभेदश्चेति सङ्करः । येन भेदस्तेनाभेदो येनाभेदस्तेन
 भेद इति व्यतिकरः । भेदाभेदात्मकरवे च वस्तुनोऽसाधारणा-
 कारेण निश्चेतुमशक्तेः संशयः । ततश्चाप्रतिपत्तिस्ततोऽभावः । इ-
 त्यनैकान्तात्मकमपि न सौस्थ्यमाभजतीति केचित् । तेऽपि न प्रा-
 तीतिकवादिनः । विरोधस्य प्रतीयमानयोरसम्भवादनपलम्भसाध्यो
 हि विरोधः, तत्रोपलभ्यमानयोः को विरोधः ॥ यच्च शीतोष्णस्प-
 श्येर्वेति दृष्टान्ततयोक्तं तच्च धूपदहनाद्येकावयविनः शीतोष्णस्प-
 श्यैवभावस्योपलब्धेरयुक्तमेव ॥ एकस्य चलाचलरक्ताक्तवृत्ताना-
 वृत्तादिविरुद्धधर्माणां युगपदुपलब्धेश्च प्रकृतयोरपि न विरोध इति
 ॥ एतेन वैयधिकरण्यमप्यपारतम् । तयोरेकाधिकरणत्वेन प्रतीतेः ।
 अत्रापि प्रागुक्तनिदर्शनान्येव बोद्धव्यानि ॥ यच्चानवस्थानं दूषणं
 तदपि रयाद्वादिमतानभिज्ञैरेवापादितम् । तन्मतं हि सामान्यविशे-
 षात्मके वस्तुनि सामान्यविशेषावेव भेदः । भेदध्वनिना तयोरेवा-
 भिधानात् । द्रव्यरूपेणाभेद इति । द्रव्यमेवाभेद एकानेकात्म-
 कत्वाद्वास्तुनः ॥ यदि वा भेदनयप्राधान्येन वस्तुधर्माणामानन्त्यान्ना-
 नवस्था । तथा हि- यत्सामान्यं यश्च विशेषस्तयोरनुवृत्तव्यावृत्ता-

कारेण भेदस्तयोश्चाथक्रियाभेदाद्भेदश्च शक्तिभेदात् । सोऽपि सहका-
 रिभेदादित्यनन्तधर्माणामङ्गीकरणात् कुतोऽनवस्था ॥ तथा चोक्तम्
 ॥ १ ॥ मूलक्षतिकरीमाहुरनवरथां हि दूषणम् । वस्त्वानन्त्येप्यशक्तौ च
 ज्ञानवस्था विचार्यते ॥ १ ॥ इति ॥ यौ च सङ्करव्यतिकरौ ता-
 वपि मेचकज्ञाननिदर्शनेन सामान्यविशेषदृष्टान्ते न च परिहृतौ ॥
 अथ तत्र तथा प्रतिभासनं परस्यापि वस्तुनि तथैव प्रतिभासोऽस्तु
 तस्य पक्षपाताभावान्निर्णीते संशयोऽपि न युक्तः । तस्य चालितप्रति-
 पत्तिरूपत्वादचलितप्रतिभासे दुर्घटत्वात् । प्रतिपन्ने वस्तुन्यप्रति-
 पत्तिरित्यतिसाहसम् । उपलब्ध्यभिधानादनुपलम्भोऽपि न सिद्धस्त-
 तो नाभाव इति दृष्टेष्टाविरुद्धमनेकान्तशासनं सिद्धम् । एतेनावयवा-
 वयविनोर्गुणगुणिनोः कर्मतद्वतोश्च कथं चिद्भेदाभेदौ प्रतिपादितौ
 बोद्धव्यौ ॥ अथ समवायवशाद्विन्नेष्वप्यभेदप्रतीतिरनुपपन्नब्रह्मतु-
 लाख्यज्ञानस्येति चेत् न, तस्यापि ततोऽभिन्नस्य व्यवस्थापयितुम-
 शक्तेः । तथा हि— समवायवृत्तिः स्वसमवायिषु वृत्तिमती स्यादवृ-
 त्तिमती वा? वृत्तिमत्त्वे रवेनैव वृत्त्यन्तरेण वा? न तावदाद्यः पक्षः
 समवाये समवायानभ्युपगमात् । पञ्चानां समवायित्वमिति वच-
 नात् ॥ वृत्त्यन्तरकल्पनायां तदपि स्वसम्बन्धिषु वर्तते न वेति
 कल्पनायां वृत्त्यन्तरपरम्पराप्राप्तेरनवस्था ॥ वृत्त्यन्तरस्य स्वसंबन्धिषु

वृत्त्यन्तरानभ्युपगमान्नानवस्थेति चेत्, तर्हि समवायेऽपि वृत्त्यन्तरं
 माभूत् ॥ अथ समवायो न स्वाश्रयवृत्तरङ्गीक्रियते, तर्हि षण्णामा-
 श्रितत्वमिति ग्रन्थो विरुध्यते ॥ अथ समवायिषु सत्त्वेव समवा-
 यप्रतीतिस्तस्याश्रितत्वमुपकल्प्यते तर्हि मृतद्रव्येषु सत्त्वेव दिग्लि-
 ङ्गस्येदमतः पूर्वेण इत्यादिज्ञानस्य काललिङ्गस्य च परापरादिप्रत्य-
 यस्य सद्भावचयोऽपि तदाश्रितत्वं स्यात् । तथा चायुक्तमेतदन्यत्र
 नित्यद्रव्येभ्य इति ॥ किञ्च समवायस्यानाश्रितत्वे सम्बन्धरूपतैव
 न घटते । तथा च प्रयोगः- समवायो न सम्बन्धः । अनाश्रितत्वा-
 दिगादिवदिति ॥ अत्र समवायस्य धर्मिणः कश्चिच्छादात्स्वरूपस्या-
 नेकस्य च परैः प्रतिपन्नत्वाधर्मिग्राहकप्रमाणबाध आश्रयातिद्धि-
 श्च न वाच्येति ॥ तस्याश्रितत्वेऽप्येतदभिधीयते न समवायः कः
 सम्बन्धात्मकत्वे सत्याश्रितत्वात् संयोगवत् । सत्त्व्याऽनेकान्त इति
 सम्बन्धविशेषणम् ॥ अथ संयोगे निविडादिधिलदिप्रत्ययनानात्वा-
 न्नानात्वं नान्यत्त विपर्ययादिति चेत् न, समवायेऽप्युत्पत्तिमत्त्वनश्व-
 रत्वप्रत्ययनानात्वस्य सुलभत्वात् ॥ सम्बन्धिभेदाद्भेदोऽन्यत्रापि स-
 मान इति नैकत्रैव पर्यनुयोगो युक्तः ॥ तस्मात्समवायस्य परपरि-
 कल्पितस्य विचारासहत्वान्न तद्वशाद्गुणगुण्यादिष्वभेदप्रतीतिः ॥ अ-
 थ भिन्नप्रतिभासादवयवावयव्यादीनां भेद एवेति चेन्न, भेदप्रति-

भासस्याभेदाविरोधात् । वटपटादीनामपि कथञ्चिदभेदोपपत्तेः ॥
 सर्वथा प्रतिभासभेदस्यासिद्धेश्च ॥ इदमित्याद्यभेदप्रतिभासस्यापि
 भावात्ततः कथञ्चिद्भेदाभेदात्मकं द्रव्यपर्यायात्मकं सामान्यविशेषा-
 त्मकं च तत्त्वं तीरादर्शिशकुनिन्यायेनायातमित्यलमतिप्रसङ्गेन ॥
 इदानीमनेकान्तात्मकवस्तुसमर्थनार्थमेव हेतुद्वयमाह—

॥ अनुवृत्तव्यावृत्तप्रत्ययगोचरत्वात्पूर्वोत्तराकारपरि-
 हारावाप्तिस्थितिलक्षणपरिणामेनार्थक्रियोपपत्तेश्चेति ॥

अनुवृत्ताकारो हि गौगौरित्यादिप्रत्ययः । व्यावृत्ताकारः श्यामः
 चावल इत्यादिप्रत्ययः । तयोर्गोचरस्तस्य भावस्तत्त्वं तस्मात् । ए-
 तेन तिर्यक्सामान्यव्यतिरेकलक्षणविशेषद्वयात्मकं वस्तु साधितम् ।
 पूर्वोत्तराकारयोर्यथासंख्येन परिहारावाप्ती, ताभ्यां स्थितिः, सैव
 लक्षणं यस्य, स चासौ परिणामश्च, तेनार्थक्रियोपपत्तेश्चेत्यनेन तू-
 र्ध्वतासामान्यपर्यायाख्यविशेषद्वयरूपं वस्तु समर्थितं भवति ॥ अथ
 अथमोद्दिष्टसामान्यभेदं दर्शयन्नाह—

॥ सामान्यं द्वेधा तिर्यगूर्ध्वताभेदात् ॥ ३ ॥

प्रथमभेदं सोदाहरणमाह—

॥ सदृशपरिणामस्तिर्यक्, खण्डमुण्डादिषु गोत्ववत् ॥ ४ ॥
 नित्यैकरूपस्य गोत्वादेः क्रमयोगपद्याम्यमर्थक्रियाविरोधात् ।

प्रत्येकं परिसमाप्त्या व्यक्तिषु वृत्त्ययोगाच्चा नेकं सदृशपरिणामात्म-
कमेवेति तिर्यक्सामान्यमुक्तम् ॥ द्वितीयभेदमपि सदृष्टान्तमुप-
दर्शयति—

॥ परापरविवर्त्तव्यापिद्रव्यमूर्ध्वता मृदिव स्थासादिष्विति ५.
सामान्यमिति वर्तते तेनायमर्थः— उर्ध्वतासामान्यं भवति । किं
तत्? द्रव्यम् । तदेव विशिष्यते परापरविवर्त्तव्यापीति पूर्वापरकाल-
वर्तित्रिकालानुयायीत्यर्थः । चित्रज्ञानस्यैकरयं युगपद्द्रव्यनेकस्वग-
तनीलाद्याकारव्याप्तिवदेकस्य क्रमभाविपरिणामव्यापित्वमित्यर्थः ॥
विशेषस्यापि द्वैविध्यमुपदर्शयति—

॥ विशेषश्चेति ॥ ६ ॥

द्वेधेत्यधिक्रियमाणेनाभिसम्बन्धः । तदेव प्रतिपादयति—

॥ पर्यायव्यतिरेकभेदादिति ॥ ७ ॥

प्रथमविशेषभेदमाह—

॥ एकस्मिन्द्रव्ये क्रमभाविनः परिणामाः प-
र्याया आत्मनि हर्षविषादादिवदिति ॥ ८ ॥

अतः त्वद्रव्यं स्वदेहप्रमितिमात्रमेव न व्यापकम् । नापि वटक-
णिकामात्रम् । न च कायाकारपरिणतभूतकदम्बकमिति, तत्त्व-
व्यापकत्वे परेषामनुमानमात्मा व्यापकः द्रव्यत्वे सत्यमूर्तत्वादा—

काशवदिति । तत्र यदि रूपादिलक्षणं मूर्तत्वं तत्प्रतिषेधोऽमूर्तत्वं
 तदा मनसाऽनेकान्तः ॥ अथासर्वगतद्रव्यपरिमाणं मूर्तत्वं तन्निषे-
 धस्तथा चेत्परंप्रति साध्यसमो हेतुः ॥ यच्चापरमनुमानं— आत्मा
 व्यापकः अणुपरिमाणानधिकरणत्वे सतिनि त्यद्रव्यत्वादाकाशवदिति
 । तदपि न साधुसाधनम् । अणुपरिमाणानधिकरणत्वमित्रत्य कि-
 मयं नञर्थः पर्युदासः प्रसज्यो वा भवेत्? । तत्राद्यपक्षे अणुपरि-
 माणप्रतिषेधेन महापरिमाणमवान्तरपरिमाणं परिमाणमात्रं वा? महा-
 परिमाणं चेत् साध्यसमो हेतुः । अवान्तरपरिमाणं चेत् विरुद्धो हेतु-
 रवान्तरपरिमाणाधिकरणत्वं ह्यव्यापकत्वमेव साधयतीति ॥ परिमाण-
 मात्रं चेत्— तत्परिमाणसामान्यमङ्गीकर्तव्यम् । तथाचाणुपरिमाणप्र-
 तिषेधेन परिमाणसामान्याधिकरणत्वमात्मन इत्युक्तं । तच्चानुपपन्नं,
 व्यधिकरणासिद्धिप्रसङ्गात् । न हि परिमाणसामान्यमात्मनि व्यवस्थितं
 किन्तु परिमाणव्यक्तिष्वेवेति ॥ न चावान्तरमहापरिमाणद्वयाधारत-
 याऽऽत्मन्यप्रतिपक्षे परिमाणमात्राधिकरणता तत्र निश्चेतुं शक्या ।
 दृष्टान्तश्च साधनविकलः । आकाशस्य महापरिमाणाधिकरणतया
 परिमाणमात्राधिकरणत्वायोगात् ॥ नित्यद्रव्यत्वं च सर्वथाऽसिद्धम् ।
 नित्यस्य क्रमाक्रमाभ्यामर्थक्रियाविरोधादिति ॥ प्रसज्यपक्षेऽपि तुच्छा
 भावस्य ग्रहणोपायासम्भवात् न विशेषणत्वम् । न चागृहीतविशेषणं

नाम न चागृहीतविशेषणाविशेष्ये बुद्धिरिति च नान्न प्रत्यक्षं तद्ग्रहणो-
 पायः सम्बन्धाभावादिन्द्रियार्थसन्निकर्षजं हि प्रत्यक्षं तन्मतेऽप्रसिद्धम् ॥
 विशेषणविशेष्यभावकल्पनायामभावस्य नागृहीतस्य विशेषणत्व-
 मिति तदेव दूषणम् । तस्मान्न व्यापकमात्मद्रव्यम् । नापि वटकणि-
 कामात्रं कमनीयकान्ताकुचजघनसंस्पर्शकाले प्रतिलोमकूपमाल्हाद-
 नाकारस्य सुखस्यानुभवेनात् । अन्यथा सर्वाङ्गीणरोमाञ्चादिकार्योद-
 यायोगात् ॥ आशुवृत्त्यालातचक्रवत् क्रमेणैव तत्सुखमित्यनुपप-
 न्नम् ॥ परापारान्तःकरणसम्बन्धस्य तत्कारणस्य परिकल्पनायां व्य-
 वधानप्रसङ्गात् । अन्यथा सुखस्य मानसप्रत्यक्षत्वायोगादिति ॥
 नापि पृथिव्यादिचतुष्टयात्मकत्वमात्मनः सम्भाव्यते । अचेतनेभ्य-
 श्चैतन्योत्पत्त्ययोगाद्धारणेरणद्रवोष्णतालक्षणान्वयाभावाच्च । तदह-
 र्जातबालकस्य स्तनादावभिलाषाभावप्रसङ्गाच्च । अभिलाषो हि प्र-
 त्यभिज्ञाने भवति; तच्च स्मरणे स्मरणं चानुभवे भवतीति पूर्वानुभवः
 सिद्धः । मध्यदशायां तथैव व्याप्तेः । मृतानां रक्षोयक्षादिकु-
 लेषु स्वयमुत्पन्नत्वेन कथयतां दर्शनात् ॥ केषाञ्चित् भवस्मृतेरुप-
 लम्भाच्चानादिश्चेतनः सिद्ध एव ॥ तथा चोक्तम्— तदहर्जस्तने-
 हातो रक्षोदृष्टेर्भवस्मृतेः । भूतानन्वयनात्सिद्धः प्रकृतिज्ञः सनातनः
 ॥ ११ ॥ इति ॥ न च स्वदेहप्रमितिरात्मेत्यत्रापि प्रमाणाभा-

चात् सर्वत्र संशय इति वक्तव्यं तत्रानुमानस्य सद्भावात् । तथाहि
 देवदत्तात्मा तद्देह एव तत्र सर्वत्रैव च विद्यते तत्रैव तत्र सर्वत्रैव च
 स्वासाधारणगुणाधारतयोपलम्भात् । यो यत्रैव यत्र सर्वत्रैव च
 स्वासाधारणगुणाधारतयोपलभ्यते स तत्रैव तत्र सर्वत्रैव च विद्यते
 यथा देवदत्तगृहे एव तत्र सर्वत्रैव चोपलभ्यमानः स्वासाधारणमा-
 नसुरत्वादिगुणः प्रदीपः तथाचायं तस्मात्तथेति । तदसाधारणगुणा-
 ज्ञानदर्शनसुखवीर्यलक्षणास्ते च सर्वाङ्गीणास्तत्रैव चोपलभ्यन्ते ॥
 सुखमालहादनाकारं विज्ञानं मेयबोधनम् । शक्तिः क्रियानुमेया
 रयाद्यूनः कान्तासमागमः ॥ १ ॥ इति वचनात् ॥ तस्मादात्मा
 देहप्रमितिरेव स्थितः ॥ द्वितीयं विशेषभेदमाह—

॥ अर्थान्तरगतो विसदृशपरिणामो व्यतिरेको

गोषहिपादिवत् ॥ ८ ॥

वैसादृश्यं हि प्रतियोगिग्रहणे सत्येव भवति । न चापेक्षिक-
 त्वादस्यावस्तुत्वमवस्तुन्यापेक्षिकत्वायोगात् । अपेक्षाया वस्तुनि-
 श्चत्वात् ॥

॥ स्यात्कारलाच्छित्तमवाध्यमनन्तधर्म- ।

संदोहवर्मितमशेषमपि प्रमेयम् ॥

॥ देवैः प्रमाणबलतो निरचायि यच्च ।

संक्षिप्तमेव मुनिभिर्विवृतं मयैतत् ॥ १ ॥

इति परीक्षामुखस्य लघुवृत्तौ विषयसमुद्देशश्चतुर्थः ॥ ४ ॥

अथेदानीं फलविप्रतिपत्तिनिरासार्थमाह—

॥ अज्ञाननिवृत्तिर्हानोपादानोपेक्षाश्च फलम् ॥ १ ॥

द्विविधं हि फलं साक्षात्पारम्पर्येणेति । साक्षादज्ञाननिवृत्तिः पारम्पर्येण हानादिकमिति, प्रमेयनिश्चयोत्तरकालभावित्वात्तस्येति ॥ तद्विविधमपि फलं प्रमाणाद्विन्नमेवेति यौगाः । अभिन्नमेवेति सौ-
गताः । तन्मतद्वयनिरासेन स्वमतं व्यवस्थापयितुमाह—

॥ प्रमाणादभिन्नं भिन्नं च ॥ २ ॥

कथाञ्चिदभेदसमर्थनार्थं हेतुमाह --

॥ यः प्रमिमीते स एव निवृत्ताज्ञानो जहात्या-

दत्त उपेक्षते चेति प्रतीतेः ॥ ३ ॥

अयमर्थः— यत्स्यैवात्मनः प्रमाणाकारेण परिणतिस्तस्यैव फलरूपतया परिणाम इत्येकप्रमात्रपेक्षया प्रमाणफलयोरभेदः । कर-
णक्रियापरिणामभेदाद्भेद इत्यस्य सामर्थ्यसिद्धत्वाच्चोक्तम् ॥

पारम्पर्येण साक्षाच्च फलं द्वेषाऽभिधायि यत् ।

देवैर्भिन्नमभिन्नं च प्रमाणात्तदिहोदितम् ॥ १ ॥

इति परीक्षामुखलघुवृत्तौ फलसमुद्देशः पञ्चमः ॥ ५ ॥

अथेदानीमुक्तप्रमाणस्वरूपादिचतुष्टयाभासमाह—

॥ ततोऽन्यत्तदाभासमिति ॥ १ ॥

तत्र उक्तात् प्रमाणस्वरूपसंख्याविषयफलभेदादन्यद्विपरीतं त-
दभासमिति ॥ तत्र क्रमप्राप्तं स्वरूपाभासं दर्शयति—

अस्वसंविदितगृहीतार्थदर्शनसंशयादयः प्रामाणाभासाः ॥२॥

अस्वसंविदितञ्च गृहीतार्थञ्च दर्शनञ्च संशय आदिर्येषां ते संश-
यादयश्चेति सर्वेषां द्वंद्वः ॥ आदिशब्देन विपर्यायव्यवसाययोरपि
ग्रहणम् ॥ तत्रास्वसंविदितं ज्ञानं ज्ञानान्तरप्रत्यक्षत्वादिति नैया-
यिकाः । तथाहि ज्ञानं स्वव्यतिक्तिवेदनवेद्यं वेद्यत्वात् घटवादिति
। तदसङ्गतम्— धर्मिज्ञानस्य ज्ञानान्तरवेद्यत्वे साध्यान्तःपातित्वेन
धर्मित्वायोगात् ॥ स्वसंविदितत्वे तेनैव हेतोरनेकान्तात् ॥ महेश्व-
रज्ञानेन च व्यभिचाराद्व्याप्तिज्ञानेनाप्यनेकान्तादर्थप्रतिपत्त्ययोगाच्च
॥ नहि ज्ञापकमप्रत्यक्षं ज्ञाप्यं गमयति शङ्खलिङ्गादीनामपि तथैव
भगवत्त्वप्रसङ्गात् ॥ अनन्तरभाविज्ञानग्राह्यत्वे तस्याप्यगृहीतस्य
अज्ञापकत्वाच्चदनन्तरं कल्पनीयम् । तत्रापि तदनन्तरमित्यनवस्था

॥ तस्मान्नायं पक्षः श्रेयान् ॥ एतेन करणज्ञानस्य परोक्षत्वेनास्व-
 संविदितत्वं ब्रुवन्नपि मीमांसकः प्रत्युक्तः । तस्यापि ततोऽर्थप्रत्यक्ष-
 त्वायोगात् ॥ अथ कर्मत्वेनाप्रतीयमानत्वादप्रत्यक्षत्वे तर्हि फल-
 ज्ञानस्याप्रत्यक्षता तत एव स्यात् ॥ अथ फलत्वेन प्रतिभासनं
 नो चेत् करणज्ञानस्यापि करणत्वेनावभासनात् प्रत्यक्षत्वमस्तु ।
 तस्मादर्थप्रतिपत्त्यन्यथाऽनुपपत्तेः करणज्ञानकल्पनावर्त्यप्रत्यक्षत्वा-
 न्यथाऽनुपपत्तेर्ज्ञानस्यापि प्रत्यक्षत्वमस्तु ॥ अथ करणस्य चक्षुरा-
 देरप्रत्यक्षत्वेऽपि रूपप्राकट्याद्वचभिचार इति चेन्न, भिन्न कर्तृक-
 करणस्यैव तद्वचभिचारात् ॥ अभिन्नकर्तृके करणे सति कर्तृप्रत्यक्ष-
 तायां तदभिन्नस्यापि करणस्य कथञ्चित्प्रत्यक्षत्वेनाप्रत्यक्षतैकान्तवि-
 रोधात्प्रकाशात्मनोऽप्रत्यक्षत्वे प्रदीपप्रत्यक्षत्वविरोधवदिति ॥ गृ-
 हीतग्राहिधारावाहिज्ञानं, गृहीतार्थं दर्शनं, सौगताभिमतं निर्विकल्प-
 कं, तच्च स्वविषयानुपदर्शकत्वादप्रमाणं व्यवसायस्यैव तज्जनितस्य
 तदुपदर्शकत्वात् ॥ अथ व्यवसायस्य प्रत्यक्षाकारेणानुरक्तत्वात्ततः
 प्रत्यक्षस्यैव प्रामाण्यं व्यवसायस्तु गृहीतग्राहित्वादप्रमाणमिति
 तन्न सुभाषितं— दर्शनस्याविकल्पकस्यानुपलक्षणात्तत्सद्भावायोगात्
 सद्भावा वा नीलादाविव क्षणक्षयादावपि तदुपदर्शकत्वप्रसङ्गात् ॥
 तन्न विपरीतसमारोपान्नेति चेत्तर्हि सिद्धं नीलादौ समारोपविधिग्रह-

अलक्षणो निश्चय इति तदात्मकमेव प्रमाणमितरच्चाभासमिति ॥
संशयादयश्च प्रसिद्धा एव । तत्र संशय उभयकोटिसंस्पर्शी स्था-
णुर्वा पुरुषो वेति परामर्शः ॥ विपर्ययः पुनरतस्मिंस्तदिति विकल्पः
॥ विशेषानवधारणमध्यवसायः ॥ कथमेषामस्वसंविदितादीनां तदा-
भासनेत्यत्राह—

॥ स्वविषयोपदर्शकत्वाभावात् ॥ ३ ॥

गतार्थमेतत् । अत्र दृष्टान्तं यथाक्रममाह—

॥ पुरुषान्तरपूर्वार्थगच्छत्तृणस्पर्शस्थाणुपुरुषादिज्ञानवत् ॥ ४ ॥

पुरुषान्तरं च पूर्वार्थश्च गच्छत्तृणस्पर्शश्च स्थाणुपुरुषादिश्च तेषां
ज्ञानं तद्वत् ॥ अपरं च सन्निकर्षवादिनं प्रति दृष्टान्तमाह—

॥ चक्षूरसयोर्द्रव्ये संयुक्तसमवायवच्च ॥ ५ ॥

अयमर्थो यथा चक्षूरसयोः संयुक्तसमवायः सन्नपि न प्रमाणं
तथा चक्षूरूपयोरपि । तस्मादयमपि प्रमाणाभास एवेति ॥ उपल-
क्षणमेतत् अतिव्याप्तिकथनमव्याप्तिश्च । सन्निकर्षप्रत्यक्षवादिनां च-
क्षुषि सन्निकर्षस्याभावात् ॥ अथ चक्षुः प्राप्तार्थपरिच्छेदकं व्यव-
हितार्थाप्रकाशकत्वात् प्रदीपवदिति तत्सिद्धिरिति मतं तदपि न
संवीर्यः । काचाग्रपटलादिव्यवहितार्थानामपि चक्षुषां प्रतिभासना-
द्धेतोरासिद्धेः । शाखाचन्द्रमसोरेककालदर्शनानुपपात्तिप्रसङ्गश्च ॥

न च तत्र क्रमेऽपि यौगपद्याभिमान इति वक्तव्यम् । कालन्यवधानानुपलब्धेः ॥ किञ्च क्रमप्रतिपत्तिः प्रामिनिश्रये सति भवति । न च क्रमप्राप्तौ प्रमाणान्तरमस्ति । तैजसत्वमस्तीति चेन्न तस्यासिद्धेः ॥ अथ चक्षुस्तैजसं रूपादीनां मध्ये रूपस्यैव प्रकाशकत्वात् प्रदीपवदिति । तदप्यपर्यालोचिताभिधानं मण्डयज्ञादेः पार्थिवत्वेऽपि रूपप्रकाशकत्वदर्शनात् ॥ पृथिव्यादिरूपप्रकाशकत्वे पुणित्यद्यावद्वधत्वप्रसङ्गाच्च । तस्मात्सन्निकर्षस्याव्यापकत्वान्न प्रमाणत्वं करणज्ञानेन व्यवधानाच्चेति ॥ प्रत्यक्षाभासमाह—

॥ अर्चेश्वरे प्रत्यक्षं तदाभासं चान्द्रस्याकस्मा-
ध्दूमदर्शनाद्रक्षिन्निज्ञानवादेति ॥ ५ ॥

परोक्षाभासमाह—

चैश्वरेऽपि परोक्षं तदाभासं मीमांसकस्य करणज्ञानवत् ॥ ७ ॥

प्राक् प्रपाक्षितमेतत् । परोक्षभेदाभासमुपदर्शयन् प्रथमं क्रम-
प्राप्तं स्मरणाभासमाह—

अतस्मिंस्तादिति ज्ञानं स्मरणाभासं

जिनदत्ते स देवदत्तो यथेति ॥ ८ ॥

अतस्मिन्ननुभूत इत्यर्थः शेषं सुगमम् ॥ प्रत्यभिज्ञानाभा-
समाह—

॥ सदृशे तदेवेदं तस्मिन्नेव तेन सदृशं यमल-

कवदित्यादि प्रत्यभिज्ञानाभासम् ॥ ११ ॥

द्विविधं प्रत्यभिज्ञानाभासमुपदर्शितं, एकत्वनिबन्धनं सादृश्यनिबन्धनं चेति ॥ तत्रैकत्वे सादृश्यावभासः सादृश्ये चैकात्वाभासस्तदाभासमिति ॥ तर्काभासमाह—

॥ असम्बद्धे तज्ज्ञानं तर्काभासम् ॥ १० ॥

यावौस्तत्पुत्रः स श्याम इति यथा । तज्ज्ञानमिति व्याप्तिरक्ष-
णसम्बन्धज्ञानमित्यर्थः ॥ इदानीमनुमानाभासमाह—

॥ इदमनुमानाभासम् ॥

इदं वक्ष्यमाणमिति भावः ॥ तत्र तदवयवाभासोपदर्शनेन समु-
दायरूपानुमानाभासमुपदर्शयितुकामः प्रथमावयवाभासमाह—

॥ तत्रानिष्टादिः पक्षाभासः ॥ १२ ॥

दृष्टमवाधितमित्यादि तल्लक्षणमुक्तमिदानीं तद्विपरीतं तदाभा-
समिति कथयति—

॥ अनिष्टो मीमांसकस्यानित्यः शब्दः ॥ १३ ॥

असिद्धाद्विपरीतं तदाभासमाह—

॥ सिद्धः श्रावणः शब्द इति ॥ १४ ॥

अवाधितमविपरीतं तदाभासमावेदेयम् स च प्रत्यक्षादिबाधित-

एवेति दर्शयन्नाह—

॥ बाधितः प्रत्यक्षानुमानागमलोकस्ववचनैः ॥ १५ ॥

एतेषां क्रमेणोदाहरणमाह—

॥ तत्र प्रत्यक्षबाधितो यथा अनुष्णोऽग्नि-
द्रव्यत्वाज्जलवत् ॥ १६ ॥

स्पर्शनप्रत्यक्षेण ह्युष्णस्पर्शात्मकोऽग्निरनुभूयते ॥ अनुमानबा-
धितमाह—

॥ अपरिणामी शब्दः कृतकत्वात् घटवत् ॥ १७ ॥

अत्र पक्षोऽपरिणामी शब्दः कृतकत्वादित्यनेन बाध्यते ॥

अगमबाधितमाह—

॥ प्रेत्यासुखप्रदो धर्मः पुरुषाश्रितत्वादधर्मवत् ॥ १८ ॥

आगमे हि पुरुषाश्रितत्वाविशेषेऽपि परलोके धर्मस्य सुखहेतुत्व-
मुक्तम् । लोकबाधितमाह—

॥ शुचि नरशिरःकपालं प्राप्यंगत्वाच्छखशुक्तिवत् ॥ १९ ॥

लोके हि प्राप्यंगत्वेऽपि कस्यचिच्छुचित्वमशुचित्वं च । तत्र
अरकपालादीनामशुचित्वमेवेति लोकबाधितत्वम् । स्ववचनबाधितमाह—

॥ माता मे बन्ध्या पुरुषसंयोगेऽप्यगर्भत्वात्म-
सिद्धबन्ध्यावत् ॥ २० ॥

इदानीं हेत्वाभासान् क्रमापन्नानाह—

॥ हेत्वाभासा असिद्धविरुद्धानैकान्तिकाकिञ्चित्कराः ॥२१॥

एषां यथाक्रमं लक्षणं सोदाहरणमाह—

॥ असत्सत्तानिश्चयोऽसिद्धः ॥ २२ ॥

सत्ता च निश्चयश्च सत्तानिश्चयौ, असन्तौ सत्तानिश्चयौ यस्य स
भवत्यसत्सत्तानिश्चयः । तत्र प्रथमभेदमाह—

॥ अविद्यमानसत्ताकः परिणामी शब्दश्चाक्षुषत्वात् ॥ २३ ॥

कथमस्यासिद्धत्वमित्याह—

॥ स्वरूपेणासत्त्वात् ॥ २४ ॥

द्वितीयासिद्धभेदमुपदर्शयति—

॥ अविद्यमाननिश्चयो मुग्धबुद्धिप्रत्यगिरत्र धूमादिति ॥२५॥

अस्याप्यसिद्धता कथमित्यरेकायामाह—

॥ तस्य बाष्पादिभावेन भूतसंघाते संदेहात् ॥ २६ ॥

तस्येति मुग्धबुद्धिप्रतीत्यर्थः । अपरमसिद्धभेदमाह—

॥ सांख्यम्प्रति परिणामी शब्दः कृतकत्वादिति ॥ २७ ॥

अस्यासिद्धतायां कारणमाह—

॥ तेनाज्ञातत्वादिति ॥ २८ ॥

तेन सांख्येनाज्ञातत्वाच्चमते ह्याविर्भातिरोभाववेव प्रसिद्धौ

नोत्पत्त्यादिरिति ॥ आस्याप्यनिश्चयादसिद्धत्वमित्यर्थः ॥ विरुद्धं
हेत्वाभासमुपदर्शनाह—

॥ विपरीतनिश्चिताविनाभावो विरुद्धोऽपरि-

णामी शब्दः कृतकत्वात् ॥ २९ ॥

कृतकत्वं ह्यपरिणामविरोधिना परिणामेन व्याप्तमिति ॥ अन्यै-
कान्तिकं हेत्वाभासमाह---

॥ विपक्षेऽप्यविरुद्धवृत्तिरनैकान्तिकः ॥ ३० ॥

अपिशब्दान्न केवलं पक्षसपक्षयोरिति द्रष्टव्यम् । स च द्विवि-
धो विपक्षे निश्चितवृत्तिः शङ्कितवृत्तिश्चेति ॥ तत्ताद्यं दर्शयन्नाह--

॥ निश्चितवृत्तिरनित्यः शब्दः प्रमेयत्वात् घटवादिति ॥ ३१ ॥
कथमस्य विपक्षे निश्चिता वृत्तिरित्याशङ्क्याह --

॥ आकाशे नित्येऽप्यस्य निश्चयात् ॥ ३२ ॥

शङ्कितवृत्तिमुदाहरति--

॥ शङ्कितवृत्तिस्तु नास्ति सर्वज्ञो वक्तृत्वादिति ॥ ३३ ॥

अस्यापि कथं विपक्षे वृत्तिराशङ्क्यत इत्यत्राह--

॥ सर्वज्ञत्वेन वक्तृत्वाविरोधादिति ॥ ३४ ॥

अविरोधश्च ज्ञानोत्कर्षे वचनानामपकर्षादर्शनादिति निरूपित-
प्रायम् ॥ अकिञ्चित्करस्वरूपं निरूपयति--

॥ सिद्धे प्रत्यक्षादिबाधिते च साध्ये हेतुरकिञ्चित्करः ३५
तत्र सिद्धे साध्ये हेतुरकिञ्चित्कर इत्युदाहरति—

॥ सिद्धः श्रावणः शब्दः शब्दत्वात् ॥ ३६ ॥

कथमस्याकिञ्चित्करत्वमित्याह—

॥ किञ्चिदकरणात् ॥ ३७ ॥

अपरं च भेदं प्रथमस्य दृष्टान्तीकरणद्वारेणोदाहरति—

॥ यथाऽनुष्णोऽग्निर्द्रव्यत्वादित्यादै किञ्चित्क-
र्तुमशक्यत्वात् ॥ ३८ ॥

अकिञ्चित्करत्वमिति शेषः ॥ अयं च दोषो हेतुलक्षणविचाराव-
सर एव, न वादकाल इति व्यक्तीकुर्वन्नाह—

॥ लक्षण एवासौ दोषो व्युत्पन्नप्रयोगस्य
पक्षदोषेणैव दुष्टत्वात् ॥ ३९ ॥

दृष्टान्तोऽन्वयव्यतिरेकभेदाद्विविध इत्युक्तं तत्रान्वयदृष्टान्ताभा-
समाह---

॥ दृष्टान्ताभासा अन्वयेऽसिद्धसाध्यसाधनोभयाः ॥ ४० ॥

साध्यं च साधनं च उभयं च साध्यसाधनोभयानि असिद्धानि
ज्ञानि येष्विति विग्रहः ॥ एतानेकैवानुमाने दर्शयति---

३) अपौरुषेयः शब्दोऽमूर्तत्वादिन्द्रियसुखपरमाणुघटवत् ४१

इन्द्रियसुखमसिद्धसाध्यं तस्य पौरुषेयत्वात् । परमाणुरसिद्ध-
साधनं तस्य मूर्तत्वात् । घटश्चासिद्धोभयः पौरुषेयत्वान्मूर्तत्वाच्च ॥
साध्यव्याप्तं साधनं दर्शनीयमिति दृष्टान्तावसरे प्रतिपादितं तद्विप-
रीतदर्शनमपि तदाभासमित्याह---

॥ विपरीतान्वयश्च यदपौरुषेयं तदमूर्तम् ॥ ४२ ॥

कुतोऽस्य तदाभासतेत्याह---

॥ विद्युदादिनाऽतिप्रसङ्गात् ॥ ४३ ॥

तस्याप्यमूर्तताप्राप्तेरित्यर्थः । व्यतिरेकोदाहरणाभासमाह---

व्यतिरेके सिद्धतद्व्यतिरेकाः परमाण्विन्द्रियसुखाकाशवत् ४४

अपौरुषेयः शब्दोऽमूर्तत्वादित्यत्रैवासिद्धाः साध्यसाधनोभयव्य-
तिरेका यत्रेति विग्रहः । तत्रासिद्धसाध्यव्यतिरेकेः परमाणुस्तस्या-
पौरुषेयत्वात् इन्द्रियसुखमसिद्धसाधनव्यतिरेकम् ॥ आकाशं त्वसि-
द्धोभयव्यतिरेकमिति । साध्याभावे साधनव्यावृत्तिरिति व्यतिरेको-
दाहरणप्रपञ्चके ख्यापितं तत्र तद्विपरीतमपि तदाभासमित्युपदर्शयति

॥ विपरीतव्यतिरेकश्च यन्नामूर्तं तन्नापौरुषेयम् ॥ ४५ ॥

बालव्युत्पत्त्यर्थं तत्रयोपगम इत्युक्तमिदानीं तान्प्रत्येव क्रिय-
द्धीनतायां प्रयोगाभासमाह---

॥ बालप्रयोगाभासः पञ्चावयवेषु क्रियद्धीनता ॥ ४६ ॥

तदेवोदाहरति—

॥ अग्निमानयं देशो धूमवत्त्वात् यदित्थं तदि-
ऽथं यथा महानस इति ॥ ४७ ॥

इत्यवयवत्रयप्रयोगे सतीत्यर्थः । चतुरवयवप्रयोगे तदाभासत्वमाह—

॥ धूमवांश्चायमिति वा ॥ ४८ ॥

अवयवविपर्ययेऽपि तत्त्वमाह—

॥ तस्मादग्निमान् धूमवांश्चायमिति ॥ ४९ ॥

कथमवयवविपर्यये प्रयोगाभास इत्यरेकायामाह—

॥ स्पष्टतया प्रकृतप्रतिपत्तेरयोगात् ॥ ५० ॥

इदानीमागमाभासमाह—

॥ रागद्वेषमोहाक्रान्तपुरुषवचनाज्जातमागमाभासम् ॥ ५१ ॥

उदाहरणमाह—

॥ यथा नद्यास्तीरे मोदकराशयः सन्ति, धावध्वं माणवकाः

कश्चिन्माणवकैराकुलीकृतचेतास्तत्सङ्गपरिजिहीर्षया प्रतारणवा-

क्येन नद्या देशं तान् प्रस्थापयतीत्यासोक्तेरन्यत्वादागमाभासत्वम् ।

प्रथमोदाहरणमात्रेणातुष्यन्नुदाहरणान्तरमाह—

अंगुल्यग्रे हस्तियूथशतमास्त इति च ॥ ५३ ॥

अत्रापि सांख्यपशुः स्वदुरागमजनितवासनाहितचेता दृष्टे-

विबुद्धं सर्वं सर्वत्र विद्यत इति मन्यमानस्तथोपदिशतीत्यनाप्तवचन-
त्वादिदमपि तथेत्यर्थः ॥ कथमनन्तरयोर्वाक्ययोस्तदाभासत्वमित्या-
रेकायामाह---

॥ विसँवादात् ॥ ५४ ॥

अविसँवादरूपप्रमाणलक्षणाभावान्न तद्विशेषरूपमपीत्यर्थः ॥ इ-
दानीं संख्याभासमाह---

॥ प्रत्यक्षमेवैकं प्रमाणमित्यादि संख्याभासम् ॥ ५५ ॥

प्रत्यक्षपरोक्षभेदात् द्वैविध्यमुक्तं तद्वैपरीत्येन प्रत्यक्षमेव प्रत्यक्षा-
नुमाने, एवेत्याद्यवधारणं संख्याभासम् ॥ प्रत्यक्षमेवैकमिति कथं
संख्याभासमित्याह---

॥ लौकायतिकस्य प्रत्यक्षतः परलोकादिनिषेधस्य

परबुद्ध्योदश्वासिध्देरतद्विषयत्वात् ॥ ५६ ॥

अतद्विषयत्वात् अप्रत्यक्षविषयत्वादित्यर्थः । शेषं सुगमम् ॥
अपञ्चितमेवैतत्संख्याविप्रतिपत्तिनिराकरण इति नेह पुनरुच्यते ॥
इतरवादिप्रमाणेयत्तावधारणमपि विघटत इति लौकायतिकदृष्टान्त-
द्वारेण तन्मतेऽपि संख्याभासमिति दर्शयति-

॥ सौगतसांख्ययौगप्राभाकरजैमिनीयानां प्रत्यक्षानुमाना-

गमोपमानार्थोपन्यभावैरेकैकाधिकैर्व्याप्तिवत् ॥ ५७ ॥

यथा प्रत्यक्षादिभिरेकैकाधिकैर्व्याप्तिः प्रतिपत्तुं न शक्यते सौ-
गतादिभिस्तथा प्रत्यक्षेण लौकायतिकैः परबुद्ध्यादिरपीत्यर्थः ॥ अ-
थ परबुद्ध्यादिप्रतिपत्तिः प्रत्यक्षेण माभूदन्यस्माद्भविष्यतीत्याश-
ङ्क्याह—

॥ अनुमानादेस्तद्विषयत्वे प्रमाणान्तरत्वम् ॥ ५८ ॥

तच्छब्देन परबुद्ध्यादिरभिधीयते । अनुमानादेः परबुद्ध्यादि-
विषयत्वे प्रत्यक्षैकप्रमाणवादो हीयत इत्यर्थः ॥ अत्रोदाहरणमाह—

॥ तर्कस्येव व्याप्तिगोचरत्वे प्रमाणान्तरत्वम् ।

अप्रमाणस्याव्यवस्थापकत्वात् ॥ ५९ ॥

सौगतादीनामिति शेषः ॥ किञ्च प्रत्यक्षैकप्रमाणवादिना प्रत्य-
क्षाद्येकैकाधिकप्रमाणवादिभिश्च स्वसंवेदनेन्द्रियप्रत्यक्षभेदोऽनुमाना-
दिभेदश्च प्रतिभासभेदेनेव वक्तव्यो गत्यन्तराभावात् । स च तद्वे-
दो लौकायतिकंप्रति प्रत्यक्षानुमानयोरितरेषां व्याप्तिज्ञानप्रत्यक्षादिप्र-
माणेष्विति सर्वेषां प्रमाणसंख्या विघटते ॥ तदेव दर्शयति—

॥ प्रतिभासभेदस्य च भेदकत्वात् ॥ ६० ॥

इदानीं विषयाभासमुपदर्शयितुमाह—

॥ विषयाभासः सामान्यं विशेषो द्वयं वा स्वतंत्रम् ॥ ६१ ॥

कथमेषां तदामासतेत्याह—

॥ तथाप्रतिभासनात्कार्याकरणाच्च ॥ ६२ ॥

किञ्च तदेकान्तात्मकं तत्त्वं स्वयं समर्थमसमर्थं वा कार्याकारि
स्यात्? प्रथमपक्षे दूषणमाह—

॥ समर्थस्य करणे सर्वदोत्पत्तिरनपेक्षत्वात् ॥ ६३ ॥

सहकारिसान्निध्यात् तत्करणान्नेति चेदत्राह—

॥ परापेक्षणे परिणामित्वमन्यथा तदभावात् ॥ ६४ ॥

वियुक्तावस्थायामकुर्वतः सहकारिसमवधानवेलायां कार्यकारि-
रिणः पूर्वोत्तराकारपरिहारावाप्तिस्थितिलक्षणपरिणामोपपत्तेरित्यर्थः ।
अन्यथाकार्यकारणाभावात् । प्रागभावावस्थायामेवेत्यर्थः । अत्र
द्वितीयपक्षदोषमाह—

॥ स्वयमसमर्थस्य अकारकत्वात्पूर्ववत् ॥ ६५ ॥

अथ फलाभासं प्रकाशयन्नाह—

॥ फलाभासं प्रमाणादभिन्नं भिन्नमेव वा ॥ ६६ ॥

कुतः पक्षद्वयेऽपि तदाभासतेत्याशङ्कायामाद्यपक्षे तदाभासत्वे हे-
तुमाह—

॥ अभेदे तद्व्यवहारानुपपत्तेः ॥ ६७ ॥

फलमेव प्रमाणमेव वा भवेदिति भावः । व्यावृत्त्या संवृत्यपरनाश-
्येयया तत्कल्पनाऽस्त्वित्याह—

॥ व्यावृत्त्याऽपि न तत्कल्पना फलान्तराद्या-
वृत्त्याऽफलत्वप्रसङ्गात् ॥ ६८ ॥

अयमर्थः— यथा फलाद्विजातीयात् फलस्य व्यावृत्त्या फलव्य-
वहारस्तथा फलान्तरादपि सजातीयाद्यावृत्तिरप्यस्तीत्यफलत्वम् ।
अत्रैवाभेदपक्षे दृष्टान्तमाह—

॥ प्रमाणाद्यावृत्त्येवाप्रमाणत्वस्येति ॥ ६९ ॥

अत्रापि प्राक्तन्येव प्रक्रिया योजनीया ॥ अभेदपक्षं निराकृत्य
आचार्य उपसंहरति—

॥ तस्माद्वास्तवोऽभेद इति ॥ ७० ॥

भेदपक्षं दूषयन्नाह—

॥ भेदे त्वात्मान्तरवत्तदनुपपत्तेः ॥ ७० ॥

अथ यत्रैवात्मनि प्रमाणं समवेतं फलमपि तत्रैव समवेतमिति
समवायलक्षणप्रत्यासत्त्या प्रमाणफलव्यवस्थितिरिति ॥ नात्मान्तरे
तत्प्रसङ्ग इति चेत्तदपि न सूक्तमित्याह—

॥ समवायेऽतिप्रसङ्ग इति ॥ ७२ ॥

समवायस्य नित्यत्वाद्यापक्त्वाच्च सर्वात्मनामपि समवायसमान-
धर्मिकत्वान्न ततः प्रतिनियम इत्यर्थः ॥ इदानीं स्वपरपक्षसाधन-
दूषणव्यसामुपदर्शयति—

॥ प्रमाणतदाभासौ दुष्टतयोद्भावितौ परिहृतापरिहृतदोषौ
वादिनः साधनतदाभासौ प्रतिवादिनो दूषणभूषणे च ७३

वादिना प्रमाणमुपन्यस्तं तच्च प्रतिवादिना दुष्टतयोद्भावितं पुन-
र्वादिना परिहृतं तदेव तस्य साधनं भवति प्रतिवादिनश्च दूषणमि-
ति ॥ यदा तु वादिना प्रमाणाभासमुक्तं प्रतिवादिना तथैवोद्भावितं
वादिना चापरिहृतं तदा तद्वादिनः साधनाभासो भवति प्रतिवादि-
नश्च भूषणमिति ॥ अथोक्तप्रकारेणाशेषविप्रतिपत्तिनिराकरणद्वारेण
प्रमाणत्वं स्वप्रतिज्ञातं परीक्ष्य नयादितत्त्वमन्यत्रोक्तमिति
दर्शयन्नाह—

॥ सम्भवदन्यद्विचारणीयमिति ॥ ७४ ॥

सम्भवद्विद्यमानमन्यत्प्रमाणतत्त्वान्नयस्वरूपं शास्त्रान्तरप्रसिद्धं
विचारणीयमिह युक्त्या प्रतिपत्तव्यम् । तत्र मूलनयौ द्वौ द्रव्या-
र्थिकपर्यायार्थिकभेदात् । तत्र द्रव्यार्थिकस्त्रेधा नैगमसंग्रहव्यवहार-
भेदात् । पर्यायार्थिकश्चतुर्धा ऋजुसूत्रशब्दसमभिरूढैवम्भूतभेदात् ।
अन्योऽन्यगुणप्रधानभूतभेदाभेदप्ररूपणो नैगमः । नैकं गमो नैगम
इति निरुक्तेः ॥ सर्वथाऽभेदवादस्तदाभासः ॥ प्रतिपक्षव्यपेक्षः
सन्मात्रग्राही संग्रहः ॥ ब्रह्मवादस्तदाभासः ॥ संग्रहगृहीतभेद-
को व्यवहारः ॥ कारुणिको भेदस्तदाभासः ॥ शुद्धपर्यायग्राही

प्रतिपक्षसापेक्ष ऋजुमूतः ॥ क्षणिकैकान्तनयस्तदाभासः ॥ काल-
कारकलिङ्गानां भेदाच्छब्दस्य कथञ्चिदर्थभेदकथनं शब्दनयः ॥
अर्थभेदं विना शब्दानामेव नानात्त्वैकान्तस्तदाभासः ॥ पर्यायभे-
दात्पदार्थनानात्वनिरूपकः समभिरूढः ॥ पर्यायनानात्वमन्तरेणा-
यीन्द्रादिभेदकथनं तदाभासः ॥ क्रियाश्रयेण भेदप्ररूपणमित्यम्भा-
वः ॥ क्रियानिरपेक्षत्वेन क्रियावाचकेषु कालयनिको व्यवहारस्तदा-
भास इति ॥ इति नयतदाभासलक्षणं सङ्क्षेपेणोक्तं विस्तरेण
नयचक्रात्प्रतिपत्तव्यम् ॥ अथवा सम्भवंद्विद्यमानमन्यद्वादलक्षणं
पक्षलक्षणं वाऽन्यत्रोक्तमिह द्रष्टव्यं तथाचाह ॥ समर्थवचनं वाद
इति प्रसिद्धावयवं वाक्यं स्वेष्टस्यार्थस्य साधकम् । साधुगूढपदप्रायं
यत्तमाहुरनाकुलम् ॥ १ ॥ इति ॥

परीक्षामुखमादर्शं हेयोपादेयतत्त्वयोः ।

संविदे मादृशो बालः परीक्षादक्षवद्यधाम् ॥ २ ॥

व्यधामकृतवानस्मि । किमर्थं संविदे । कस्य मादृशः । अहं
च कथंभूत इत्याह बालो मन्दमतिः । अनौद्धत्यसूचकं वचनमेतत्
। तत्त्वज्ञत्वञ्च प्रारब्धानिर्वहणादेवावसीयते ॥ किं तत् परीक्षामुखम्
। तदेव निरूपयति आदर्शमिति । कयोः हेयोपादेयतत्त्वयोः । यथै-
वादृश आत्मनोऽलङ्कारमण्डितस्य सौरूप्यं वैरूप्यं वा प्रतिबिम्बोप-

दर्शनद्वारेण सूचयति तथेदमपि हेयोपादेयतत्त्वं साधनदूषणोपदर्शनद्वारेण निश्चाययतीत्यादर्शत्वेन निरूप्यते क इव परीक्षादक्षत्वं परीक्षादक्ष इव, यथा परीक्षादक्षः स्वप्रारब्धशास्त्रं निरूढवैस्तथाऽहमपीत्यर्थः ॥

अकलङ्कशार्क्यप्रकटीकृतमखिलमाननिभनिकरम् ।

तत्संक्षिप्तं सूरिभिरुपमतिभिर्व्यक्तमेतेन ॥ १ ॥

इति परीक्षामुखलघुवृत्तौ प्रमाणाद्याभाससमुद्देशः षष्ठः ॥ ६ ॥

श्रीमान् वैजेयनामभूदग्रणीर्गुणशालिनाम् ।

वदरीपालवंशालिष्योमद्युमणिरुर्जितः ॥ १ ॥

तदीयपत्नी भुविविश्रुतासिन्नाणाम्बनाम्ना गुणशीलसीमा ॥

यां रेवतीति प्रथिताम्बिकेति प्रभावतीति प्रवदन्ति सन्तः ॥ २ ॥

तस्यामभूद्विश्वजनानिष्टात्तिर्दानाम्बुवाहो भुवि हीरपाख्यः ॥

स्वगोत्रविस्तारनभोऽशुमाब्दी सम्यक्त्वरत्नाभरणार्चिताङ्गः ॥ ३ ॥

तस्योपरोधवशतो विशदोरुक्तीर्तिर्भाषिण्यनन्दिकृतशास्त्रमगाधनोधम् ॥

स्पष्टीकृतं कतिपयैर्वचनैरुदारैर्बालप्रबोधकरमेतदनन्तवीर्यैः ॥ ४ ॥

इति प्रमेयरत्नमालापरनामधेया परीक्षामुखलघुवृत्तिः समाप्ता ॥

